


# قرآن کیسے جمع ہوا؟



مکتبہ  
مطہ  
مکتبہ

مصنف  
مولانا محمد احمد عظیم مصباحی  
انتہائی الجامعہ لاشرفیہ مبارک پورہ


بِسْمِ اللّٰهِ الرَّحْمٰنِ الرَّحِیْمِ

# تذوین قرآن

قرآن کے جمع و ترتیب کی تاریخ

اور

دوسرے اہم مباحث پر علمی و تحقیقی مقالہ



مولانا محمد احمد اعظمی مصباحی

استاذ الجامعۃ الاثریہ، مبارک پور

ناشر

مکتبہ علی حضرت

لاہور، پاکستان

## جملہ حقوق محفوظ ہیں

قرآن کیسے جمع ہوا؟	نام کتاب
تدوین قرآن	موضوع
مولانا محمد احمد مصباحی	تالیف
زرق الماسی قاوری رام پوری	کتابت
نقیس احمد فتح پوری	تصحیح
نوشاد احمد دیوری اوی	اشاعت اول
1981ء انڈیا	اشاعت دوم
2008ء پاکستان	صفحات
200	عام ہدیہ
روپے	ناشر
مکتبہ اعلیٰ حضرت	

ملنے کا پتہ:

مکتبہ اعلیٰ حضرت دربار مارکیٹ لاہور

میلاڈ پبلیکیشنز دربار مارکیٹ لاہور

احمد بک کارپوریشن اقبال سنٹر اولپنڈی

مکتبہ غوثیہ پرانی سبزی منڈی کراچی 786

# فہرست تدوین قرآن

صفحہ	مضمون	صفحہ	مضمون
		۵	حرف آغاز
۷۲	عہد عثمانی اور قرآن کی تدوین ثالث	۹	نزول قرآن
		۱۱	حکمت تنزیل
"	اختلافات لغات	۱۶	حفاظت قرآن
۷۹	تدوین ثالث کے اسباب و محرکات	۱۷	حفظ قرآن کی اہمیت
۸۱	تدوین ثالث کی کیفیت	۲۲	قرآن کے عدم تواتر کا الزام
۸۵	تعداد و مصاحف	۳۱	چند حفاظ صحابہ کے اسماء
"	آیت احزاب	۳۳	قرآن کی کتابت اور تدوین اول
۹۵	احراق مصاحف کی روایات		
۹۷	جواز احراق	۳۷	کاتبان بارگاہ رسالت
۹۹	حضرت علی رضی کی تائید	۵۰	کتابت وحی
		۵۳	اشیاء کتابت
۱۰۰	ترتیب آیات و سورت	۵۴	عہد رسالت میں کتابتہ ترتیب قرآن کی روشنی میں
"	ترتیب آیات تو قیفی ہے	۵۶	ترتیب نزول ترتیب قرأت سے جدا کیوں؟
"	نصوص		
۱۰۳	اجماع	۵۸	قرآن کی تدوین ثانی - اور
۱۰۵	سورتوں کی ترتیب بھی تو قیفی ہے		عہد صدیقی کی قرآنی خدمت
"	دلائل	۶۱	تدوین ثانی کے خصائص
۱۱۷	حضرت عثمان کا لقب جامع قرآن کیوں؟	۶۴	آخر برارت کی دو آیتیں
۱۱۸	اعراب قرآن	۶۹	کیا تدوین ثانی بدعت ہے؟

صفحہ	مضمون	صفحہ	مضمون
۱۵۳	اختلافِ قراءت	۱۲۰	قرآن کی آیات، سورتوں، اور کلمات و حروف کی تعداد
۱۵۲	اممہ قراءت	۱۲۲	ف تحتہ الکتاب
"	صحابہ	۱۲۵	معوذتین کی قرآنیت
"	تابعین		
۱۵۲	قراءاتِ سبعہ	۱۲۶	اقوال علماء
۱۵۷	قراءت (ثلاثہ) عشرہ	۱۲۷	قول اول
"	قراء عشرہ کے مختصر حالات	"	تائیدات
۱۶۷	اربابِ تصنیف	۱۳۳	قول ثانی
۱۶۸	نقشہ اختلافِ قراءت - سورہ نور	۱۳۵	قول ثالث
۱۷۵	فوائد اختلاف	۱۳۷	قول ثانی و ثالث میں تطبیق
۱۷۹	قراءاتِ سبعہ پر اقتصار کیوں؟	۱۴۰	قول اول پر تنقید
۱۸۱	قراءتوں کا معیار قبول	۱۴۳	روایات انکار کی تنقیح
۱۸۲	انقسام قراءت	۱۴۴	طریقہ اول
۱۸۳	شیعہ اور قرآن	۱۴۷	طریقہ دوم
"	ان کی باتیں	۱۴۹	دعاے خلع و دعاے خفہ
۱۸۶	تنقید کی جائزہ	۱۵۱	ان دعاؤں کے لکھنے کا سبب
۱۹۱	ایک شعبی مفسر کا فیصلہ کن بیان		

# حرفِ آغاز

بِسْمِ اللّٰهِ الرَّحْمٰنِ الرَّحِیْمِ  
حَامِدًا وَّ مُصَلِّیًّا

قرآن دین اسلام کا سرچشمہ، رشد و ہدایت کا منبع، دعوت و ارشاد کا مصد علم و عرفان کا خزانہ اور اپنے بے شمار کمالات و محاسن کے ساتھ پوری دنیا کے باطل کے لیے چیلنج ہے۔ اسی لیے جہاں اہل اسلام نے قرآن اور علوم قرآن کی خدمت میں بے مثال کارنامے انجام دیے وہیں اعدائے اسلام اور مخالفین قرآن نے بھی اس لافانی کتاب اور ازلی نور ہدایت کے کسب فیض و رشد کے بجائے اس کی تنقیص، اس پر بے جا اعتراضات اور اس کے اندر بے محل شک فرسائی میں اپنی آخری صلاحیتیں صرف کر دیں۔ مگر زمانہ نزول سے لے کر آج تک اس طرح کی ہر کوشش ناکام رہی اور مخالفین اسلام کے مفسدانہ خواب کبھی بھی شرمندہ تعبیر نہ ہو سکے نہ ہی آئندہ کبھی ہو سکتے ہیں۔ اِنَّا نَحْنُ نَزَّلْنَا الذِّكْرَ وَاِنَّا لَءَلَّهٖ لَخَافِظُوْنَ ہ

لیکن آپ ذرا ان کی جسارت تو دیکھیں کسی نے یہ الزام لگایا کہ قرآن و انجیل دونوں کا معاملہ اس لحاظ سے یکساں ہے کہ دونوں کو بعد کے لوگوں نے جمع کیا۔ قرآن بھی عہد رسالت میں یکجا نہ ہوا بلکہ عہد صدیقی میں اس کی تدوین ہوئی کسی نے کہا قرآن عہد رسالت سے متواتر منقول نہیں کیونکہ زمانہ رسالت میں کل چار حفاظ تھے جن سے تواتر نہیں ہو سکتا کسی نے کہا عہد صدیقی میں ایک آیت قید تخریر میں نہ آئی اور عہد عثمانی میں لکھی گئی اس لئے ممکن ہے کہ عہد عثمانی کی تدوین میں بھی کوئی آیت تھوڑی ہو کسی نے کہا قرآن سات لغات میں نازل ہوا تھا اب صرف ایک لغت قریش میں ہے لہذا اس کا اکثر حصہ معاذ اللہ ضائع ہو گیا یا ضائع کر دیا گیا کسی نے کہا معوذتین کی قرآنییت اجماعی و قطعی نہیں کسی نے کہا قرآن سے بعض سورتیں حذف کر دی گئی ہیں، بعض مختصر کر دی گئی ہیں اس لیے اس کا تام و کمال ہونا یقینی ہے جیسا کہ خود مسلمانوں کا ایک گروہ شیعہ اسے کمال و قطعی نہیں مانتا کسی نے کہا صحاح ابی و علی و ابن مسعود کی ترتیبیں موجودہ مصحف سے مختلف تھیں جس سے اندازہ ہوتا ہے کہ موجودہ ترتیب اجماعی و یقینی نہیں

کسی نے کہا قرآن میں اب بھی بہت سا اختلاف پایا جاتا ہے کیونکہ اس کی سات قراءتیں ہیں جن کے درمیان بہت سے الفاظ و حروف کا واضح فرق موجود ہے۔

مخالفین کو یہ اعتراضات آسانی سے نہیں مل گئے بلکہ یہ شکوک و شبہات پیدا کرنے کے لیے انہوں نے پہلے پورے قرآن کا مطالعہ کیا وہاں انہیں ناکامی ہوئی تو حدیث و تاریخ کی کتابیں کھیں مشرقی علوم کھنگالے جب یہاں ان کو ادھر ادھر سے کچھ شوشے گوشے ملے جن کو انہوں نے زبردستی اعتراضات بنا کر پیش کیا اور زبان و قلم کی بھرپور طاقت کے ساتھ پھیلایا۔ اس سے آپ اندازہ لگائیں کہ اہل باطل اپنے قرآن دشمن عزائم کی تکمیل سے کتنی لگن رکھتے ہیں۔ اور اس مقدس کتاب کا لافانی اعتماد و مجروح کرنے کی خاطر کتنی کوششیں صرف کر رہے ہیں۔

جب کوئی گمراہی زبان و قلم، دولت و حکومت اور پرسی کی وسیع قوت کے ساتھ پھیلانی جائے تو اس کا سدباب بھی ناگزیر ہو جاتا ہے۔ اسی لیے اہل باطل کے دیگر الزامات کی طرح قرآن پر بھی جب ان کا کوئی الزام قائم ہوا تو علماء اسلام نے اس کا دندان شکن جواب دیا یہاں تک کہ احمد بن محمد بن حنبلہ نے مفتاح السعاده میں علم دفع المطاعن عن القرآن کو ایک مستقل فن کی حیثیت سے شمار کر لیا ہے۔ جب تدوین قرآن کے موضوع پر مجھے کام کرنا پڑا تو مذکورہ اعتراضات کے پیش نظر (جن میں کچھ پرانے اور کچھ نئے ہیں) حفاظت قرآن اور علوم قرآن سے متعلق علماء اسلام کی تحریر کردہ قدیم و جدید کتابوں کی ضرورت محسوس ہوئی مگر بد قسمتی سے ان میں سے بیشتر کتابیں میری دسترس سے باہر رہیں نہ تو میرے پاس کوئی عظیم کتب خانہ ہے جس میں ہر قسم کی قدیم و جدید کتابوں کا مستند ذخیرہ موجود ہو نہ اتنا سرمایہ کہ ملک بیرون ملک کی لائبریریوں میں جا کر خاطر خواہ استفادہ کر سکوں۔

اس لیے میں نے زیر نظر کتاب کی ترتیب میں زیادہ تر قرآن، تفسیر، حدیث، شروح حدیث اور دوسری کتابوں کو ماخذ بنایا جو اصل ماخذ کی حیثیت رکھتی ہیں خصوصاً علامہ جلال الدین عبدالرحمن بن ابی بکر سیوطی (م ۹۱۱ھ) کی کتاب "الاتقان فی علوم القرآن" سے بہت زیادہ مدد لی کیونکہ یہ بہت سی قدیم تصنیفات کا پختہ ہزار ہا صفحات پر بکھری ہوئی ناورد تحقیقات کا خلاصہ اور بعد کے اکابر علماء کا قابل اعتماد مرجع ہے۔ میں نے تقریباً ہر مقام پر اپنے ماخذ کا حوالہ دے دیا ہے اور قطعاً اس کی کوشش نہیں کی ہے کہ دوسری تحقیق اپنی بنا کر پیش کروں۔ البتہ میں نے جہاں

کوئی اپنی رائے یا تحقیق پیش کی ہے اُسے صاف لفظوں میں واضح کر دیا ہے تاکہ بالفرض اگر کوئی غلطی ہو تو ناقدین کا ہدف ملامت خود ہوں نہ کہ اسلام کے مقدس علما۔

اس کا ذکر بھی ضروری ہے کہ تدوین قرآن کے موضوع پر میں نے موجودہ دور کی چار پانچ اردو کتابیں بھی دیکھیں، دو تو بالاستیعاب پڑھیں، باقی صرف حجتہ مقامات سے دیکھ سکا۔ اس میں شبہ نہیں کہ طرز تحریر اور دل نشیں اسلوب کے اعتبار سے وہ کامیاب کتابیں ہیں۔ ان میں کچھ نئی معلومات بھی ہیں، بہت سی پرانی تحقیقات بھی جن میں سے بعض اپنے انداز میں ڈھال کر اور اپنی بنا کر بھی پیش کی گئی ہیں۔ مگر خاصی مقدار میں غلطیاں اور غلط نہیاں بھی ہیں جن سے اندازہ ہو کہ یہ کتابیں یا تو پوری دیدہ وری اور چھان بین سے نہیں لکھی گئی ہیں یا پھر پہلے کسی ایک نے غلطی کی اور بعد والوں نے اسی کی تقلید کر لی۔ اگر وہ کتابیں دوران تحریر میرے پیش نظر ہوتیں تو اس کتاب میں حسب موقع ان پر تنقید بھی لکھتا جاتا، تاکہ ان کے مطالعہ سے جو غلط خیالات بعض ذہنوں میں ہوں وہ دور ہو سکیں۔ مگر افسوس کہ میں انہیں حاصل کرنے میں ناکام رہا۔ پھر اصل مقصود اپنے موضوع کی تکمیل تھی۔ گزشتہ کتابوں پر تنقید ایک ذیلی کام تھا جو ہو جاتا تو بہتر تھا، نہیں ہوا تو اس کے بغیر میرا موضوع تشنہ نہیں کہا جاسکتا۔ پھر استحضار و بصیرت اور قوت موازنہ و فیصلہ رکھنے والے قارئین میری تنقید کے بغیر بھی مقام صحت و سقم کی تعیین کر سکتے ہیں۔

میں نے اپنی کتاب میں دو باتیں خاص طور سے ملحوظ رکھی ہیں۔

- ① ابتداءے نزول سے لے کر اتہارے تدوین تک کی پوری کیفیت کا ذکر اور تاریخ تدوین کا تفصیلی بیان۔ تاہم رسانی کے تحت حفاظت قرآن اور تدوین قرآن کے سلسلے میں رسول اللہ صلی اللہ تعالیٰ علیہ وسلم اور صحابہ کرام کی مساعی جملیہ اور ان کے عظیم حرم و احتیاط کا تذکرہ تاکہ آسانی اس بات کا راخ یقین ہو سکے کہ بلاشبہ قرآن کریم حدت و اضافہ اور تغیر و تبدل سے محفوظ، مشکوک و شبہات سے بالاتر، اور اپنی پوری ترتیب کے ساتھ بالکل قطعی و یقینی ہے۔
- ② منہ لغین اسلام کے الزامات کا پوری متانت و سنجیدگی کے ساتھ تحقیقی جواب۔ جواب کے لیے میں نے کوئی باضابطہ سرخی یا خاص اسلوب اختیار نہیں کیا ہے بلکہ اُسے قارئین



کے فہم پر چھوڑ رکھا ہے۔ وہ بخوبی اندازہ کر سکتے ہیں کہ اس کتاب میں مخالفین کے تمام اعتراضات کا تحقیقی جواب دے دیا گیا ہے۔

ان ہی دو باتوں کے ذیل میں بہت سے علمی و تاریخی افادات کو بھی جگہ دی گئی ہے۔ اشاعتِ علم تو اپنا خاص مشن ہی ہے۔ میں اپنے مقصد اور موضوع کی تکمیل میں کہاں تک کامیاب رہا؟ اگرچہ مجھے یک گونہ اطمینان ہے مگر اس کا فیصلہ بالغ نظر، حق گو، انصاف پسند اور کشادہ دل ناقدین کے ہاتھوں ہے۔

میں اپنا اس قلمی کاوش میں خاص طور سے اپنے احباب گرامی مولانا عبدالمبین نعمانی مولانا افتخار احمد قادری اور مولانا یسین اختر اعظمی ارکان الجمع الاسلامی کا شکر گزار ہوں جن کی تحریک، اصرار اور تعاون سے یہ کتاب منظر عام پر آئی۔ ان اساتذہ اور والدین کا بھی جن کا احسانِ تعلیم و تربیت میری ہر دینی و علمی خدمت کا سنگ بنیاد ہے۔ ان اشخاص اور کتب خانوں کا بھی جن کے ذریعہ مجھے کوئی کتاب حاصل ہوئی۔ ان رفقا اور طلباء کا بھی جو اس کتاب کی نقل و تبیض، تصحیح، طباعت، اشاعت وغیرہ بہت سے کاموں میں میرے معاون و مددگار ہوئے۔ ان کی فہرست بہت طویل ہے اور ہر ایک کو میری نظر میں کوئی خصوصیت حاصل ہے، قلتِ صفحات کے باعث ان کے نام شامل نہ ہو سکے اور درحقیقت ان کے اخلاص، عمل کا جواہر خداوند کریم کے یہاں ہے وہ میرے ذکر و شکر سے کہیں زیادہ عظیم و جلیل ہے۔ دعا ہے کہ مولیٰ تعالیٰ ہم میں سے ہر ایک کی خدمات کو شرف قبول بخشے سب کو اپنے بے پایاں فضل و کرم سے نوازے اور حسنِ خاتمہ نصیب کرے۔ وافضل الصلوٰۃ والکرم التحیۃ علی حبیبہ خیر البریۃ علی آلہ وصحبہ واولیاء امتہ وعلماء ملتہ وشہداء وحببتہ اول الفضل والفیض والنفوس الزکیۃ والخصائل النقیۃ۔

محمد احمد الاعظمی المصباحی

الجمع الاسلامی، مبارک پور ضلع اعظم گڑھ، ہند

فیض العلوم ۳/۵/۱۴۰۰ھ جمعہ

۱۹۸۰/۳/۲۱

بِسْمِ اللَّهِ الرَّحْمَنِ الرَّحِيمِ  
حَامِدًا وَمُصَلِّيًا وَمُسَلِّمًا

## نزولِ قرآن

جمہور مفسرین اور تمام ارباب تحقیق اس بات پر متفق نظر آتے ہیں کہ قرآن کریم ماہ رمضان اور شب قدر میں یکبارگی لوح محفوظ سے آسمان دنیا کی طرف اتارا گیا۔ اسی کی تائید قرآن مجید اور صریح و صحیح احادیث سے ہوتی ہے۔ قرآن خود بیان فرماتا ہے۔

رمضان کا ہیبتہ جس میں قرآن

شَهْرُ رَمَضَانَ الَّذِي أُنزِلَ

اتارا گیا۔

فِيهِ الْقُرْآنُ (بقرہ پ ۷۷)

بلاشبہ ہم نے اسے قدر کی رات میں اتارا۔

إِنَّا أَنْزَلْنَاهُ فِي لَيْلَةِ الْقَدْرِ (قدر پ ۱۰۱)

مسند امام احمد اور شعب الایمان للبیہقی میں وائل بن اسقع سے روایت ہے۔

نبی کریم صلی اللہ تعالیٰ علیہ وسلم نے فرمایا

ان النبي صلى الله تعالى عليه

توریت کا نزول ۶ رمضان کو، اور انجیل کا

وستم قال انزلت التوراة لست

۱۳ رمضان کو، اور زبور کا ۱۸ کو اور قرآن

مضين من رمضان والانجيل لثلاث

کا ۲۴ رمضان کو ہوا۔ دیکھیں ترجمہ ہو

عشرة خلت منه والذبور لثمانى

سکتا ہے کہ ۲۴ گزر کر پچیسویں شب

عشرة خلت منه والقرآن لاربع

کو نزول قرآن ہوا۔

وعشرين خلت من شهر رمضان .

(فتح الباری لابن حجر العسقلانی ص ۹ ج ۳)

ابو عبد اللہ حاکم متدرک میں بطریق منصور عن سعید بن جبیر حضرت عبد اللہ بن

عباس رضی اللہ تعالیٰ عنہما سے راوی ہیں۔

شب قدر میں قرآن کریم یکبارگی آسمان

انزل القرآن جملة واحدة في

دنیا کی طرف اتارا گیا۔ اور ستاروں کے

ليلة القدر الى السماء الدنيا و

كان بمواقع النجوم وكان الله  
ينزله على رسول الله صلى الله  
تعالى عليه وآله وسلم بعضه في اشر  
بعض. (مستدرک حاکم ج ۲ ص ۲۲۲)

غروب کی جگہ رہا۔ پھر اللہ تعالیٰ رسول  
اللہ صلی اللہ تعالیٰ علیہ وآلہ وسلم پر یکے  
بعد دیگرے کھٹور کھٹور انازل فرماتا  
رہا۔

یہ حدیث امام بیہقی وغیرہ نے بھی روایت کی ہے۔ (اتقان ص ۳۹ ج ۱)  
حضرت ابن عباس ہی سے بطریق داؤد بن ہند، عکرمہ راوی ہیں۔

قال انزل القرآن جملة واحدة  
الى السماء الدنيا في ليلة القدر ثم انزل  
بعد ذلك بعشرين سنة.  
(مستدرک ج ۲ ص ۲۲۲۔ نسائی بیہقی کما  
فی الفتح ج ۹ ص ۳ والاقتان ج ۱ ص ۴۰)

فرمایا۔ قرآن یک بارگی شب قدر  
میں آسمان دنیا کی طرف اتارا گیا۔ پھر  
اس کے بعد بیس برس تک نازل ہوتا  
رہا۔

لے رسول اللہ صلی اللہ تعالیٰ علیہ وسلم پر نزول وحی کی ابتدا چالیس سال کی عمر ہوئی۔ اس  
کے ساتھ جب اس حدیث کو ملا لیں کہ بعد بعثت بیس سال رہے جیسا کہ ایک دوسری حدیث  
میں بھی ہے لبث النبی صلی اللہ تعالیٰ علیہ وسلم بمكة عشر سنين، ينزل عليه القرآن  
وبالمدينة عشر سنين تو عمر شریف کل ساٹھ برس ہوتی ہے۔ مگر دوسری روایات سے ثابت  
ہے کہ حضور صلی اللہ تعالیٰ علیہ وسلم کی عمر مقدس تریسٹھ سال ہوئی۔ لہذا تطبیق کے لئے یہ کہا جائے گا  
کہ راوی نے تیرہ کی بجائے دس بیان کیا اور کسر چھوڑ دی۔ اسی طرح بعض روایت نے صرف ساٹھ  
بیان کیا اور کسر چھوڑ دی۔ کسر چھوڑنے کا قطعی فیصلہ اس لیے ہے کہ جن لوگوں نے ساٹھ  
یا تریسٹھ سے زیادہ کی روایت کی ہے خود ان ہی لوگوں سے تریسٹھ کی روایت آئی ہے  
اس لئے معتد بہی ہے کہ عمر شریف تریسٹھ سال ہوئی۔ جن روایات میں کم کا ذکر ہے۔ ان میں کسر  
ترک کر دی گئی ہے جن میں زیادہ کا ذکر ہے ان میں بیسوں کی کسر پوری کر کے پورا سال  
شمار کر لیا گیا۔ (فتح الباری ج ۹ ص ۳)

ایک دوسری روایت میں ہے۔

عن سعید بن جبیر عن ابن عباس رضی اللہ تعالیٰ عنہما قال فصل القرآن من الذکر فوضع فی بیت العزّة فی السماء الدنیا فجعل جبریل ینزله علی لنبی صلی اللہ تعالیٰ علیہ وسلم ویرثله ترسیلاً۔

(مسندک ج ۲ ص ۲۲۳۔ ابن ابی شیبہ بحوالہ

اتقان ج ۱ ص ۴۰ وفتح الباری ج ۹ ص ۳)

سعید ابن جبیر حضرت ابن عباس رضی اللہ تعالیٰ عنہما سے راوی ہیں۔ انہوں نے فرمایا، قرآن ذکر سے جدا کر کے آسمان دنیا میں "بیت عزت" کے اندر رکھا رہا۔ پھر جبریل اُسے لے کر نبی صلی اللہ تعالیٰ علیہ وسلم کے پاس آئے۔ اور ٹھہر ٹھہر کر پڑھتے رہے۔

ان تمام حدیثوں کی سندیں صحیح ہیں۔ علامہ ابن حجر فرماتے ہیں۔

یہ سب اللہ تعالیٰ کے ارشاد "ماہ رمضان جس میں قرآن اتارا گیا" اور اس کے فرمان "بے شک ہم نے اسے شب قدر میں اتارا" کے مطابق ہے۔ ہو سکتا ہے اُس سال شب قدر وہی رات رہی ہو۔ تو اس میں پورا قرآن آسمان دنیا کی طرف اتارا گیا۔

وهذا كله مطابق لقوله تعالیٰ شهر رمضان الذی انزل فیہ القرآن ولقوله تعالیٰ انا انزلناہ فی لیلة القدر۔ فیحتمل ان تكون لیلة القدر فی تلك السنة تلك اللیلة فانزل فیہا جملة الی السماء الدنیا۔

(فتح الباری ج ۹ ص ۳)

حکمت "تنزیل" | ان آیات و احادیث سے معلوم ہوا کہ قرآن لوح محفوظ سے ایک بارگی رمضان کے مہینے، قدر کی رات میں آسمان دنیا

لے تنزیل بار بار کر کے اتارنا۔ انزال۔ یکبارگی اتارنا۔ ۱۲

کی طرف اتارا گیا۔ پھر وہاں سے ٹھوڑا ٹھوڑا تیسیس سال کی مدت میں حضور صلی اللہ تعالیٰ علیہ وسلم پر نازل ہوتا رہا۔ اس طریقہ تنزیل کی حکمت خود قرآن کریم نے بیان فرمائی ہے۔

وَقَالَ الَّذِينَ كَفَرُوا لَوْ  
لَا نُزِّلَ عَلَيْهِ الْقُرْآنُ جُمْلَةً  
وَاحِدَةً كَذَابًا لِنُتِّبَتْ بِهِ  
فُؤَادُكَ وَرَقْنَا لَهُ مَزِيدًا وَلَا يَأْتُوكَ  
بِمِثْلِ إِلَّا جُنَّاكَ بِالْحَقِّ وَأَحْسَنَ  
تَفْسِيرًا

(فرقان پ ۱۹ ع ۱)

دوسری آیت میں ہے۔

وَقُرْآنًا فَرَقْنَاهُ لِتَقْرَأَهُ  
عَلَى النَّاسِ عَلَى مَكْتَبٍ وَنَزَّلْنَاهُ  
تَنْزِيلًا

(بنی اسرائیل پ ۱۵ ع ۱۲)

حضرت عکرمہ سے حاکم، نسائی اور بیہقی کی جو روایت گزری اس کے آخر میں ابن ابی حاتم نے حضرت ابن عباس رضی اللہ تعالیٰ عنہما کے یہ الفاظ مزید روایت کیے ہیں۔

فكان المشركون اذا احدثوا  
شيئا احدث الله لهم جوابا۔  
تو مشرکین جب کوئی نئی بات  
نکالتے اللہ تعالیٰ ان کا جواب ظاہر  
فرماتا۔

(اتقان ج ۱ ص ۴۰)

المريشد الوجيز فيما يتعلق بالقران العزيز في اوشام  
بیان فرماتے ہیں۔

اُسے یک بارگی آسمان کی طرف نازل فرمانے میں حکمت یہ ہے کہ قرآن اور اس ذات کی عظمت کا اظہار ہو جس پر قرآن نازل ہوا۔ وہ اس طرح کہ ساتوں آسمانوں کے رہنے والوں کو پہلے ہی خبردار کر دیا جائے کہ یہ آخری کتاب ہے جو آخری پیغمبر پر سب سے بہر امت کے لئے نازل ہونے والی ہے ہم نے اُسے ان کے قریب کر دیا ہے تاکہ ان پر اسے بتدریج نازل فرمائیں اور اگر حکمت الہیہ کا تقاضا یہ نہ ہوتا کہ لحاظ واقعات و حوادث کھوڑی کھوڑی ان تک پہنچے تو اس سے پہلے نازل شدہ دیگر کتابوں کی طرح یہ بھی یکبارگی آجاری جاتی۔ لیکن اللہ تعالیٰ نے اس آخری کتاب اور دوسری آسمانی کتابوں کا معاملہ جدا رکھا۔ اسے دونوں طریقوں پر یکبارگی نزول کچھ جدا جدا نزول۔ تاکہ اس ذات کا شرف ظاہر ہو جس پر اس کا نزول ہوا۔

کیوں کہ ہر واقعہ میں جب وحی کا نزول ہوتا ہے گا تو قلب مبارک کی زیادہ تقویت کا سبب اور مہبط وحی

السرفی انزاله جملة  
الى السماء تفخيم امره وامر من  
تنزل عليه وذاك باعلام  
سكان السموات السبع ان  
هذا اخرا لكتب المنزلة على  
خاتم الرسل لا شرف الامم  
قد قربنا اليهم لننزله  
عليهم ولولا ان الحكمة  
الالهية اقتضت وصوله  
اليهم من جها بحسب الوقائع  
لهبط به الى الارض جملة  
كسائر الكتب المنزلة قبله  
ولكن الله باين بينه وبينها  
فجعل له الامرين انزاله  
جملة ثم انزاله مفردا  
تشريفا للمنزل عليه  
( اتقان ج ۱ ص ۴۰ )

مزید فرماتے ہیں۔

فان الوحي اذا كان  
يتجدد في كل حادثة كان  
اقوى بالقلب، واشد

عناية بالمرسل اليه  
ويستلزم ذلك كثرة نزول  
الملك اليه وتجدد العهده  
و... معه من الرسالة  
الواردة من ذلك الجانب  
العزيم فيحدث له  
السرور ما تقصر عنه العبارة  
ولهذا كان اجود ما  
يكون في رمضان لكثرة  
لقيا جبريل.  
(ايضا)

عليه الصلوة والسلام کی ذات گرامی  
کے ساتھ ربانی عنایت و اہتمام مزید  
کا ظہور ہوگا۔ جس کے نتیجے میں لازمی طور  
پر ان کے پاس فرشتے کا نزول زیادہ  
ہوگا۔ اور اس کے ساتھ ان کا تعلق  
تازہ ہوتا رہے گا۔ اسی طرح اس پیغام  
کے ساتھ بھی جو بارگاہ عزیز سے آرہا  
ہے پھر اس سے وہ کیف و سرور پیدا  
ہوگا جس کے بیان سے عبارت قاصر  
ہے۔ جمہی توجہ رسالت اب علیہ الصلوة  
والسلام کی شان سخاوت و بکرم ایام  
سے زیادہ نمایاں رمضان میں ہوتی۔  
کیونکہ فرشتہ یزدانی جبریل امین سے  
ان کی ملاقات زیادہ ہوتی۔

ان بیانات سے معلوم ہوا کہ قرآن کھوڑا کھوڑا نازل فرمائیے چند حکمتیں تھیں۔  
① سبب وحی صلی اللہ تعالیٰ علیہ وسلم کے قلب مبارک کی تسکین و تقویت کا سبب  
ہو۔ اور کفار و مشرکین کی اذیتوں کے مقابلے میں لطف کریم سے تسلی ملتی رہے اور  
انہیں ہر اذیت پر خدا کی طرف سے صبر کی تلقین ہوتی رہے۔  
② کبھی یوں کہ بار رسالت اٹھانے والوں کو ہمیشہ ان سختیوں سے دوچار ہونا  
پڑا ہے۔ انہوں نے صبر کام لیا۔ تم بھی صبر سے کام لو۔

وَلَقَدْ كَذَّبْتَ رَسُولًا مِّنْ  
قَبْلِكَ فَصَبْرُوا عَلَىٰ مَا كُذِّبُوا.  
(انعام پک ۱۰)

اور تم سے پہلے رسول بھیجلائے  
گئے تو انہوں نے صبر کیا۔ اس  
بھلانے پر۔

تو تم صبر کرو جیسا ہمت والے رسولوں  
نے صبر کیا۔

اور سب کچھ ہم تمہیں رسولوں کی  
خبر سناتے ہیں جس سے تمہارا دل ٹھہرائیں۔

فَاصْبِرْ كَمَا صَبَرَ أُولُو الْعِزْمِ  
مِنَ الرُّسُلِ. (احقاف پتہ ۴)  
وَكَلَّا نَقُصُّ عَلَيْكَ مِنْ أَنْبَاءِ  
الرُّسُلِ مَا نُنثِثُ بِهِ فُؤَادَكَ  
(ہود پتہ ۱۰)

(ب) کبھی یوں کہ ان کو بھی صبر کا حکم دیا جاتا رہا ہے۔

اور اے محبوب تم اپنے رب کے  
حکم پر ٹھہرے رہو بے شک تم ہماری  
نگاہ داشت میں ہو۔

وَاصْبِرْ لِحُكْمِ رَبِّكَ فَإِنَّكَ  
بِأَعْيُنِنَا. (طور پتہ ۴)

(ج) کبھی یوں کہ رسولوں کو ہمیشہ فتح و نصرت ملتی رہی تمہیں بھی غلبہ اور فتح  
ہی حاصل ہوگی۔

اور بے شک ہمارا کلام گزر چکا ہے  
ہمارے پیچھے ہوئے بندوں کے لیے کہ  
بے شک ان ہی کی مدد ہوگی۔ اور بے  
شک ہمارا ہی شکر غالب آئے گا۔

وَلَقَدْ سَبَقَتْ كَلِمَتُنَا  
لِعِبَادِنَا الْمُرْسَلِينَ إِنَّهُمْ لَهُمُ  
الْمُنصُورُونَ. وَإِنَّ جُنَدَنَا  
لَهُمُ الْغَالِبُونَ.  
(صفت پتہ ۹)

(د) کبھی یوں کہ پہلے ہی بتا دیا جاتا کہ تمہارے اعدا کو شکست ہوگی۔ وہ  
خائب و خاسر ہوں گے۔

اب بھگائی جانی ہے یہ جماعت  
اور وہ پیٹھیں پھیر دیں گے۔

سَيُهْزَمُ الْجَمْعُ وَيُوَلُّونَ  
الدُّبُرَ. (نمل پتہ ۱۰)

فرمادو کافروں سے، کوئی دم جاتا  
ہے کہ تم مغلوب ہو گے اور دوزخ کی  
طرف ہانکے جاؤ گے اور وہ بہت ہی

قُلْ لِلَّذِينَ كَفَرُوا سِتٌّ لَّهُمْ  
وَيُخْشَرُونَ إِلَىٰ جَهَنَّمَ وَبِئْسَ  
الْمِهَادُ.



برا بچھونا۔

(آل عمران پ ۱۰ ع ۱۰)

- ② بار بار نزول سے خدا کے اعزاز اور عنایات کا ظہور ہوتا رہے۔ وصول آیت اور فرشتہ یزدانی کی ملاقات سے بے پایاں مسترپی حاصل ہوتی رہیں۔
- ③ مشرکین کے اعتراضات کا جواب دیا جاتا رہے۔
- ④ واقعات و حوادث کے مطابق نزول اور ان پر تنبیہ ہوتی رہے۔
- ⑤ احکام شرعیہ کا نفاذ بتدریج ہوتا تاکہ امت پر گراں نہ ہو۔
- ⑥ قرآن کا حفظ، قرآن کا فہم و اخذ امت پر سہل ہو۔
- ⑦ اس بات کی رہنمائی بار بار ہوتی رہے کہ قرآن کا کوئی نازل فرمانے والا ہے جس کی طرف سے تنزیل ہوا کرتی ہے۔

تَنْزِيلٌ مِّنْ حَكِيمٍ حَمِيدٍ

اتارا ہوا ہے حکمت والے ستودہ

(حم سجدہ پ ۱۲ ع ۱۹)

صفات کا۔

**حفاظتِ قرآن** | رسول اللہ صلی اللہ تعالیٰ علیہ وسلم پر جو آیات اترتیں انہیں بڑے اہتمام سے خود یاد کرتے۔ پھر صحابہ کو سناتے۔ حفظ کی توشش یہاں تک تھی کہ درمیان نزول، قراءتِ جبریل کے ساتھ خود بھی تلاوت کرتے جلتے کہ کہیں یاد ہونے سے رونہ جائیں۔ نزول قرآن کا بار یوں ہی بے پناہ گراں۔ لو انزلنا هذا القرآن علی جبل لראیتہ خاشعاً متصدعاً من خشية الله (حشر پ ۶ ع ۶) (اگر ہم یہ قرآن کسی پہاڑ پر اتارتے تو ضرور تو اسے دیکھتا جھکا ہوا۔ پاش پاش ہوتا اللہ کے خوف سے) اس پر یہ مشقت اور ہی گراں۔ اس کریم و رحیم کو جسے محبوب کے احوال کا بڑا ہی لحاظ تھا۔ یہ مشقت مزید گوارا نہ ہوئی۔ فرمایا۔

تم یاد کرنے کی جلدی میں قرآن کے ساتھ اپنی زبان کو حرکت نہ دو۔ بے شک اس کا محفوظ کرنا اور پڑھنا ہمارے ذمہ ہے۔

لَا تُحَرِّكْ بِهِ لِسَانَكَ لِتُجْعَلَ  
بِهِ اِنَّ عَلَيْنَا جَمْعَهُ وَقُرْآنَهُ۔  
(قیامہ پ ۱۲ ع ۱۲)

مگر یہ امر قابل توجہ ہے کہ اس جمع ربانی کے تحت رسول اللہ صلی اللہ تعالیٰ علیہ وسلم نے حفاظت قرآن کا وہ بے مثل انتظام فرمایا کہ عہد اکرم ہی میں قرآن کریم کے ضیاع اور تحریف و تبدیلی کا خوف جا مارا۔ ایب طرف نوصحابہ کرام کو حفظ قرآن کی ترغیب دی دوسری طرف عرب کی بے نظیر قوت حافظہ کے باوجود کتابت قرآن کا اہتمام فرمایا یہی وہ دواہم انتظام ہیں جنہیں باعتبار نظامہ حفاظت قرآن کی "آساس" قرار دیا جاسکتا ہے۔

**حفظ قرآن کی اہمیت** | اب یہاں ہم ایسی چند احادیث ذکر کریں گے جن سے اندازہ ہو گا کہ عہد رسالت میں حفظ قرآن کی اہمیت کیا تھی؟ اور یہیں سے یہ بھی معلوم ہو گا کہ رسول اسلام صلی اللہ تعالیٰ علیہ وسلم کے ان سب اقدامات کے باوجود ممکن نہیں کہ صحابہ کی خیر و کمال میں جذبہ سبقت و مسابقت رکھنے والی عظیم و کثیر جماعت میں پورے قرآن کے حافظ صرف چار رہے ہوں۔

سرکار نے قرآن سیکھنے، سکھانے کی بہت زیادہ تاکید فرمائی متعدد صحابہ کرام سے مروی ہے کہ حضور نے انہیں کوئی سورہ یا آیت بڑے اہتمام سے سکھائی اور یہ تو عام ارشاد تھا۔

خَيْرُكُمْ مَنْ تَعَلَّمَ الْقُرْآنَ وَعَلَّمَهُ  
تم میں سب سے بہتر وہ ہے جس نے قرآن سیکھا اور سکھایا۔

(مسند احمد ص ۵۵ ج ۱ بخاری ص ۵۲ ج ۲، ابوداؤد ص ۲۲ ج ۱ مصری ترمذی ص ۱۱ ج ۲ ابن ماجہ ص ۱۹، نسائی، الترغیب والترہیب ص ۵۵ ج ۲)

رسول اللہ صلی اللہ تعالیٰ علیہ وسلم نے صحابہ کو بتایا کہ حافظ قرآن کا درجہ بہت بلند اور اس کا ثواب بہت زیادہ ہے۔

عن عائشة قالت قال رسول الله صلى الله تعالى  
حضرت عائشہ فرماتی ہیں رسول اللہ صلی اللہ تعالیٰ علیہ وسلم کا ارشاد ہے۔

قرآن کا ماہر نیک سرشت کرنا کا تبین“  
کے ساتھ ہوگا۔ اور جو شخص تلاتے  
ہوئے قرآن پڑھتا ہے اور قراءت  
اس پر دشوار ہوتی ہے اس کے لیے  
دو ثواب ہیں۔

عليه وسلم الماهر بالقرآن  
مع السفرة الكرام البرساء  
والذي يقرأ القرآن ويتتبع  
نيه وهو عليه شاق لدا  
أجران۔

(بخاری ص ۱۲۵ ج ۲، مسلم ص ۲۶۹ ج ۱، ابوداؤد ص ۲۲۹ ج ۱، ترمذی ص ۱۱ ج ۲، ابن ماجہ

ص ۱۲۶، نسائی۔ الترغیب والترہیب ص ۵۴ ج ۲)

امام ابو زکریا نووی فرماتے ہیں۔

ماہر اوہ تجربہ کار مکمل یادداشت  
والا شخص ہے جس کو حفظ کی عمدگی اور یاد  
کی بچتگی کے باعث نہ ٹورک رک کر پڑھنا  
پڑتا ہے۔ نہ ہی اسے قراءت میں کوئی دشواری  
ہوتی ہے۔

والماهر الحاذق الكامل  
الحفظ الذي لا يتوقف ولا  
يسبق عليه القراءة لجودة  
حفظه واتقائه۔

(المہناج شرح مسلم للنووی ج ۱ ص ۲۶۹)

حضرت علی ابن ابوطالب کرم اللہ تعالیٰ وجہہ الکریم سے روایت ہے۔

رسول اللہ صلی اللہ تعالیٰ علیہ وسلم  
نے فرمایا جس نے قرآن پڑھ کر اسے  
زبانی یاد کر لیا، پھر اس کے حلال کو  
حلال، حرام کو حرام کھڑا یا، اللہ تعالیٰ  
اسے اس کے اس عمل کے سبب جنت  
میں داخل فرمائے گا اور اس کے گھر  
کے ایسے دس آدمیوں کے بارے میں  
اس کی شفاعت قبول فرمائے گا جن میں ہر ایک  
پر دوزخ واجب و ثابت ہو چکی ہوگی۔

قال رسول الله صلى الله  
تعالى عليه وسلم من قرأ  
القرآن فاستظهرة فاحل  
حلاله، وحرم حرامه  
ادخله الله الجنة، وشفعه  
في عشرة من أهل بيته  
كلهم قد وحببت لهم النار۔  
(احمد ص ۲۱۳ ج ۱، ترمذی ص ۱۱ ج ۲)

(ابن ماجہ ص ۱۹، داری)

ابن مندہ جابر ابن عبد اللہ رضی اللہ تعالیٰ عنہ سے راوی ہیں۔

قال رسول الله صلى الله  
تعالى عليه وسلم اذا مات  
حامل القرآن اوحى الله  
الى الارض ان لاتاكل لحمه  
فتقول اى رب، كيف اكل  
لحمه وكلامك فى خوفه۔  
قال ابن منداه وفى الباب  
ابو هريرة وعبد الله بن  
مسعود۔  
(شرح الصدور فى احوال الموتى والقبور  
لجلال الدين السيوطى ص ۱۳۳)

حضرت علی ابن ابوطالب رضی اللہ تعالیٰ عنہ سے روایت ہے رسول اللہ  
صلی اللہ تعالیٰ علیہ وسلم ارشاد فرماتے ہیں۔

اذهبوا اولادکم علی ثلاث  
خصال حب نبیکم وحب  
اهل بیتہ وقراءۃ القرآن  
فان حملۃ القرآن فی ظل  
الله یوم لا ظل الاظلمہ، مع  
انبیائہ واصفیائہ۔  
(دریسی۔ مختار الادب مصری ص ۹)

اپنی اولاد کو تین باتوں کا ادب  
دو۔ (۱) محبت رسول (۲) حب اہل  
بیت (۳) قراءت قرآن۔ کیونکہ حفاظ  
قرآن انبیا واصفیاء کے ساتھ خدا  
کے سایہ کرم میں اس دن ہوں گے  
جس دن اس کے سایہ کرم کے سوا  
کوئی سایہ نہ ہوگا۔

(کنز العمال)

③ رسول اللہ صلی اللہ تعالیٰ علیہ وسلم نے اس بات کی بہت زیادہ تاکید

فرمائی کہ قرآن یاد ہو جانے کے بعد بھولنے نہ پائے، اور بھلانے والے کے لیے سخت وعیدیں بیان فرمائیں۔

حضرت ابو موسیٰ اشعری رضی اللہ تعالیٰ عنہ سے روایت ہے۔

قال رسول الله صلى الله  
تعالى عليه وسلم تعاهدوا  
القرآن فوالذي نفسي بيده  
لهو أشد تفصيا من الابل  
في عقلها.  
(بخاری ص ۵۳، ج ۲ - مسلم ص ۲۶۸ ج ۱)

رسول اللہ صلی اللہ تعالیٰ علیہ وسلم  
نے فرمایا، قرآن کی حفاظت و پابندی کرو  
کہ اس ذات کی قسم جس کے دست قدرت  
میں میری جان ہے، یہ رسیوں میں بندھے  
اونٹوں سے بھی زیادہ چھوٹ کر نکل  
جانے والا ہے۔

حضرت عبداللہ ابن مسعود رضی اللہ تعالیٰ عنہ سے مروی ہے۔

استاذكروا القرآن، فانه  
اشد تفصيا من صدور الرجال  
من النعم. (بخاری ص ۵۳، ج ۲، مسلم  
ص ۲۶۴ ج ۱ و زاد مسلم "بعقلها" نسائي ص ۱ ج ۱)

قرآن یاد کیا کرو، کہ رسیوں سے  
اونٹوں کے چھوٹ نکلنے کی بہ نسبت وہ  
آدمیوں کے سینوں سے نکل کر جدا  
ہونے میں زیادہ تیز ہے۔

حضرت عبداللہ بن عمر رضی اللہ تعالیٰ عنہما سے مروی ہے، رسول اللہ صلی اللہ  
تعالیٰ علیہ وسلم نے ارشاد فرمایا۔

انما مثل صاحب القرآن  
كمثل صاحب الابل المعقلة  
ان عاهد عليها امسكها،  
وان اطلقها ذهبت.  
(بخاری ص ۵۲، مسلم ص ۲۶۴ ج ۱ نسائي ص ۱ ج ۲)

قرآن یاد رکھنے والے کی مثال اس  
شخص کی ہے جو رسیوں میں بندھے اونٹ  
رکھتا ہو۔ اگر ان کی دیکھ بھال کرے  
تو روک سکے، اور اگر چھوڑ دے تو  
نکل بھاگ گئیں۔

③ عہد رسالت میں امامت کے لیے اسی کو ترجیح حاصل ہوتی جو زیادہ  
قرآن کا حافظ ہو، وہی اس زمانے میں زیادہ علم والا بھی ہوتا۔

حضرت ابو سعید رضی اللہ تعالیٰ عنہ فرماتے ہیں۔

قتال رسول اللہ صلی اللہ تعالیٰ علیہ وسلم  
تعالیٰ علیہ وسلم یوم القوم  
اقرأہم لکتاب اللہ۔  
(مسلم ص ۲۳۶ ج ۱، نسائی ص ۸۹ ج ۱)  
رسول اللہ صلی اللہ تعالیٰ علیہ وسلم  
کا ارشاد ہے، لوگوں کی امامت وہ  
کرے جو کتاب اللہ کا زیادہ پڑھنے  
والا ہو۔

ملا علی قاری رحمۃ اللہ علیہ مرقاۃ المفاتیح شرح مشکوٰۃ المصابیح میں فرماتے ہیں۔  
والا ظہران معناه اکثرهم  
قراءة۔ بمعنی۔ احفظہم  
للقرآن۔ کما ورد۔ اکثرہم  
قرآنا۔ (ج ۲ ص ۸۸)  
زیادہ قراءت والا یعنی جو زیادہ قرآن کا  
حافظ ہو۔ جیسا کہ دوسری روایت میں ہے  
تم میں "زیادہ قرآن والا"۔

حضرت ابو سعید سے روایت ہے۔ سرکار ارشاد فرماتے ہیں۔  
احقہم بالامامة  
اقرأہم۔  
(مسلم ص ۲۳۲ ج ۱)  
لوگوں میں امامت کا سب سے  
زیادہ حق دار وہ ہے جو زیادہ قرآن  
پڑھنے والا ہو۔

⑤ ضرورتاً ایک قبر میں چند آدمی دفن کیے جائے تو جانب قبلہ مقدم وہی رکھا  
جاتا جو دوسروں پر حفظ قرآن میں فائق ہوتا۔  
حضرت ہشام ابن عامر سے روایت ہے۔

ان النبی صلی اللہ تعالیٰ  
علیہ وسلم قال یوم احد احفروا  
واوسعوا، واعمقوا، واحسنوا  
وادفنوا الاثنین والثلثة فی  
قبر واحد، وتقدموا اکثرہم  
قرآنا۔  
نبی کریم صلی اللہ تعالیٰ علیہ وسلم  
نے جنگ احد کے دن فرمایا: قبر کھودو  
کشادہ، گہری، اور عمدہ کھودو۔ اور  
ایک قبر میں دو تین آدمیوں کو دفن کرو  
اور آگے آگے رکھو جو زیادہ قرآن  
والا ہو۔

( احمد ترمذی ص ۲۰۲ ج ۱، ابوداؤد ص ۲۰۲ ج ۲، نسائی ص ۲۸۳ ج ۱، ابن ماجہ ص ۱۱ و ص ۱۱۳

بعضہ و بعضہ عن جابر بن عبد اللہ بخاری نحوہ عن جابر ص ۱۶۹ ج ۱ )

⑥ نماز میں کچھ قرآن پڑھنا فرض، سورہ فاتحہ اور کوئی دوسری سورہ یا کم از کم تین چھوٹی آیتوں کی قراءت نماز کی ہر رکعت میں واجب ہوتی ( فرض کی صورت تیسری اور چوتھی رکعت اس حکم سے مستثنیٰ ہے ) جس کے باعث ہر مسلمان کچھ نہ کچھ قرآن ضرور یاد رکھتا۔ رسول اللہ صلی اللہ تعالیٰ علیہ وسلم نے فرمایا۔

ان الذی لیس فی جوفہ شیء  
من القرآن کالبیت الخرب۔ (ترمذی ص ۱۱۵ ج ۲)  
وہ شخص جس کے سینے میں قرآن کا  
کوئی حصہ نہیں ویران گھر کی طرح ہے۔  
حاکم دارمی (وقال الترمذی ہذا حدیث صحیح۔

ان ارشادات اور اس اہتمام عظیم کا نتیجہ کیا ہوا، یہی کہ جزوی قرآن کے حافظوں کا تو کوئی شمار ہی نہیں، پورے قرآن کے حافظوں کی تعداد اس حد کو پہنچ گئی کہ سر یہ بیر معونہ میں (جو عہد رسالت ہی میں پیش آیا) ستر حفاظ قرآن شہید ہوئے (بخاری ص ۵۸۶ ج ۲) یقیناً ان کی شہادت کے بعد بھی حفاظ کی کثیر تعداد موجود تھی۔ جسے تو وصال سید عالم علیہ الصلوٰۃ والسلام کے ذرا بعد اللہ ہی میں پیش آنے والی جنگ یمامہ میں حافظ شہدا کی تعداد سات سو تک آئی ہے۔  
**قرآن کے عدم توازن کا الزام** مگر اسے کیا کیجیے گا کہ ان سب کے باوجود مخالفین اسلام کا الزام یہ ہے

کہ عہد رسالت میں صرف چار حافظ تھے۔ زمانہ مابعد میں ان ہی چار سے قرآن منقول ہوا۔ لہذا عہد رسالت سے توازن کے ساتھ قرآن منقول نہ ہوا، کیونکہ صرف چار کی تعداد سے توازن نہیں ہو سکتا۔

ان کے شبہہ کی بنیاد حضرت انس رضی اللہ تعالیٰ عنہ کی اس حدیث پر ہے۔

عن قتادۃ قال سمعت

انساجمع القرآن علی عہد  
حضرت انس ہے سنا۔ رسول اللہ صلی اللہ

تعالیٰ علیہ وسلم کے زمانے میں چار  
آدمیوں نے قرآن یاد کیا۔ سب انصاری  
تھے۔ معاذ بن جبل، ابی بن کعب، زید  
بن ثابت، ابو زید۔

رسول اللہ صلی اللہ تعالیٰ علیہ  
وسلم اربعة کلہم من الانصار  
معاذ بن جبل و ابی بن کعب،  
وزید بن ثابت و ابو زید۔

(بخاری ج ۲ ص ۲۸)

دوسری روایت کے الفاظ یہ ہیں۔

نبی صلی اللہ تعالیٰ علیہ وسلم کا وصال  
اس وقت ہوا کہ صرف ان چار آدمیوں  
نے قرآن حفظ کیا تھا۔ ابوالدرداء،  
معاذ بن جبل، زید بن ثابت، اور ابو زید۔

مات النبی صلی اللہ تعالیٰ  
علیہ وسلم ولم یجمع القرآن غیر  
اربعة ابوالدرداء و معاذ بن جبل  
وزید بن ثابت و ابو زید (بخاری)

لیکن دوسری روایات و احادیث سے عہد رسالت میں بہت سی حفاظ  
کا وجود صراحتاً ثابت ہے۔ لہذا حضرت انس رضی اللہ تعالیٰ عنہ کے اس  
قول سے یہ استدلال ہرگز صحیح نہیں کہ واقعہ عہد رسالت میں صرف چار حفاظ تھے۔  
امام ماذری فرماتے ہیں۔

حضرت انس نے فرمایا "ان کے علاوہ  
نے حفظ نہ کیا۔" اس سے یہ لازم نہیں  
آتا کہ حقیقت میں بھی ایسا ہی ہو۔ اس  
لیے کہ ہم یہ مانتے ہیں کہ انہیں ان  
چار کے سوا دوسرے حضرات کے حفظ  
کا علم نہ تھا۔ اگر یہ نہ مانا جائے تو  
بھلا بتائیے سارے حفاظ کا احاطہ و  
شمار انہوں نے کیسے کیا ہوگا؟ جبکہ  
صحابہ بہت زیادہ تھے اور کچھ نہیں

لا یلزم من قول انس  
"لم یجمعہ غیرہم" ان یکون  
الواقع فی نفس الامر کذلک  
لان التقدير انه لا یعلم  
ان سواہم جمعہ، والا  
فکیف الاحاطة بذلك  
مع كثرة الصحابة وتفرقہم  
فی البلاد. وهذا الایتم  
الا ان كان لقی کل واحد



منہم علی انفرادہ واخبرہ عن  
نفسہ انه لم یكمل له جمع  
فی عہد النبی صلی اللہ تعالیٰ  
علیہ وسلم وھذا فی غایۃ  
البعث فی العادۃ۔ واذنا  
کان المرجع الی ما فی  
علمہ لم یلزم ان یکون  
الواقع کذا لک۔  
(اتقان ج ۱ ص ۱۷)

بلکہ مختلف شہروں میں منتشر تھے سب کا  
احاطہ و شمار بھی ہو سکتا ہے کہ انہوں  
نے الگ الگ سب سے ملاقات کی  
ہو۔ اور ہر ایک نے انہیں اپنے بارے  
میں باخبر کیا ہو کہ اس نے عہد نبوت  
میں تکمیل حفظ نہ کی، اور عادت ایسی  
تفتیش و تحقیق انتہائی بعید ہے نتیجہ  
یہی کہنا ہو گا کہ انہوں نے محض اپنے علم  
و اطلاع کے لحاظ سے کہا ہے تو فی الواقع  
بھی ویسا ہی ہونا ضروری نہیں۔

قاضی ابوبکر باقلاً نے اس کے متعدد جوابات دیتے ہوئے ایک جواب  
یہ بھی ذکر فرمایا ہے۔

السادس۔ المراد بالجمع  
الکتابۃ، فلا ینفی ان یکون  
غیرہم جمعہ حفظاً عن ظہر  
قلبہ، واما ہؤلآء فجمعوہ  
کتابۃ وحفظوہ عن ظہر قلب۔  
(فتح الباری ج ۹۔ اتقان ج ۱ ص ۱۷)

جواب ششم یہ ہے کہ حضرت ابن  
کے قول میں "جمع" کے لفظ سے کتابت  
مزا دہو۔ کہ صرف ان چار حضرات نے  
پورا قرآن لکھا اور یاد کیا یہ دوسرے  
حضرات کے حفظ کرنے کے منافی  
نہیں۔

علامہ ابن حجر ان جوابات کو نقل کر کے فرماتے ہیں۔

وفی غالب ہذہ الاحتمالات

ان میں سے اکثر احتمالات میں

تکلف۔

علامہ موصوف ایک حدیث ذکر فرماتے ہیں۔ اور اس کی روشنی میں یہ  
واضح کرتے ہیں کہ حضرت ابن کعب کا قول صرف ایک قبیلے کے مقابلہ میں ہے۔

تمام صحابہ کرام کے مقابلہ میں نہیں۔ حدیث یہ ہے۔

حضرت انس سے مروی ہے کہ اوس

وخرزج نامی انصار کے دونوں قبیلوں

نے باہم مفاخرت کی۔ اوس نے کہا ہم

میں چار آدمی ایسے ہیں جیسے تم میں نہیں

ہیں، سعد بن معاذ جن کی روح کے استقہ

میں عرش جھوم اٹھا، (۲) خزیمہ بن ابی

ثابت جن کی شہادت دو مردوں کی گواہی

کے برابر قرار دی گئی، (۳) حنظلہ بن

ابی عامر جنہیں بعد شہادت فرشتوں نے

غسل دیا، (۴) عاصم بن ابی ثابت، بعد

شہادت جن کی نعش مبارک کفار کی

بے حرمتی سے شہد کی مکھیوں کے ذریعہ

محفوظ رکھی گئی۔ اس پر خرزج نے

کہا ہم میں چار آدمی ایسے ہیں جنہوں

نے پورا قرآن یاد کیا، اور دوسروں

نے نہ کیا، پھر ان کے نام گناہے۔

جب قبیلہ خرزج کی طرف سے قبیلہ اوس کے مقابلہ میں یہ بات کہی

گئی ہے تو اس کا معنی واضح ہے، اب حضرت انس کے قول کا مطلب یہی ہو

سکتا ہے کہ ہم خرزج میں چار حفاظ ہیں، اور اوس میں کوئی حافظ نہیں، اس سے

ہرگز یہ لازم نہیں آتا کہ دوسرے قبیلوں، اور مہاجرین میں بھی حفاظ قرآن نہ ہوں۔

علاوہ ازیں علامہ نووی فرماتے ہیں یہ حضریوں کو تسلیم کیا جاسکتا ہے جب

کہ ان میں خلفاء اربعہ، ابو بکر، عمر، عثمان، علی اور دوسرے صحابہ کرام رضوان اللہ تعالیٰ

عن انس قال افتخر

الحيان الاوس والخزرج فقال

الاوس منا اربعة من اهتزله

العرش سعد بن معاذ و

من عدلت شهادته شهادة

رجلين خزيمه بن ابى ثابت

ومن غسلته الملائكة

حنظله بن ابى عامر، ومن

حمته الدبر عاصم بن ابى

ثابت (اسی ابن ابی الانس)۔

فقال الخزرج منا اربعة

جمعوا القرآن لم يجمعوه

غيرهم فذکرهم

(فتح الباری ج ۹)

علیہم اجمعین کا ذکر ہی نہیں۔ جن سے بالکل بعید ہے کہ انہوں نے حفظِ قرآن جیسی اہم فضیلت نہ حاصل کی ہو۔ جب کہ اس سے کم درجہ کی طاعات و عبادات میں ان کی حرص و رغبت معروف و ممتاز ہے۔ (شرح مسلم للنووی ج ۲ ص ۲۹۲)

ابن حجر فتح الباری میں رقم طراز ہیں۔ بہت سی احادیث سے ظاہر ہوتا ہے کہ ابو بکر صدیق رضی اللہ تعالیٰ عنہ سرکار کی زندگی ہی میں قرآن حفظ کیا کرتے تھے۔ صحیح بخاری میں ہے انہوں نے اپنے گھر کے صحن میں ایک مسجد بنا رکھی تھی جس میں قرآن پڑھا کرتے۔ یعنی اس وقت تک جتنا نازل ہو چکا ہوتا پڑھتے رہتے۔ مزید فرماتے ہیں ان کے حافظ ہونے میں ذرا بھی شک و شبہہ کی گنجائش نہیں۔ کیونکہ انہیں حضور علیہ الصلوٰۃ والسلام سے قرآن سیکھنے کا بے حد شوق تھا۔ اور اس سے ان کے لیے کوئی مانع بھی نہ تھا بلکہ وہ اس کام کے لیے فارغ البال تھے۔ انہیں ہمیشہ اس کی سہولت بھی تھی۔ مدینہ اور سفر ہجرت کے علاوہ مکہ میں بھی معیت کا شرف حاصل تھا۔ ام المومنین صدیقہ رضی اللہ تعالیٰ عنہا فرماتی ہیں حضور صلی اللہ تعالیٰ علیہ وسلم ان کے گھر روزانہ صبح و شام تشریف لائے۔ علاوہ ازیں حدیث صحیح سے ثابت ہے کہ حضور اکرم صلی اللہ تعالیٰ علیہ وسلم نے فرمایا: "لوگوں کی امامت وہ کرے جو سب سے زیادہ قرآن کا یاد رکھنے والا ہو۔ رسول اللہ صلی اللہ تعالیٰ علیہ وسلم نے مرض و وفات میں حضرت صدیق کو امامت کے لیے آگے بڑھایا۔ اگر ان سے زیادہ کوئی حافظ ہوتا تو اس پر انہیں کھلا کیسے مقدم کرتے۔ اس سے یہی ثابت ہوتا ہے کہ وہی سب سے زیادہ قرآن کے حافظ تھے۔ (فتح الباری ج ۹)

طبقات ابن سعد، مستدرک حاکم، اور کتاب ابن ابی داؤد میں محمد بن کعب قرظی سے روایت ہے۔

جميع القرآن في زمان النبي  
صلى الله تعالى عليه وسلم خمسة  
من الانصار، معاذ بن جبل، و  
نبي صلى الله تعالى عليه وسلم کے زمانے  
میں پانچ انصار نے قرآن حفظ کیا۔  
معاذ بن جبل، عبادہ بن صامت

عبادۃ بن الصامت و ابی بن کعب  
 و ابویوب، و ابوالدرداء۔  
 ابی بن کعب، ابویوب، ابوالدرداء۔

(کنز العمال ج ۱ ص ۲۸۱۔ فتح الباری ج ۹ ص ۲۲)

اس میں حضرت عبادہ بن صامت اور حضرت ابویوب کا ذکر ہے، جو  
 حضرت انس کی حدیث میں نہیں بلکہ ابن حجر فرماتے ہیں مرسل ہونے کے باوجود اس  
 حدیث کی سند حسن ہے۔

ابن سعد، یعقوب بن سفیان، طبرانی (فی الکبیر) اور حاکم مستدرک میں جلیل نقذ  
 نامی امام شعبی سے راوی ہیں۔ انہوں نے فرمایا۔

جمع القرآن علی عهد رسول  
 اللہ صلی اللہ تعالیٰ علیہ وسلم  
 ستہ نفر من الانصار ابی بن کعب  
 وزید بن ثابت، و معاذ بن جبل  
 و ابوالدرداء و سعید بن عبید، و ابو  
 زید، و کان مجمع بن جاریۃ  
 قد اخذوا الاسورتین اثلاث۔  
 (کنز العمال ج ۱ ص ۲۸۲)

اس میں حضرت سعید بن عبید کا نام مزید ہے۔ فتح الباری میں ہے مرسل  
 ہونے کے باوجود اس حدیث کی سند صحیح ہے۔ (فتح ج ۹ ص ۲۲)  
 حضرت عبداللہ بن عمرو بن عاص رضی اللہ تعالیٰ عنہما سے بسند صحیح مروی ہے  
 فرماتے ہیں۔

جمعت القرآن فقرات  
 بہ کل لیلۃ فبلغ النبی صلی  
 اللہ تعالیٰ علیہ وسلم  
 میں نے قرآن حفظ کر لیا تو پہ رات  
 پورا قرآن پڑھنا۔ نبی کریم صلی اللہ  
 تعالیٰ علیہ وسلم کو اس کی خبر پہنچی

فقال اقرأ في شهر  
(نسانی)

تو فرمایا ایک مہینہ میں ختم کر  
لیا کرو۔

حضرت انس کی حدیث میں ان کا نام بھی نہیں — صحیح بخاری میں  
سروق سے روایت ہے۔

ذكر عبد الله عند عبد الله  
بن عمرو، فقال ذاك رجل  
لا ازال احبّه بعد ما سمعت  
رسول الله صلى الله تعالى  
عليه وسلم يقول استقرأوا  
القرآن من اربعة، من  
عبد الله بن مسعود، فبدأ  
به وسالم مولى ابي حذيفة  
وابن كعب، ومعاذ بن جبل  
قال لا ادرى بدأ باني او  
بمعاذ بن جبل.

حضرت عبد اللہ بن عمرو بن عاص  
رضی اللہ تعالیٰ عنہما کے سامنے حضرت  
عبد اللہ بن مسعود رضی اللہ تعالیٰ عنہ کا ذکر  
ہوا تو انہوں نے فرمایا یہ وہ شخص ہیں  
جنہیں میں اس کے بعد سے برابر محبوب  
رکھتا ہوں جب سے میں نے رسول اللہ  
صلی اللہ تعالیٰ علیہ وسلم کو یہ فرماتے سنا  
کہ چار آدمیوں سے قرآن سیکھو۔ عبد اللہ  
بن مسعود سے سرکار نے ان کا نام پہلے  
لیا۔ اور ابو حذیفہ کے غلام سالم ابی بن  
کعب اور معاذ بن جبل سے۔ انہوں نے  
کہا پتہ نہیں سرکار نے ابی کا نام پہلے لیا  
یا معاذ بن جبل کا

(بخاری ابواب المناقب ج ۱ ص ۵۳۱ صحیح المطابع دہلی)

اس حدیث میں حضرت عبد اللہ ابن مسعود اور حضرت سالم رضی اللہ تعالیٰ  
عنہما کا ذکر ہے جو حدیث انس رضی اللہ تعالیٰ عنہ میں نہیں ہے۔  
حضرت عبد اللہ بن مسعود وہ جلیل القدر صحابی ہیں، جو قدیم الاسلام بعد خلیفہ  
اربعہ افتخار صحابہ اور حضرت عبد اللہ بن عمرو رضی اللہ تعالیٰ عنہما کی مذکورہ خصوصیت  
کے حامل ہونے کے ساتھ قرآن کے اتنے زبردست علم ہیں کہ خود  
فرماتے ہیں :

قسم خدا کی جس کے سوا کوئی معبود نہیں  
قرآن کی جو سورہ بھی نازل ہوئی ہیں اس  
کے بارے میں جانتا ہوں کہ کہاں نازل  
ہوئی، اور جو آیت بھی اتری ہیں جانتا  
ہوں کہ کس بارے میں اتری، اور اگر  
مجھ سے زیادہ کوئی عالم قرآن دریافت  
ہوتا جس تک اونٹوں کے ذریعہ رسائی  
ہو سکے تو میں اس کے پاس حاضر ہوتا۔

والله الذي لا اله غيره  
ما انزلت سورة من كتاب الله  
الا انا اعلم اين نزلت، وما  
انزلت آية من كتاب الله الا  
انا اعلم فيما انزلت ولو اعلم  
احدا ا اعلم بكتاب الله مني تباعد  
الابل لركبت اليه.

(بخاری باب القراءۃ ج ۲ ص ۴۷۸)

اور ان کے حفظ و قراءت کی شان اس حدیث سے معلوم ہوتی ہے جو حاکم  
نے متدرک میں حضرت علقمہ بن قیس علیہ الرحمہ سے روایت کی ہے کہ امیر المؤمنین حضرت  
عمر رضی اللہ تعالیٰ عنہ کے پاس ایک شخص آیا وہ عرفہ میں تھے، اس نے عرض کیا،  
امیر المؤمنین! میں کوفہ سے آیا ہوں، وہاں ایک شخص ہے جو زبانی اپنی یادداشت  
سے مصاحف لکھتا ہے، یہ سن کر فاروق اعظم اتنے غضب ناک ہوئے کہ غصہ سے  
بھولنے لگے معلوم ہوتا تھا کہ اس شخص کے دونوں کنارے بھر دیں گے، فرمایا اے  
تم پرانوس! وہ ہے کون؟ اس نے عرض کیا، عبداللہ بن مسعود، اب آہستہ آہستہ ان  
کا غصہ فرو ہونے لگا اور پہلے کی طرح پرسکون ہو گئے، پھر فرمایا۔

ارے خدا کی قسم عبداللہ بن مسعود  
سے زیادہ اس کام کا مستحق اب مسلمانوں  
میں اور کوئی نہیں۔

ويحك، والله ما اعلمه بتي  
احد من المسلمين هو احق  
بذلك منه.

میں نہیں ایک حدیث سناؤں، رسول اللہ صلی اللہ تعالیٰ علیہ وآلہ وسلم ہمیشہ  
ابو بکر صدیق کے یہاں رات کو مسلمانوں کے کسی معاملہ میں گفتگو کیا کرتے، ایک  
رات میں بھی ان کے ساتھ تھا، رسول اللہ صلی اللہ تعالیٰ علیہ وسلم وہاں سے نکلے  
ہم لوگ بھی نکل چلے دیکھا تو مسجد میں ایک شخص کھڑا نماز پڑھ رہا ہے، رسول اللہ

صلی اللہ تعالیٰ علیہ وسلم کھڑے ہو کر بغور اس کی قراءت سننے لگے جب ہم اس شخص کو پہچاننے کی کوشش کر کے تھک گئے تو رسول اللہ صلی اللہ تعالیٰ علیہ وسلم نے فرمایا۔

من سرہ ان یقرأ القرآن  
کما انزل فلیقرأ علی قراءۃ ابن  
ام عبد۔

جسے اس بات سے خوشی ہو کہ قرآن جیسا نازل  
ہوا ہے ویسا ہی پڑھے تو ابن ام عبد (عبداللہ  
بن مسعود) کی قراءت پر پڑھے۔

پھر وہ شخص بیٹھا دعا کرتا رہا تو رسول اللہ صلی اللہ تعالیٰ علیہ وسلم اس سے فرمانے لگے  
سل تعطہ۔ مانگو تمہیں عطا ہو حضرت عمر فرماتے ہیں۔

فقلت والله لا عندون  
الیہ فلا بشرینہ قال فعدوت  
الیہ لا بشرۃ فوجدت ابابکر  
قد سبقنی، فبشرۃ۔ فواللہ  
ما سابقتہ الیٰ خیر قط الا  
سبقنی الیہ۔

میں نے کہا، خدا کی قسم! میں سویرے  
اس کے پاس جا کر یہ خوش خبری اسے  
ضرور سناؤں گا۔ اس کے یہاں صبح کو خوش  
خبری سنانے گیا تو دیکھا کہ ابوبکر نے مجھ  
سے پہلے جا کر اسے مزہ سنا دیا۔ خدا کی قسم میں  
نے جب بھی کسی نیک عمل میں ان سے مسابقت  
کی وہی مجھ پر سبقت لے گئے۔

(مستدرک ج ۲ ص ۲۲۷)

یہ ہے حضرت عبداللہ بن مسعود کا حفظ و قراءت میں مقام۔ لیکن حضرت  
انس کی حدیث میں ان کا بھی ذکر نہیں۔ یقیناً اس کی وجہ یہی ہو سکتی ہے کہ ان کا بیان  
ان کے اپنے علم کی حد تک ہے۔ یا یہ کہ انہوں نے صرف قبیلہ اوس کے مقابلہ میں  
خزرج کے حفاظ کا ذکر کیا۔ جس سے بس اتنا ثابت ہو سکتا ہے کہ انصار میں یہی چار  
حفاظ تھے۔ مگر حضرت انس کی حدیث میں بھی، ایک روایت میں حضرت ابی بن کعب  
کا ذکر ہے۔ دوسری میں ان کی جگہ حضرت ابوالدرداء (عولمیر بن مالک) کا ذکر ہے  
رضی اللہ تعالیٰ عنہما۔ حضرت قتادہ کی روایت میں بغیر حصر کے ہے۔ دوسری  
روایت میں حصر کے ساتھ ہے۔ اس لئے یہ حصر بجائے خود اسی حدیث سے محل  
نظر ثابت ہو جاتا ہے۔

چند حفاظ صحابہ کے اسماء | اب تک جو احادیث ذکر ہوئیں ان سے مندرجہ ذیل حفاظ کے نام معلوم ہوئے۔

معاذ بن جبل، ابی بن کعب، زید بن ثابت، ابو زید، ابوالدرداء، عبادہ بن صامت، سعید بن عبید، عبداللہ بن عمرو بن العاص، عبداللہ بن مسعود، سالم بن معقل، مولیٰ ابی حذیفہ، ابو بکر صدیق، رضی اللہ تعالیٰ عنہم اجمعین۔

ابو عبید نے کتاب القراءت میں درج ذیل حفاظ صحابہ کا ذکر فرمایا ہے۔  
 خلفائے اربعہ ابو بکر، عمر، عثمان، علی، طلحہ، سعد، ابن مسعود،  
 حذیفہ، سالم، ابو ہریرہ، عبداللہ بن سائب، عبداللہ بن عباس، عبداللہ بن عمر، عبداللہ بن عمرو، عائشہ، حفصہ، ام سلمہ۔

انصار سے | عبادہ بن صامت، معاذ، جن کی کنیت ابو علیہ تھی، مجمع بن جاریہ  
 فضالہ بن عبید، مسلمہ بن مخلد، رضی اللہ تعالیٰ عنہم اجمعین۔ ان  
 ہی کے ساتھ معاذ بن جبل، ابی بن کعب، زید بن ثابت، ابو زید (قیس بن اسکن)  
 ابوالدرداء، سعید بن عبید، رضوان اللہ تعالیٰ علیہم کو بھی شمار کر لیا جائے جن کا ذکر  
 اوپر ہو چکا۔

لیکن ابو عبید نے اپنے ذکر کردہ حفاظ کے بارے میں لکھا ہے کہ "ان میں سے بعض نے حضور صلی اللہ تعالیٰ علیہ وسلم کے بعد تکمیل کی ہے"۔ مثلاً مجمع بن جاریہ رضی اللہ تعالیٰ عنہ کے متعلق امام شعبی کی روایت گزری کہ حضور کے زمانے میں پورے قرآن کے حافظ تھے مگر دو تین سورتیں اس وقت انہیں یاد نہ تھیں۔

ابن ابی داؤد نے تمیم داری و عقبہ بن عامر کا۔ اور ابو عمرو دانی نے ابو موسیٰ اشعری کا اور علامہ جلال الدین سیوطی نے بحوالہ طبقات ابن سعد، ام ورقہ بنت عبداللہ بن حارث کا بھی ذکر کیا ہے۔ جنہیں رسول اللہ صلی اللہ تعالیٰ علیہ وسلم اپنے عہد مبارک میں "شہیدہ" کے لقب سے یاد فرماتے۔ اور حضرت فاروق اعظم رضی اللہ تعالیٰ عنہ کے دور خلافت میں انہوں نے اپنے مدبر غلام اور باندی کے



ہاتھوں شہادت پائی۔ فاروق اعظم پکار اٹھے۔

صدق رسول ﷺ صلی اللہ تعالیٰ

بیچ فرمایا اللہ کے رسول صلی اللہ تعالیٰ

علیہ وسلم کان یقول انطلقوا

علیہ وسلم نے۔ فرمایا کرتے چلو ہم "شہیدہ"

بنانزور الشہیدۃ۔ کی زیارت و ملاقات کریں گے۔

(اتقان ج ۱ ص ۷)

یہ تیسرا حفاظ صحابہ کے اسمائے گرامی پیش ہوتے۔ مگر اب بھی یہ دعویٰ نہیں کیا جاسکتا کہ صحابہ میں بس اتنے ہی حفاظ تھے۔ اس لئے کہ عہدِ صدیقی کی جنگِ یمامہ میں سات سو سے زیادہ حفاظ صحابہ کی شہادت ہوئی (عینی ج ۲ ص ۱۶)

جنگِ یمامہ اللہ ہی میں وصال سرور عالم صلی اللہ تعالیٰ علیہ وسلم کے چند ماہ بعد واقع ہوئی۔ ظاہر ہے کہ اتنے کثیر حفاظ یک بیک تو پیدا نہ ہوتے ہوں گے، یقیناً ان میں اکثر وہی ہوں گے جو عہدِ رسالت ہی میں حفظ کی تکمیل کر چکے ہوں تو تیسری سے بھی زیادہ حفاظ کا عہدِ رسالت میں ہی ہونا یقینی طور پر لازم آتا ہے۔

یہ بھی ذہن نشین رہے کہ یہاں حفاظ سے بحث ہے جنہیں پورا قرآن یاد ہو رہا اجزائے قرآن یا کچھ قرآن کا حفظ تو اس سے تو شاید ہی کوئی مسلمان مستثنیٰ کیا جاسکے۔ سرکاس کے حجۃ الوداع میں مسلمانوں کی تعداد ایک لاکھ چوبیس ہزار کو پہنچ چکی تھی۔ اب آپ غور کیجئے کیا ان سب حقائق کے پیش نظر قرآن کریم کے عدم توازن کا استدلال "مار عنکبوت" سے کچھ زیادہ حیثیت رکھتا ہے؟ اب امام مازری فرماتے

ہیں۔

اور اگر یہ تسلیم بھی کر لیا جائے کہ عہدِ رسالت میں کوئی جماعت کثیرہ ایسی نہ تھی جس کے ہر فرد کو پورا قرآن یاد ہو، تو بھی قرآنِ عظیم کا عدم توازن ثابت نہیں ہو سکتا قرآن کا توازن یوں بھی ہو سکتا ہے کہ کچھ اجزائے قرآن ایک جم غفیر کو یاد ہوں، دوسرے کو نہیں، کچھ دوسرے کو یاد ہوں، پہلے کو نہیں، اسی طرح مختلف اجزاء مختلف بڑی جماعتوں کو یاد ہوں، مثلاً الگ الگ پانچ پانچ، دس، دس، ستر تیس تیس تیس

جماعتوں کو یاد ہوں پھر ان سے اسی طرح منقول ہوں۔ اس طرح بھی تو اتز ثابت ہو جاتا ہے۔ (التقان ج ۱ ص ۱)

برسبیل تنزیل پھر بھی ایک جواب ہے جس کا کوئی جواب نہیں۔ بہر حال ملاحظہ کا یہ الزام (کہ قرآن بتواتر منقول نہیں) ان کی کوتاہ نظری یا عناد محض کا نتیجہ ہے جو کسی طرح قابل التفات نہیں۔

## قرآن کی کتابت اور تدوین اول

عرب کا حافظہ مشہور ہے۔ ہزار ہا اشعار، قصائد، آرزوئے اور روایات ان کو زبانی یاد ہوتیں۔ شعری مقابلوں میں اپنی قوت حافظہ پر فخر کرتے کسی چیز کو لکھ کر یاد کرنا اپنے لیے کسر شان سمجھتے۔ مگر ان سب کے باوجود رسول اللہ صلی اللہ تعالیٰ علیہ وسلم نے قرآن کا معاملہ صرف حفظ تک محدود نہ رکھا۔ بلکہ اس کی کتابت کا بھی اہتمام فرمایا۔ جتنا قرآن نازل ہوتا حکم رسول صلی اللہ تعالیٰ علیہ وسلم اس کی کتابت بھی ہو جاتی، اس طرح زمانہ رسالت ہی میں نزول قرآن مکمل ہونے کے ساتھ کتابت قرآن بھی مکمل ہو گئی۔ اور یہی وہ تدوین و کتابت ہے جو زمانہ مابعد میں قرآنی خدمت کی اساس اور بنیاد قرار پائی۔

جو لوگ یہ سمجھتے ہیں کہ "جاہلیت" کے زمانے میں آشنائے کتابت کون کھتا کہ ابتداءے نزول ہی سے کتابت بھی ہونے لگی، وہ سخت غلط فہمی میں مبتلا ہیں۔ ایک تو تاریخ سے بے خبری، دوسری "جاہلیت" کے صحیح مفہوم سے نا آشنائی۔

لفظ "جاہلیت" ایک خاص مفہوم رکھتا ہے جس سے ایک دور اور اس کے کردار و احوال کی تعبیر کی جاتی ہے۔ یہ معنی نہیں کہ اس زمانے میں علم و فن سے کوئی آشنا ہی نہ تھا، اس وقت بھی عرب میں کسی علوم رائج تھے، مگر وہ علم صحیح کی قدریں پامال کر رہے تھے۔ ان کا ماحول اخلاق و کردار کے اعتبار سے متعفن تھا۔ وہ بے حیائی

وہ کرداری پر فخر کیا کرتے۔ ان ہی حالات کی بنا پر اس دور کو دور جاہلیت سے تعبیر کیا جاتا ہے۔ قرآن فرماتا ہے۔

وَلَا تَبْرَحْنَ تَبْرِجَ الْجَاهِلِيَّةِ

اور بے پردہ نہ رہو جیسے اگلی جاہلیت

کی بے پردگی۔

الْأُولَىٰ (احزاب پ ۱ ع ۱)

کچھ ویسے ہی بلکہ اس سے بھی بدتر حالات آج یورپ میں پیدا ہو چکے ہیں اس خاص اصطلاح کے پیش نظر مغرب کو اس کی تمام تر ایجادات، علم و فن اور دنیاوی ترقیوں کے باوجود نمونہ "جاہلیت" کہا جاسکتا ہے۔

کتابت کا ثبوت تو خود قرآن سے ملتا ہے۔

وَالطُّورِ وَكِتَابٍ مَّسْطُورٍ فِي

طور کی قسم۔ اور اس نوشتہ کی جو کھلے

رَقٍّ مَّنشُورٍ (پ ۱ ع ۳)

دفتر میں لکھا ہے۔

يَكْتُبُونَ الْكِتَابَ بِأَيْدِيهِمْ

کتاب اپنے ہاتھ سے لکھیں۔

(پ ۱ ع ۹)

جب تم ایک مقرر مدت تک کسی دین کا لین دین کرو تو اسے لکھ لو۔

إِذَا قَدَّأْتُمْ بَدِينٍ إِلَىٰ  
أَجَلٍ مُّسَمًّى فَاكْتُبُوهُ

(بقرہ پ ۲ ع ۷)

اور چاہیے کہ تمہارے درمیان کوئی لکھنے والا کھینک لکھے۔

وَلْيَكْتُب بَيْنَكُمْ كَاتِبٌ

بِالْعَدْلِ (بقرہ پ ۲ ع ۷)

وہ اللہ کا رسول کہ پاک صحیفہ پڑھتا ہے ان میں سیدھی باتیں لکھی ہیں۔

رَسُولٌ مِّنَ اللَّهِ يَتْلُو  
صُحُفًا مَّطَهَّرَةً فِيهَا كُتُبٌ

قَيِّمَةٌ (بینہ پ ۲ ع ۲۳)

اسے نہ چھوئیں مگر با وضو۔

لَا يَمَسُّهُ إِلَّا الْمُطَهَّرُونَ

(واقعہ پ ۲ ع ۱۶)

احادیث اس مقصد کے اثبات میں بے شمار ہیں، ان سب کا استقصا

بہت دشوار ہے۔ حدیث کے عام طلبہ سے بھی وہ مخفی نہیں۔ پھر آگے خاص کتابتِ قرآن سے متعلق احادیث آرہی ہیں۔ اس بحث کے لئے وہی کافی ہیں۔

تاریخ بھی یہی بتاتی ہے کہ ظہور اسلام کے وقت عرب کتابت سے نا آشنا نہ تھے اگرچہ ان میں لکھنے والوں کی تعداد زیادہ نہ تھی۔ مگر قرآن کی کتابت کے لیے بقدر کفایت افراد ضرور موجود تھے۔

”دائرة معارف القرن العشرين“ کے الفاظ میں کتابت کی اجمالی تاریخ یہ ہے۔

عرب ظہور اسلام سے قریباً ایک صدی پہلے کتابت سے نا آشنا تھے کیونکہ ان کے معاشرتی احوال اور یہیم جنگوں، غارتوں میں ان کی مصروفیت ان کے لیے اس فن سے مانع رہی۔ ان عرب سے مراد عربِ حجاز ہیں۔ جن میں رسول اللہ صلی اللہ تعالیٰ علیہ وسلم کا ظہور ہوا۔ ورنہ فارس و روم کے ہم سایہ عرب، یمن کے بنو حمیر اور شمالی جزیرہ عرب کے نبطی، نوءرہہ دراز سے آستانے کتابت تھے اور بعض اہل حجاز جنہوں نے عراق و شام کا سفر کیا۔ انہوں نے بھی نبطی، عبرانی و سریانی خط سیکھ لیا تھا، اور اسی خط میں عربی کلام بھی لکھتے پھر جب اسلام آیا تو خطِ نبطی سے ”خطِ نسخ“ اور

الخط عند العرب كان مجهولاً قبيل ظهور الاسلام بنحو قرن، لان احوالهم الاجتماعية وما كانوا عليه من دوام الحروب والغارات صرفهم عن ذلك. ويعني بهؤلاء العرب عرب الحجاز الذين ظهر فيهم رسول الله صلى الله تعالى عليه وسلم. اما العرب الذين كانوا مجاورين للفرس والرومان، وبنو حمير في اليمن والاشباة في شمال جزيرة العرب فقد تعلموا الخط من زمان مديد على ان بعض

سریانی سے "خط کوفی" پیدا ہوا۔ کہا جاتا ہے سب سے پہلے یہ خط سیکھنے والا بشر بن عبد الملک کندی ہے۔ جس نے انبار سے سیکھا۔ اور مکہ میں ابوسفیان بن حرب کی بہن سے نکاح کیا۔ اور ایک جماعت قریش کو یہ خط سکھا دیا۔ جلال الدین سیوطی نے یوں ہی ذکر فرمایا ہے۔

اهل الحجاز ممن رحلوا الى العراق والشام تعلموا الخط النبطي والعبري والسرياني وكتبوا به الكلام العربي ثم لما جاء الاسلام تولد عن الخط النبطي لنسخه وعن السرياني الخط الكوفي ويقال ان اول من تعلم هذا الخط هو بشر بن عبد الملك الكندي تعلمه من الانبار وتزوج اخت ابى سفیان بن حرب بمكة وعلم هذا الخط لجماعة من القریش۔ کذا

ذکرہ الجلال السیوطی، (دائرة معارف القرن العشرين ج ۳ ص ۴۲، ۴۲۲، از محمد فرید وجدی دار المعرفۃ بیروت، لبنان، طبع سوم ۱۹۶۱ء)

اس بیان سے معلوم ہوا کہ فارس و روم کے ہمسایہ عرب امین کے بنی حمیر اسی طرح شمالی عرب کے انباط، زمانہ قدیم سے لکھنا جانتے تھے۔ اور عراق و شام کا سفر کرنے والے بعض اہل حجاز بھی کتابت سے آشنا تھے۔ ظہور اسلام کے وقت قریش کے قرینیا سترہ آدمی کتابت سے واقف تھے ان میں حضرت علی، عمر، عثمان، طلحہ، ابوسفیان اور معاویہ بھی شامل ہیں یوں ہی کچھ اہل مدینہ اور یہود تاجرین بھی لکھنا جانتے تھے۔ رسول اللہ صلی اللہ تعالیٰ علیہ وسلم نے کتابت کے فروغ پر خصوصی توجہ فرمائی۔ غزوہ بدر میں جب قریش کے کچھ ایسے افراد بھی گرفتار ہوئے جو کتابت سے آشنا تھے، تو رسول اللہ صلی اللہ تعالیٰ علیہ وسلم نے ان میں سے ہر ایک کا یہ فدیہ قبول فرمایا، کہ وہ دس مسلمان لڑکوں کو لکھنا سکھا دے۔ اس طریق کار سے لکھنے والوں کی ایک خاصی جماعت پیدا ہو گئی، اور عرب میں کتابت کو عام فروغ حاصل ہوا۔ حضرت زید بن ثابت

نے بھی اسی طرح کتابت سیکھی تھی رسول اللہ صلی اللہ تعالیٰ علیہ وسلم کے حکم سے انہوں نے سریانی زبان بھی سیکھی۔

بہر حال یہ ایک روشن حقیقت ہے کہ عرب اور خصوصاً مسلمانوں میں کتابت سے آشنا افراد ضرور موجود تھے جن کے ذریعہ عہد رسالت میں قرآن کی کتابت ہوتی رہی۔

## کاتبانِ بارگاہِ رسالت

رجال و سیر کی کتابوں میں رسول اللہ صلی اللہ تعالیٰ علیہ وسلم کے کاتبوں کے نام ملتے ہیں، مگر سب کے بارے میں یہ صراحت نہیں ملتی کہ کس نے کیا لکھا۔ علامہ ابن عبدالبر فرماتے ہیں۔

ابی بن کعب رسول اللہ صلی اللہ تعالیٰ علیہ وسلم کے کاتبانِ وحی میں ہیں۔ زید بن ثابت سے پہلے، اور ان کے ساتھ بھی یہ وحی لکھا کرتے۔ البتہ زید بن ثابت صحابہ میں سب سے زیادہ کتابت وحی کا کام کرنے والے ہیں (گویا یہی اس کے لیے مقرر تھے) محمد بن سعد نے واقدی کی روایت سے ذکر کیا ہے کہ رسول اللہ صلی اللہ تعالیٰ علیہ وسلم کی مدینہ تشریف آوری کے وقت ابی بن کعب سب سے پہلے کاتبِ وحی ہیں۔ یہ نہ ہوتے تو حضور زید بن ثابت کو بلائے۔ رسول اللہ صلی اللہ تعالیٰ علیہ وسلم کی بارگاہ میں یہ دونوں حضرات، وحی لکھا کرتے۔ اس کے علاوہ خطوط، فیصلے وغیرہ بھی لکھتے۔

(کتاب الاستیعاب فی معرفۃ الاصحاب ج ۱ ص ۲۷۔ ذکر ابی بن کعب، للحافظ ابی عمر یوسف بن عبداللہ المعروف بابن عبدالبر النمری القرطبی۔ ۲۷۹۸ھ)

شیخ محقق شاہ عبدالحق محدث دہلوی علیہ الرحمہ نے کاتبانِ رسول کے نام

اور مختصر حالات مدارج النبوة میں بیان کیے ہیں۔ یہاں بھی اس کا ایک اختصار قلم بند کیا جاتا ہے۔

① حضرت ابو بکر صدیق رضی اللہ تعالیٰ عنہ | زمانہ جاہلیت میں ان کا نام عبد الکعبہ تھا، بعض نے

عبدالرب الکعبہ بتایا۔ رسول اللہ صلی اللہ تعالیٰ علیہ وسلم نے ان کا نام عبداللہ رکھا۔ والد ابو قحافہ عثمان ہیں جنہوں نے حضور صلی اللہ تعالیٰ علیہ وسلم کے دو سال چند ماہ بعد پیدا ہوئے۔ یہ مدت ان کی مدتِ خلافت کے برابر ہے۔ جس سے ان کی عمر کے تریسٹھ سال پورے ہوتے ہیں۔ ان کے خصائص و مناقب بہت ہیں۔ ۲۲ جمادی الآخرہ ۳ھ دو شنبہ کا دن گزار کر سہ شنبہ کی شب میں مغرب و عشا کے درمیان وصال فرمایا۔

② عمر فاروق رضی اللہ تعالیٰ عنہ | عام الفیل کے تیرہ سال بعد یکشنبہ کی رات پہلی محرم کو پیدا ہوئے

ان کے اسلام لانے سے حق و باطل میں فرق و امتیاز اور جدائی کا اعلان ہو گیا اس لیے فاروق لقب ہوا۔ دس سال چھ ماہ خلافت رہی حضرت مغیرہ بن شعبہ کے مجوسی غلام ابولولو کے ہاتھ ۲۶ ذوالحجہ ۲۳ھ چہار شنبہ کو زخم کاری لگا جس کے تیسرے دن شہادت پائی۔ پہلی محرم ۲۴ھ یکشنبہ کے دن مدفون ہوئے۔

③ عثمان ذوالنورین رضی اللہ تعالیٰ عنہ | عام الفیل کے چھٹے سال پیدا ہوئے حضرت ابو بکر

علی اور زید بن حارثہ کے بعد سب سے پہلے اسلام لانے والے ہیں۔ مدتِ خلافت بارہ سال ہے۔ ۱۸ ذوالحجہ ۳۵ھ جمعہ کے دن شہادت پائی۔ شنبہ کی رات میں مغرب و عشا کے درمیان مدفون ہوئے۔ اس وقت ان کی عمر بیاسی سال تھی۔

۱۔ اکمال فی اسماء الرجال۔ ولی الدین ابو عبد اللہ محمد بن عبد اللہ الخطیب۔ بخاری کتاب الجنائز ج ۱ ص ۱۸۶۔

④ علی رضی اللہ تعالیٰ عنہ | جاہلیت و اسلام دونوں زمانوں میں ان کا نام علی رہا۔ علامہ ابن حجر

اصحاب میں اکثر اہل علم کا قول ذکر کرتے ہیں کہ یہ سب سے پہلے اسلام لانے والے ہیں۔ استیعاب میں علامہ ابن عبد البر فرماتے ہیں کہ صدیق اکبر نے اپنا اسلام فوراً ظاہر کر دیا۔ مگر حضرت علی نے اپنے باپ کی وجہ سے چھپا یا۔ اسلام لانے کے وقت ان کی عمر دس سال تھی۔ ان کی خلافت چار سال سات ماہ چھ یا بارہ روز رہی۔ ۱۸ رمضان منگھہ صبح جمعہ کو ابن لجم مرادی نے زخم لگایا جس سے تین شب بعد ۲۱ رمضان کو تریٹھ سال کی عمر میں شہادت نصیب ہوئی۔

⑤ طلحہ بن عبید اللہ بن عثمان | عثمان حضرت ابوبکر کے والد ابو قحافہ ہیں۔ عبید اللہ اور ابوبکر عبد اللہ حضرت ابو قحافہ

عثمان کے فرزند ہیں۔ اور عبید اللہ کے فرزند حضرت طلحہ ہیں۔ تو یہ حضرت ابوبکر صدیق کے بھتیجے ہوئے۔ یہ ان آٹھ حضرات میں سے ہیں جنہوں نے قبول اسلام میں سبقت کی۔ اور ان پانچ اصحابِ عظام سے جو حضرت ابوبکر صدیق کے دستِ پاک پر اسلام لائے۔ عشرہ مبشرہ سے بھی ہیں۔ جنگِ احد میں ان کا کارنامہ حضرت ابوبکر تک کے لیے قابلِ رشک رہا۔ حضرت علی کے عہدِ خلافت میں، ۲۰ ہجری الآخرہ ۳۶ھ پنجشنبہ کے دن جنگِ جمل میں مروان بن الحکم کے ہاتھوں وفات پائی، اس وقت ان کی عمر ساٹھ سال تھی۔

⑥ زبیر بن العوام بن خویلد رضی اللہ تعالیٰ عنہ | عشرہ مبشرہ میں سے ہیں۔ رسول اللہ صلی اللہ

تعالیٰ علیہ وسلم کی پھوپھی حضرت صفیہ بنت عبد المطلب رضی اللہ تعالیٰ عنہا ان کی ماں، ام المومنین خدیجہ بنت خویلد رضی اللہ تعالیٰ عنہا ان کی پھوپھی اور اسماء

لہ اقبال فی اسماء الرجال للخطیب البغدادی۔



بنت ابی بکر صدیق رضی اللہ تعالیٰ عنہما ان کی زوجہ تھیں۔ سولہ سال کی عمر میں حضرت صدیق اکبر کے ہاتھ پر اسلام لائے۔ جس کی پاداش میں ان کے چچا نے انہیں چٹائی میں لپیٹ کر دھواں دیا۔ اور طرح طرح کی تکلیفیں پہنچائیں۔ مگر یہ اسلام پر قائم رہے۔ ہجرت حبشہ کی آمد اور دیگر غزوات و شاہد میں شریک رہے۔ روزِ احد حضور کے ساتھ ثابت رہنے والوں میں ہیں۔ یہ سب سے پہلے شخص ہیں جنہوں نے راہِ خدا میں تلوار کھینچی۔

روزِ جمل ۳۶ھ میں چونستھ سال کی عمر پا کر ابنِ جرموز کے ہاتھوں شہادت نصیب ہوئے۔ پہلے وادی السباع میں مدفون ہوئے پھر وہاں سے بصرہ میں منتقل کیے گئے۔

عشرہ مبشرہ میں سب  
 ⑤ سعد بن ابی وقاص مالک رضی اللہ تعالیٰ عنہ کے بعد وفات پانے

والے ہیں۔ کبار صحابہ و تابعین نے ان سے روایت کی۔ دعائے سرکار کی بدولت سجناب الدعوات تھے۔ حضرت ابو بکر صدیق کے ہاتھ پر سترہ یا انیس سال کی عمر میں اسلام لائے۔ سب سے پہلے شخص ہیں جنہوں نے راہِ خدا میں تیر اندازی کی۔ حکمِ فاروقِ اعظم شہرِ کوفہ تعمیر کیا۔ اور دورِ فاروقی میں اس کے والی رہے۔

مدینہ منورہ سے دس میل دوری پر واقع عقیق نامی موضع میں اپنا دولت کدہ تعمیر کیا تھا۔ وہیں ۵۵ھ میں وفات پائی۔ اور جنت البقیع میں مدفون ہوئے۔ اس وقت ان کی عمر تہتر سال سے زیادہ تھی۔

عاصرین ہبیرہ رضی اللہ تعالیٰ عنہ  
 صدیق اکبر کے آزاد کردہ غلام  
 ہیں۔ سفرِ ہجرت میں آقائے دو عالم

صلی اللہ تعالیٰ علیہ وسلم اور حضرت صدیق کے ساتھ رہے۔ سر پہ بیر معونہ میں چالیس سال کی عمر پا کر شہید ہوئے۔

ثابت بن قیس بن شماس رضی اللہ تعالیٰ عنہ  
 انصار کے قبیلہ خزرج  
 سے تعلق رکھتے ہیں

خطیب رسول اللہ صلی اللہ تعالیٰ علیہ وسلم کے لقب سے یاد کیے جاتے تھے۔ ایک بار رسول اللہ صلی اللہ تعالیٰ علیہ وسلم کے حکم سے انہوں نے قریش کے جواب میں خطبہ دیا تو اپنی فصاحت و بلاغت اور کمال خطابت کے سلسلے میں قریش کو ساکت و عاجز کر دیا۔ اللہ عہد صدیقی کی جنگ یمامہ میں شہید ہوئے۔

⑩ خالد بن سعید بن العاص بن امیہ رضی اللہ تعالیٰ عنہ | قدیم الاسلام میں بعض کا

قول ہے کہ صدیق اکبر کے بعد سب سے پہلے قبول اسلام کیا۔ بعض تیسرے بعض چوتھے بعض پانچویں مسلمان بتاتے ہیں۔ ہجرت حبشہ میں یہ بھی تھے۔ پھر غزوة خیبر میں حضور کے پاس حاضر ہوئے۔ اور بعد خیبر کے غزوات و مشاہد میں شریک رہے۔ یوم مرج الصفر یا یوم اجنادین میں وفات پائی بلکہ

⑪ ابان بن سعید بن العاص بن امیہ رضی اللہ تعالیٰ عنہ | صلح حدیبیہ اور غزوة خیبر

کے درمیان مسلمان ہوئے۔ رسول اللہ صلی اللہ تعالیٰ علیہ وسلم نے انہیں سر یہ نجد میں بھیجا۔ اور بصرین کا عامل بنایا۔ ارباب سیر نے خالد و ابان رضی اللہ تعالیٰ عنہما دونوں بھائیوں کو کا تبین رسول سے شمار کیا ہے۔

ان کے سال وفات میں اختلاف ہے۔ (۱) یوم مرج الصفر ۱۲ھ (۲) موکہ اجنادین ۱۲ھ یا ۱۳ھ۔ (۳) ۲۹ھ یا ۳۰ھ۔ (۴) ۲۶ھ خلافت عثمان بلکہ

⑫ حنظلہ بن الربیع رضی اللہ تعالیٰ عنہ | کتابت وحی کی خدمت انجام دینے کے باعث

۱۔ اصحاب ج ۱ ص ۴۰۴۔

۲۔ اسد الغابہ لابن اثیر علی بن محمد جزری ۵۵۵/۶۳۰ ج ۱ ص ۴۷۔

۳۔ اصحاب لابن حجر العسقلانی ۷۷۳/۸۵۲ ج ۱ ص ۱۲۔

انہیں 'حنظلہ السکاتب' کہا جاتا۔ حضرت معاویہ رضی اللہ تعالیٰ عنہ کے اوائل عہدِ خلافت میں وفات پائی۔

⑬ ابوسفیان صحزبن حرب رضی اللہ تعالیٰ عنہ | حضرت معاویہ رضی اللہ تعالیٰ عنہ کے والد ہیں۔

عام الفیل سے دس سال پہلے پیدا ہوئے، زمانہ جاہلیت میں سردارانِ قریش سے کھتے روسا قریش کا علم ان ہی کے ہاتھوں رہا۔ فتح مکہ کے دن اسلام لائے۔ غزوہ حنین میں شریک ہوئے۔ اٹھاسی سال کی عمر پاکر ۳۳ھ حضرت عثمان رضی اللہ تعالیٰ عنہ کے عہدِ خلافت میں وفات پائی۔ بقیع میں مدفون ہوئے۔

⑭ یزید بن ابوسفیان رضی اللہ تعالیٰ عنہما | فتح مکہ کے دن اسلام لائے، حضرت ابوسفیان

کے فرزندوں میں سب سے بہتر شمار ہوتے ہیں۔ انہیں رسول اللہ صلی اللہ تعالیٰ علیہ وسلم نے صدقاتِ بنی عراس کی وصولی کا عامل بنایا۔ حضرت ابو بکر صدیق رضی اللہ تعالیٰ عنہ نے بھی ۱۲ھ میں انہیں عامل مقرر کیا۔ حضرت فاروق اعظم رضی اللہ تعالیٰ عنہ نے اپنے دورِ خلافت میں انہیں فلسطین اور اس کے اطراف میں جانے والی فوجوں کا والی بنایا۔ اور حضرت معاذ بن جبل کی وفات کے بعد انہیں شام کا بھی والی بنایا۔ ۱۷ھ میں وفات پائی۔

⑮ معاویہ بن ابی سفیان رضی اللہ تعالیٰ عنہما | یہ بھی کاتبانِ وحی سے ہیں۔ بعض کا قول

ہے کہ صرف خطوط اور منشورات لکھا کرتے تھے۔ عہدِ فاروقی میں اپنے بھائی یزید بن ابی سفیان کے بعد شام کے حاکم ہوئے اور اس وقت سے وفات تک والی شام رہے۔ ۴۱ھ میں جب حضرت حسن بن علی رضی اللہ تعالیٰ عنہما نے انہیں خلافت سپرد کر دی، تو ان کی حکومت مزید مستحکم ہو گئی۔ اٹھتر سال کی عمر پاکر ۸ رجب ۶۰ھ میں وصال فرمایا۔

ان کے پاس رسول اللہ صلی اللہ تعالیٰ علیہ وسلم کا تہمد، چادر، کرتا، کچھ ناخن اور موہاے مبارک تھے جن کے متعلق وقتِ وفات وصیت کر گئے کہ مجھے حضور کے مبارک کرتے، چادر اور تہمد میں کفن دیا جائے، مقدس ناخنوں اور بالوں سے میرا منہ، ناک اور اعضا نے سجدہ بھر دیے جائیں۔ اور مجھے ارحم الراحمین کے سپرد کر دیا جائے۔

حضرت زید بن ثابت رضی اللہ تعالیٰ عنہ | لائے تو ان کی عمر گیارہ سال تھی۔ ان کے

صاحبزادے خارجہ روایت کرتے ہیں کہ میرے والد نے اپنے متعلق بتایا کہ مجھے سرکار کی تشریف آوری کے وقت ان کی خدمت میں حاضر کر کے عرض کیا گیا۔ یہ سنی نجار کا ایک فرزند ہے جس نے قرآن کی سترہ سورتیں سیکھ لی ہیں اس کے بعد میں نے حضور صلی اللہ تعالیٰ علیہ وسلم کو قرآن سنایا تو انہوں نے میری قرارت پسند کی۔ اور فرمایا۔ زید! یہود کا خط اور کتابت سیکھ لو۔ اس لیے کہ یہود کی طرف سے کتاب کے معاملے میں اطمینان نہیں۔ اس میں زیادتی و کمی کر دیا کرتے ہیں۔ تم سریانی زبان سیکھ لو فرماتے ہیں میں نے سیکھنا شروع کیا۔ اور نصف ماہ نہ گزرا کہ باہر ہو گیا۔ پھر میں لکھا کرتا۔ اور یہود سے حضور صلی اللہ تعالیٰ علیہ وسلم کی مراسلت ہوتی۔

لوگ انہیں کاتب رسول صلی اللہ تعالیٰ علیہ وسلم کہا کرتے، اس لیے کہ زیادہ ترویج کی کتابت ان ہی کے سپرد ہوتی۔ قضا، فتویٰ، فرائض اور فقہ کے اکابر علما سے ہیں۔ عہد صدیقی اور عہد عثمانی میں تدوین قرآن کی خدمت ان ہی کے سپرد تھی مدینہ کے اندر ۱۵۴ھ میں وفات پائی۔

حضرت زید بن ثابت رضی اللہ تعالیٰ عنہ | حسنہ ان کی ماں کا نام ہے والد کا نام عبد اللہ ہے

عبدالرحمن بن حسنہ کے بھائی ہیں۔ امیر صحابی ہیں۔ ہجرت حبشہ سے مشرف ہوئے ابن ماجہ نے حضور سے ان کی ایک حدیث نماز میں ترک طمانیت پر وعید سے متعلق روایت کی ہے۔ نجاشی کے ام جلیبہ کا نکاح حضور صلی اللہ تعالیٰ علیہ وسلم

سے کرانے کی حدیث میں بھی ان کا ذکر ہے۔ رسول اللہ صلی اللہ تعالیٰ علیہ وسلم کے انہیں قاصد بنا کر مصر بھیجنے کی بھی روایت ہے جب سرکار نے وصال فرمایا تو شریک مصر ہی میں تھے۔ حضور سے اور حضرت عبادہ بن صامت سے انہوں نے روایت کی ہے۔ ان سے ان کے لڑکے ربیعہ نے روایت کی ہے ان کی کتابت کا کوئی تذکرہ معلوم نہ ہوا۔ یہی ہو سکتا ہے کہ مصر پیام رسانی کے وقت حضور نے ان سے کتابت کرائی ہو۔

مشہور صحابی ہیں۔ بحرین پر رسول اللہ صلی اللہ تعالیٰ علیہ وسلم کے

۱۸) علاءِ حضرمی رضی اللہ تعالیٰ عنہ

عامل تھے حضرت ابو بکر و عمر رضی اللہ تعالیٰ عنہما نے بھی انہیں وہاں کا عامل برقرار رکھا۔ یہاں تک کہ ۳۱ھ میں وفات پائی۔ قبیلہ حضرموت سے تھے اس لیے "حضرمی" نسبت ہے۔

ان کی ماں کبابہ صغریٰ حضرت عباس بن عبدالمطلب کی زوجہ

۱۹) خالد بن ولید رضی اللہ تعالیٰ عنہ

ام الفضل کبابہ کبریٰ رضی اللہ تعالیٰ عنہا اور ام المومنین حضرت میمونہ رضی اللہ تعالیٰ عنہا کی بہن تھیں۔ ۱۰ھ میں غزوہ خیبر کے بعد یا غزوہ موتہ سے دو ماہ قبل اسلام لائے۔ مختلف اسلامی غزوات میں ان کے نمایاں کارنامے ہیں۔ ۲۱ھ ہجرت فاروقی میں وصال ہوا۔

صحابہ کرام میں یہ پہلے شخص ہیں جن کا نام محمد رکھا گیا۔

۲۰) محمد بن مسلمہ انصاری رضی اللہ تعالیٰ عنہ

قدیم الاسلام ہیں۔ مدینہ میں حضرت مصعب بن عمیر رضی اللہ تعالیٰ عنہ کے ہاتھ پر اسلام لائے۔ تبوک کے سوا تمام غزوات و مشاہد میں شریک ہوئے۔ تبوک میں حضور صلی اللہ تعالیٰ علیہ وسلم نے انہیں مدینہ میں چھوڑ دیا تھا۔ جمل اور صفین کے نزاعات سے کنارہ کش اور گوشہ نشین رہے۔ ۳۶ھ یا ۳۷ھ میں ستمتزر برس کی عمر پا کر وصال فرمایا۔

سابقین اولین سے  
ہیں۔ بیعت عقبہ

۲۱) عبداللہ بن رواحہ انصاری رضی اللہ تعالیٰ عنہ

بدر، احد، خندق اور اپنی زندگی کے تمام غزوات و مشاہد میں شریک ہوئے۔ ۸ھ جنگ موتہ میں شہادت سے سرفراز ہوئے۔ یہ دربار رسالت کے ان شعرا سے ہیں جنہوں نے اپنے اشعار سے ناموس رسول کی حمایت اور کفار کی مذمت کی۔ سرکاری مدح میں ان کا یہ شعر بہت خوب ہے۔

لولا تکتن فیہ ایتہ بیئتہ

کانت بدیعتہ بیئتک بالخبر

مشہور صحابی ہیں۔ غزوہ خندق  
کے سال اسلام لائے۔ بصرہ پھر

۲۲) مغیرہ بن شعبہ رضی اللہ تعالیٰ عنہ

کوفہ کے والی رہے۔ وہیں ۱۰ھ حضرت معاویہ رضی اللہ تعالیٰ عنہ کے زمانے میں وفات پائی۔

۸ھ میں اسلام  
لائے۔ ایک قول

۲۳) عمرو بن العاص بن أمّ قریظ رضی اللہ تعالیٰ عنہ

یہ ہے کہ ۵ھ میں مسلمان ہوئے۔ رسول اللہ صلی اللہ تعالیٰ علیہ وسلم نے انہیں عمان کا والی بنایا۔ قاروق اعظم رضی اللہ تعالیٰ عنہ کے زمانے میں مصر فتح کیا۔ اور والی مصر رہے۔ حضرت عثمان کے اواخر عہد خلافت میں معزول رہنے کے بعد پھر حضرت معاویہ کے زمانے میں والی مصر ہوئے۔ وہیں ۱۳ھ میں نوے سال کی عمر پا کر وصال فرمایا۔

۲۴) عبداللہ بن عبد اللہ بن ابی بن سلول رضی اللہ تعالیٰ عنہ

یہ عبداللہ بن ابی سردار منافقین کے فرزند ہیں۔ اپنے باپ کے برخلاف مسلمان اور عاشق رسول تھے۔ بدر اور تمام غزوات و مشاہد میں شریک رہے۔

دور صدیقی کی جنگ یمامہ میں شہید ہوئے۔

②۵ جہم بن سعد سلمی رضی اللہ تعالیٰ عنہ | قضاعی اور قرظی انہیں بھی  
کاتبان رسول سے شمار کیا ہے

لکھا ہے کہ یہ اور حضرت زبیر اموال صدقہ لکھا کرتے۔

②۶ جہم بن الصلت رضی اللہ تعالیٰ عنہ | استیعاب میں ہے کہ فتح خیبر  
کے سال اسلام لائے۔ اصباہ میں ہے

کہ کاتب رسول تھے میغازی ابن اسحق میں ہے کہ جہم اور زبیر اموال صدقہ لکھا کرتے تھے۔

②۷ ارقم بن ابی ارقم خزومی رضی اللہ تعالیٰ عنہ | یہ ساتویں مسلمان ہیں بڑی  
صحابی اور ہاجرین

اولین سے بھی ہیں۔ رسول اللہ صلی اللہ تعالیٰ علیہ وسلم قریش سے روپوش ہو کر کوہ صفا پر واقع  
ان ہی کے گھر میں مقیم تھے وہیں سے لوگوں کو دعوت اسلام دیتے۔ یہاں تک کہ  
فاروق اعظم کے اسلام لانے سے چالیس کی تعداد پوری ہو گئی۔ اور سرکار باہر  
تشریف لائے۔

انہوں نے مدینہ کے اندر اسی سال سے زائد عمر پا کر ۵۵ھ میں جان،  
جان آفریں کے سپرد کی۔

②۸ عبداللہ بن زید بن عبد ربیعہ انصاری خزرجی رضی اللہ تعالیٰ عنہما

یہ وہ بزرگ صحابی ہیں جنہوں نے ۱۰ھ میں، اذان خواب میں  
دیکھی، اور بحکم رسول صلی اللہ تعالیٰ علیہ وسلم حضرت بلال کو سکھائی۔ اور  
نماز کے لیے اذان کا طریقہ اعلان جاری ہوا بیعت عقبہ بدر اور دوسرے  
غزوات و مشاہد میں رسول اللہ صلی اللہ تعالیٰ علیہ وسلم کے ساتھ حاضر رہے  
۳۲ھ میں چونسٹھ سال کی عمر پا کر وصال فرمایا۔

۲۹) علام بن عقبہ رضی اللہ تعالیٰ عنہ | اصحاب میں ہے کہ مستغفری نے انہیں صحابہ میں شمار کیا ہے۔ اور تاریخ معتصم بن

بن صراح میں ہے کہ علاء اور ارقم معاہدے اور معاملات لکھا کرتے تھے۔

۳۰) ابو ایوب انصاری رضی اللہ تعالیٰ عنہ | ان کا نام خالد بن زید ہے۔ بیعت عقبہ بدر اور تمام غزوات

میں رسول اللہ صلی اللہ تعالیٰ علیہ وسلم کے ساتھ رہے۔

۵۵۰ یا ۵۵۱ء حضرت معاویہ کے زمانہ حکومت میں قسطنطنیہ میں وفات پائی۔ سرحد قسطنطنیہ کے قریب ان کی قبر مبارک زیارت گاہِ خلائق ہے۔

۳۱) حذیفہ بن ایمان رضی اللہ تعالیٰ عنہ | یہ رسول اللہ صلی اللہ تعالیٰ علیہ وسلم کے صاحبِ اسرار

ہیں۔ مسلم شریف میں ان کی حدیث ہے کہ رسول اللہ صلی اللہ تعالیٰ علیہ وسلم نے قیامت تک ہونے والے تمام واقعات و حوادث اور فتنے بتا دیے۔ ان ہی کا قول ہے کہ قیامت اس وقت تک قائم نہ ہوگی جب تک کہ ہر قبیلہ کے سردار اس کے منافقین نہ ہو جائیں۔ ۳۵ھ میں شہادت حضرت عثمان رضی اللہ تعالیٰ عنہ کے چار شب بعد مدائن میں وفات پائی۔ ان کی قبر مبارک وہیں ہے۔

۳۲) بکر بن عبد ربیع بن کعب بن ربیع رضی اللہ تعالیٰ عنہ | بدر سے پہلے

مگر بدر میں نہ تھے۔ حدیبیہ اور بیعت الرضوان میں حاضر رہے۔ مدینہ کے باشندے تھے۔ وہاں سے بصرہ منتقل ہو گئے۔ پھر جنگ میں خراسان جانا ہوا۔ وہیں یزید بن امیر معاویہ کے زمانے ۶۲ھ میں بمقام مرو وفات پائی۔

۳۳) حصین بن نمیر بن فہاک رضی اللہ تعالیٰ عنہ | ابو علی مشکوٰۃ نے

اپنی کتاب تجارب اللام میں حصین بن نمیر کا نام کا تبین رسول میں ذکر کیا ہے۔ اسی طرح عباس بن محمد نے



معتصم کے لیے مرتب کردہ اپنی تاریخ میں ان کا تذکرہ کرتے ہوئے لکھا ہے کہ  
غیرہ بن شعبہ اور حصین بن نمیر حضور صلی اللہ تعالیٰ علیہ وسلم کے معاملات و  
مدانیات لکھا کرتے۔

③۴ عبد اللہ بن ابی سرح رضی اللہ تعالیٰ عنہ | ابتداء کتابت وحی  
کی، پھر مرتد ہو کر کفار

کا ساتھ اختیار کیا، پھر توبہ کی، اور حضرت عثمان کی سفارش پر حضور نے فتح مکہ کے  
سال معافی دی، فتح مصر میں شریک رہے ۳۶ھ یا ۳۷ھ میں وفات پائی۔ ابن مندہ  
نے ۳۵ھ میں وفات بتائی ہے۔

استیعاب میں علامہ ابن عبد البر فرماتے ہیں۔ عبد اللہ بن سعد نے توبہ کی اسلام  
لائے اور ان کا اسلام خوب و بہتر ہوا۔ اس کے بعد کوئی قابل نیکر چیز سرزد نہ ہوئی۔  
قریش کے نجبا و عقلا سے بچتے۔ یہ بھی منقول ہے کہ رملہ کی طرف آئے۔ اور وقت صبح  
دعا کی۔ خدا وندا! میری آخری عمر نماز صبح میں صرف ہو۔ پھر وضو کیا۔ نماز ادا کی۔ وہی طرف  
سلام پھیرا۔ بائیں طرف سلام پھیرنا چاہا کہ روح قبض ہوگئی۔ رضی اللہ تعالیٰ عنہ۔

③۵ ابو سلمہ بن عبدالاسد قرظی رضی اللہ تعالیٰ عنہ | ان کا نام عبد اللہ بن  
عبدالاسد ہے کنیت سے

مشہور ہوئے۔ ام المومنین حضرت ام سلمہ رضی اللہ تعالیٰ عنہا کا پہلا عقد ان ہی سے ہوا۔  
کتاب حضور صلی اللہ تعالیٰ علیہ وسلم اور حضرت حمزہ بن عبدالمطلب رضی اللہ تعالیٰ عنہ  
سے رضاعی اخوت کا رشتہ رکھتے ہیں۔ سابقین اولین سے بچتے دس آدمیوں کے بعد  
اسلام لائے۔ بعد اُحد ۳۵ھ میں وفات پائی۔ ہجرت حبشہ سے بھی مشرف ہوئے اپنی  
زوجہ ام سلمہ رضی اللہ تعالیٰ عنہا کے ساتھ مدینہ ہجرت کرنے والے سب سے پہلے شخص  
ہیں۔ ان کی جانکسی کے وقت سرکار نے یہ دعا کی۔

اللھم اغفر لابی سلمۃ  
خدا وندا! ابو سلمہ کی مغفرت فرما۔ اور  
وارفع درجته فی المہدین واخلقه  
ہدایت یافتہ لوگوں میں اس کا درجہ بلند

فی عقبہ فی لغابین، واغفر لنا  
ولہ یارب العالمین وافتح لہ  
فی قبرہ ونور لہ۔  
(مسلم شریف ج ۱ ص ۳۰۱ کتاب الجنائز)

فرما۔ اس کے سپہانگان میں اس کا بہتر بدل  
مقرر فرمائے رب العالمین! ہمیں اور اسے  
اپنی رحمت سے چھپالے اور اس کے  
لیے اس کی قبر میں کشاہنگی و روشنی کر دے۔

۳۶) **خولیط بن عبد العزی رضی اللہ تعالیٰ عنہ** | فتح مکہ کے وقت اسلام  
لانے والوں میں سے ہیں

اس وقت ان کی عمر ساٹھ سال تھی جنہیں اور طائف میں حاضر ہوئے۔ ان کا  
اسلام خوب و بہتر ہوا۔ امام بخاری نے تاریخ میں ذکر کیا ہے کہ وقت وفات  
ان کی عمر ایک سو بیس سال تھی۔

۳۷) **حاطب بن عمرو رضی اللہ تعالیٰ عنہ** | استیعاب میں ابن عقبہ سے  
منقول ہے کہ یہ حاضرین بدر سے

ہیں حضور صلی اللہ تعالیٰ علیہ وسلم کے دار ارقم میں داخل ہونے سے پہلے اسلام  
لانے حبشہ کو دو ہجرتیں کیں۔ زہری نے بالجزم کہا ہے کہ حبشہ سب سے پہلے ہجرت  
کرنے والے یہی ہیں۔

۳۸) **ابن خطل** | پہلے اس کا نام عبد العزی تھا، فتح مکہ سے پہلے مدینہ آکر  
مسلمان ہوا۔ حضور صلی اللہ تعالیٰ علیہ وسلم نے اس کا نام

عبد اللہ رکھا۔ اور ایک قبیلہ کی طرف وصولی زکوٰۃ کے لئے بھیجا۔ یہ مرتد ہو گیا۔ اور صدقہ  
کے جانور لے کر مکہ چلا گیا قریش سے کہا میرا یہ تمہارے دین سے بہتر کوئی دین نہ  
پایا۔ حکم سرور کائنات، فتح مکہ کے دن خانہ کعبہ کے پردوں سے لپٹا ہوا قتل کیا  
گیا۔ ہو سکتا ہے اس نے قبل ارتداد کتابت کی ہو مگر کہیں اس کی صراحت نہیں ملتی۔

۳۹) **ابی بن کعب رضی اللہ تعالیٰ عنہ** | جلیل القدر صحابی ہیں۔ سرکار کے زمانے  
میں حفظ قرآن کی تکمیل کی۔ مدینہ میں

سب سے پہلے کاتب و حیا ہی ہیں۔ فقہائے صحابہ میں ان کا بھی شمار ہے۔ بہترین

قاری تھے، حکم الہی حضور نے ان کو قرآن سنایا خط کے آخر میں "کتبہ فلان بن فلان سب سے پہلے لکھنے والے یہی ہیں۔ خلافت عثمانی ۳۷ھ میں وفات پائی۔"

④۰ عبد اللہ بن ارقم قرظی رضی اللہ تعالیٰ عنہ | فتح مکہ کے سال اسلام لائے۔ ان کی امامت دارمی

پر رسول اللہ صلی اللہ تعالیٰ علیہ وسلم کو اتنا اعتماد تھا کہ انہیں بادشاہوں کے نام خطوط لکھنے کا حکم دیتے اور یہ نہ فرماتے کہ کیا لکھیں۔ اور ان کے لکھنے کے بعد بغیر پڑھے مہر کر دیتے۔ حضور صلی اللہ تعالیٰ علیہ وسلم کے بعد حضرات شیخین ابوبکر و عمر رضی اللہ تعالیٰ عنہما کے کاتب رہے حضرت عمر و عثمان رضی اللہ تعالیٰ عنہما کے زمانے میں بلا اجرت ولایت بیت المال کی خدمت انجام دی۔ خلافت عثمانی میں وفات پائی۔

④۱ معقوب بن ابی فاطمہ رضی اللہ تعالیٰ عنہ | سابقین اولین سے ہیں حبشہ کی ہجرت ثانیہ سے

شرف ہوئے اور وہیں مقیم رہے۔ پھر خیبر میں یا اس سے پہلے مدینہ میں سرکار کے پاس حاضر ہوئے۔ حضرت ابوبکر و عمر رضی اللہ تعالیٰ عنہما نے ان کو مدینہ میں بیت المال کا والی بنایا۔ آخر خلافت عثمانی میں وفات پائی۔

(مدارج النبوة ج ۲ ص ۵۳ تا ۵۶ مطبع منشی نو لکھنؤ)

## کتابت وحی

قرآن حسب ضرورت و مصلحت نازل ہوتا، کبھی پانچ آیات کبھی دس کبھی کم و بیش، قصہ انکس میں یکبارگی دس آیات کا نزول، اسی طرح سوہ مومنون کی ابتدائی دس آیات کا ایک ساتھ نزول، صحیح روایات میں مذکور ہے۔ یوں ہی تنہا "غیر اولیٰ لضر" (پہلے ۱۰ آیت ۹۵) کا نزول روایت صحیحہ سے ثابت ہے، اور یہ جزو آیت ہے۔ "وَإِنْ حِفْظٌ عِبَلَةٌ فَسَوْفَ يُغْنِيكُمْ اللَّهُ" (الآیہ، پہلے ۱۰ آیت ۲۸) کا نزول بھی اول آیت کے نزول کے بعد ہوا

یہ بھی جزو آیت ہے۔ (اتقان ج ۱۶ ص ۲۲-۲۳)  
 بہر حال جتنا بھی قرآن نازل ہوا رسول اللہ صلی اللہ تعالیٰ علیہ وسلم اس کی کتابت  
 کرا لیتے۔ امام احمد، ابو داؤد، ترمذی، نسائی، ابن المنذر، ابن ابی داؤد،  
 ابن الانباری، ابو عبیدہ، نخاس، ابن حبان، ابو نعیم، ابن مردویہ راوی ہیں حضرت  
 عثمان رضی اللہ تعالیٰ عنہ نے ارشاد فرمایا۔

کان رسول اللہ صلی اللہ  
 تعالیٰ علیہ وسلم تنزل علیہ  
 السور ذوات العدد، فان  
 اذا نزل علیہ الشئ دعا  
 بعض من کان یکتب فینقول ضعوا  
 هؤلاء الآیات فی السورۃ التي  
 یذکر فیہا کذا وکذا۔  
 (کنز العمال ج ۱ ص ۲۸۱)

حضرت عثمان رضی اللہ تعالیٰ عنہ نے  
 ارشاد فرمایا کہ رسول اللہ صلی اللہ تعالیٰ  
 علیہ وسلم پر متعدد سورتیں نازل ہوتیں  
 تو جب ان پر کچھ نازل ہوتا تو کسی  
 لکھنے والے کو بلا کر فرماتے یہ آیات  
 اس سورہ میں رکھو جس میں ایسا ایسا  
 ذکر ہے۔

حاکم نے مستدرک میں اسے روایت کر کے فرمایا ہذا حدیث صحیحہ  
 الاسناد۔ اس حدیث کی سند صحیح ہے۔ (مستدرک ج ۲ ص ۲۲۱ و ۲۳۰)  
 دوسری حدیث حضرت زبید بن ثابت رضی اللہ تعالیٰ عنہ سے ہے جسے  
 حاکم نے شیخین کی شرط پر صحیح بنایا ہے۔

قال کنا عند رسول اللہ  
 صلی اللہ علیہ وسلم نؤلف القرآن  
 من الرفاع۔  
 ہم رسول اللہ صلی اللہ تعالیٰ علیہ  
 وسلم کے پاس قرآن چرمی پارچوں  
 سے جمع کرتے۔

(مستدرک ج ۲ ص ۲۳۰ جامع ترمذی)

عارف باللہ حضرت حارث محاسبی (م ۲۲۳ھ) فرماتے ہیں۔  
 کتابۃ القرآن لیست  
 قرآن کی کتابت، زمانہ رسول

کے بعد کی پیدا شدہ چیز نہیں بلکہ خود رسول اللہ صلی اللہ تعالیٰ علیہ وسلم قرآن کی کتابت کراتے تھے، لیکن اس وقت قرآن چرمی پارچوں (اونٹ کے مونڈھوں کی) ٹہریوں اور کھجور کی شاخوں میں لکھا ہوا منتشر تھا۔

بمحدثۃ فاتہ صلی اللہ تعالیٰ علیہ وسلم کان یامر بکتابتہ ولکتہ کان مفرقا فی الرقاع والاکتاف والعسب۔  
(انفان ج ۱ ص ۸ ص ۶۰)

ان بیانات سے معلوم ہوا کہ رسول اللہ صلی اللہ تعالیٰ علیہ وسلم کے زمانے میں جتنا قرآن نازل ہوتا وہ قید تحریر میں آجاتا۔ اس طرح سرکار کے زمانے ہی میں پورا قرآن لکھا جا چکا تھا۔ مگر ترتیب آیات و سورتوں کے ساتھ یکجا نہ تھا۔

فتح الباری، عمدۃ القاری، ارشاد الساری، انفان میں بالفاظ متقارب ہے۔

قد کان القرآن کلہ کتب فی عہد رسول اللہ صلی اللہ تعالیٰ علیہ وسلم لکن غیر مجموع فی موضع واحد ولا مرتب السور۔

عہد رسالت میں پورا قرآن لکھا جا چکا تھا۔ لیکن یکجا اور سورتوں کی باہمی ترتیب کے ساتھ نہ تھا۔

بہر حال یہ دعویٰ کہ قرآن عہد رسالت کے بعد لکھا گیا ہرگز صحیح نہیں، بلکہ پورے قرآن کی کتابت عہد رسالت ہی میں ہو چکی تھی۔ اور اسی کتابت کی بنیاد پر عہد صدیقی اور عہد عثمانی میں قرآنی خدمت انجام دی گئی۔

فرق یہ ہے کہ عہد رسالت میں قرآن علیحدہ علیحدہ اوراق میں تھا۔ عہد صدیقی میں علیحدہ علیحدہ صحیفوں میں الگ الگ سورتیں لکھی گئیں۔ اور عہد عثمانی میں ایک مصحف کے اندر تمام آیات و سورتیں مرتب ہوئیں۔ مگر اس سے یہ نہیں سمجھ لینا چاہیے کہ زمانہ نبوی میں اگر کتابت اوراق میں قرآن مرتب نہ تھا، تو حفظا سینوں میں بھی مرتب نہ تھا۔

آگے معلوم ہو گا کہ قرآن کی آیتوں اور سورتوں کے درمیان جو ترتیب عہد صدیقی اور عہد عثمانی میں صحف و مصاحف کے اندر قائم ہوئی، یہ وہی ترتیب

ہے جو بعد رسالت سینہ حفاظ میں تھی اور جسے صحابہ کرام نے رسول اللہ صلی اللہ  
تعالیٰ علیہ وسلم کی تعلیم و توفیق سے حاصل کیا تھا۔

ابشائے کتابت | رہا یہ اعتراض کہ اس زمانے میں کاغذ دستیاب نہ تھا  
تو پھر کتابت کس چیز پر ہوتی؟ میں کہوں گا یہ اعتراض  
بھی تاریخ و حدیث سے بے خبری کی پیداوار ہے۔ اس وقت عرب میں کاغذ  
کی صنعت اور درآمد نہ تھی تو کیا اس سے یہ لازم ہوگا کہ ایسی کوئی دوسری چیز  
بھی نہ تھی جس پر کتابت ہو سکے؟

یہ ثابت ہو چکا کہ اس زمانے میں کتابت ہوتی تھی۔ کتابیں بھی تھیں۔ خیبر،  
مدینہ اور دیگر مقامات میں یہود کے بہت سے اجتماعی و انفرادی کتب خانے  
تھے۔ تو اگر کوئی سامان کتابت نہ تھا تو وہ ساری کتابیں اور تحریریں معضن وجود  
میں کیسے آئیں؟ قرآن ہی میں یہود سے متعلق فرمایا گیا۔

كَمْثَلِ الْجَمَارِ يَجْمَلُ كَدْحِي كِي طَرَحِ بَرْطِي بَرِي كِتَابِي  
اَسْفَاذًا۔ لادے ہوتا ہے۔

معلوم ہوا کہ اس زمانہ میں کتابت اور کتابیں تھیں تو اشیائے کتابت بھی ضرور  
تھیں۔ اب ہمیں یہ معلوم کرنا ہے کہ قرآن کی کتابت کس چیز پر ہوتی تھی۔ اس  
سلسلے میں جن چیزوں کے نام احادیث سے دریافت ہوتے ہیں وہ یہ ہیں۔

ادیم، لحاف، کتف، اکتاب، رواج۔

یہ سب کیا چیزیں تھیں؟ اس کی قدرے وضاحت ضروری ہے جس سے  
معلوم ہوگا کہ یہ اشیاء کتابت کے لیے بہت موزوں اور کاغذ کی بہ نسبت  
حوادث زمانہ کے مقابلے میں زیادہ پائدار تھیں یہی وجہ ہے کہ عہد صدیقی میں  
جب حضرت زید بن ثابت رضی اللہ تعالیٰ عنہ نے "تدوین ثانی" شروع کی تو رسول اللہ  
صلی اللہ تعالیٰ علیہ وسلم کی املا کرائی ہوئی سورتیں اور آیتیں ان کو بعینہ مل گئیں  
جن میں بعض تحریروں پر یقیناً تیس برس کی مدت گزر چکی تھی۔

آدیمر :- عام طور سے اس کا ترجمہ چمڑا کیا جاتا ہے۔ مگر "ادیم" ہر چمڑے کو نہیں کہتے۔ بلکہ یہ وہ چمڑا ہے جو دباغت کے بعد باریک کھالوں سے بنایا جاتا ہے اور عرب جیسے گوشت خور ملک میں بکثرت دستیابی کے باعث آسانی و فراوانی کے ساتھ کتابت کے کام میں لایا جاتا ہے۔ اس کی مثال ہمارے زمانے کے پارچمنٹ (PARCHMENT) کی ہے۔

لخاف :- لخفہ کی جمع ہے جس کا معنی پتھر بتایا جاتا ہے۔ مگر اس کی نوعیت عام پتھروں کی نہ تھی۔ بلکہ یہ سفید رنگ کی چوڑی چوڑی تختیاں ہوتیں۔ جو عمدگی سے بنتیں۔ اور کتابت میں استعمال ہوتیں۔ جیسے موجودہ زمانے میں لکھنے کا سلیٹ ہوتا ہے۔ فرق صرف رنگ کا ہے۔

کتف :- اونٹ کے موٹھے کے پاس کی وہ ہڈی جو خاص انداز سے تراش کر نکالنے سے شتری کی طرح بن جاتی ہے۔ یہ بھی اپنی صفائی و عمدگی کے باعث مصروف کتابت کے لئے سوزوں ہوتی۔

عسیب :- کھجور کی شاخوں میں تنے سے متصل کشادہ حصے کو کہتے ہیں جسے شاخ سے جدا کر کے خشک کر لیتے اور اس کے ٹکڑے لکھنے کے کام میں لاتے۔  
آفتاب :- اونٹ کے کجاؤں کے چوڑے چوڑے پتلے پتلے تختوں کو کہتے ہیں۔ جو کثرت استعمال کے باعث صاف اور چمکنے ہو جانے کی وجہ سے آسانی مصروف کتابت میں لائے جاتے۔

زفتاح :- چرمی پارچوں اور کاغذ یا پتے کے ٹکڑوں کو کہتے ہیں۔ یہ بھی کتابت کے لیے استعمال ہوتے۔ (اتقان و حاشیہ بخاری وغیرہ)

## عہد رسالت میں کتابت ترتیب قرآن کیوں نہ ہوئی؟

اب یہ سوال رہ جاتا ہے کہ عہد رسالت میں سورتوں اور آیات میں کتابت ترتیب کیوں نہ ہوئی؟ اس کا جواب ظاہر ہے کہ اس وقت نزول قرآن کی

تکمیل ہی نہ ہوتی تھی تو ترتیب کیوں کر ہوتی۔ اور جب نزول کی تکمیل ہوئی، تو اتنی مدت باقی نہ تھی کہ سب کی یکجا ترتیب ہو سکے۔

سب سے آخر میں **وَاقْتُلُوا يَوْمًا تَرْجَعُونَ فِيهِ إِلَى اللَّهِ ثُمَّ تُوَفَّى كُلُّ نَفْسٍ مَا كَسَبَتْ وَهُمْ لَا يُظْلَمُونَ** (بقرہ پل ۶) نازل ہوئی جس کے بعد باختلاف روایات رسول اللہ صلی اللہ تعالیٰ علیہ وسلم تین ساعات یا سات ایام یا نو راتیں یا اکیس روز دنیا میں تشریف فرما رہے۔ ان ہی اوقات و ایام میں مرض وفات بھی ہے، ظاہر ہے کہ یہ مدت اور یہ حالت اس عظیم کام کے لینے کافی نہ تھی۔ پھر رسول اللہ صلی اللہ تعالیٰ علیہ وسلم کی حیاتِ طیبہ میں بعض آیات منسوخ بھی ہوئیں اور جب نسخ کا امکان تھا تو ترتیب کیوں کر ہوتی۔ یوں ہی نزولِ قرآن اصل ترتیب آیات و سورتوں کے مطابق نہ ہوتا۔ بلکہ حسب ضرورت و مصلحت مختلف مقامات کی متعدد آیات، یا ایک آیت، یا سورت یا جز آیت نازل ہوتی رہتی، پھر بالترتیب ان سب کی کتابت کیسے ہوتی؟ کسی سورہ میں پہلے کی آیات بعد میں، اور بعد کی پہلے نازل ہوتیں۔ یہی حال سورتوں کے نزول کا ہے۔ اب اگر نزول کے مطابق یکجا کتابت ہوتی جاتی تو ایک آیت کہیں، اور اس سے متصل دوسری آیت کہیں، یا آدمی آیت ایک جگہ، اور آدمی دوسری جگہ، یا اکثریت کسی مقام پر اور اس کا ایک جز دوسرے مقام پر ملتا نہ آیات کی تعیین ہو پاتی نہ ان کے معانی و احکام کی۔ اسی طرح جملہ سورتوں میں امتیاز قائم نہ ہوتا۔ ایک سورہ میں دوسری سورہ کی آیات، اور دوسری میں پہلی یا کسی اور سورہ کی آیات آجاتیں۔ جو سورہ پوری ایک ساتھ نازل ہوتی وہ تو متعین ہو جاتی، اور باقی سورتیں متعین ہی نہ ہوتیں۔ اس لئے نزولِ قرآن کے ساتھ صحیفہ یا مصحف کی شکل میں ترتیبِ قرآن کا امکان ہی نہ تھا۔



## ترتیب نزول، ترتیب قرارت سے جدا کیوں؟

یہاں طبعی طور پر ذہنوں میں یہ سوال پیدا ہو سکتا ہے کہ پھر قرآن، اصل ترتیب کے مطابق ہی، کیوں نہ نازل ہوا۔ اشارۃً اس کا جواب بارہا گزر چکا کہ نزول قرآن تدریجاً، اور ضرورت و مصلحت کے مطابق ہوتا، حکمت الہیہ مقتضی تھی کہ مثلاً پہلے اسلام و ایمان کے اصول و مبادی، اور کفر و شرک کی خرابیاں بیان ہوں تاکہ اولاً توحید و رسالت، اور ایمان و عقائد دلوں میں راسخ ہو جائیں۔ پھر آیات احکام کا نزول ہو۔ نفاذ احکام میں بھی یہ حکمت ملحوظ رکھی گئی کہ اگر تمام احکام تکلیفیہ ایک ساتھ نافذ کیے گئے تو عام لوگوں پر گراں ہوں گے۔ ان کے حقائق و تفصیلاً اور مصاح و اسرار کا سمجھنا، یاد رکھنا، ان میں رسوخ حاصل کرنا بھی دشوار ہوگا۔ اس لیے آیات احکام بھی تدریجاً نازل ہوئیں۔

ہاں جب لاکھوں صحابہ کی ایک عظیم جماعت، عقائد اور احکام، اصول اور فروع، علوم اور اعمال میں راسخ ہو کر نکلے آدرا کے لیے نمونہ بن چکی، اور دین کی تکمیل ہو گئی تو انہیں دیکھ کر اور ان سے سیکھ کر بعد والوں کے لیے ایمان و عقائد میں صلابت، احکام و مسائل میں کمال، اور اعمال و علوم میں ثبات و رسوخ کی راہ کھل گئی۔ اور پورے قرآن کو اس کی اصل ترتیب کے ساتھ سیکھنا، پڑھنا اور اس کے احکام پر عمل کرنا ان کے لیے آسان ہو گیا۔

قرآن و حدیث اور تاریخ و سیر کی کتابیں شاہد ہیں کہ عہد رسالت کے اواخر اور زمانہ خلفاء و تابعین میں جو لوگ بھی داخل اسلام ہوئے، ان پر جملہ احکام دین کی پابندی ابتداءً ہی لازم ہوتی، اور قبول اسلام کے ساتھ ہی وہ عقائد و اصول کی طرح تمام احکام تکلیفیہ کے لئے بھی خود کو آمادہ و تیار پاتے۔

برخلاف اس کے اوائل نزول اور ابتدائے اسلام میں لوگوں کے لیے صرف قبول اسلام اور کلمہ شہادت کی تصدیق، انتہائی مشکل اور دشوار تھی۔ آہائی

دین کا بطلان قلب میں راسخ ہو گیا تو بھی قبول اسلام کے ساتھ کفار کے شدائد و مظالم کی برداشت کے لیے دل و دماغ کا آمادہ ہو جانا نہایت اہم مرحلہ تھا۔ ان حالات میں اگر ابتداءً احکام تکلیفیہ کا بھی نفاذ ہوتا تو کتنے افراد کے لیے یہ احکام ہی قبول اسلام کی راہ میں رکاوٹ بن جاتے۔

مختصر یہ کہ احکام و حکم، ربط باہم اور بے حد و نہایت معافی و رموز پر مشتمل قرآن حکیم کی ایک اصلی ترتیب یقیناً تھی۔ وہی زمانہ مابعد میں جاری ہوئی۔ اور اسی ترتیب پر یہ لافانی کتاب لوح محفوظ میں بھی ثبت تھی اور ہے۔ مگر اس کے مشتملات کے نزول اور اس کے قوانین و احکام کے نفاذ کے لئے حکمت و ضرورت اسی طریقہ تنزیل اور ترتیب نزول کی متقاضی تھی جو رب کریم کی طرف سے اس وقت عالم ظہور میں آئی۔

ان کتابتہ نہیں بلکہ حفظا دور رسالت ہی میں قرآن کی اصل ترتیب بھی قائم ہوتی گئی اور یہ ترتیب قرآن کے دورہ اخیر اور تکمیل نزول پر مکمل ہوئی۔ اور رسول اللہ صلی اللہ تعالیٰ علیہ وسلم سے تحصیل کے بعد سببہ حفاظ میں محفوظ رہی۔ ان ہی کے ذریعہ اس کی تعلیم و ترویج بھی ہوتی رہی۔ جب خلفاء کرام کا دور آیا تو قرآن کے حافظ حقیقی تھے ان خلفاء کے لیے صحیفوں اور مٹھنوں کی شکل میں ترتیب قرآن کے داعیے پیدا کیے اور انہوں نے بتدریج اس کام کو پایہ تکمیل تک پہنچایا۔ والذی انزل القرآن اعلم بمصالح عبادہ، وحکم کتابہ، و اسرار تنزیلہ۔



# قرآن کی تدوین ثانی

اور

## عہدِ صدیقی کی قرآنی خدمت

یہ بیان گزر چکا کہ عہدِ رسالت میں پورے قرآن کی کتابت ہو چکی تھی مگر اس وقت تک آیات قرآنیہ چرمی پارچوں، سنگی تختیوں اور دوسری چیزوں میں منتشر اور غیر مرتب تھیں مرتب اور یکجا اگر تھیں تو حفاظ کے سینوں میں۔ مگر مسلمان ایک ایسے معرکے سے دوچار ہوئے کہ قرآن کی یکجا کتابت ناگزیر ہو گئی۔

تاریخ دانوں کو معلوم ہے کہ سبیلہ کذاب رسول اللہ صلی اللہ تعالیٰ علیہ وسلم کے زمانے ہی میں دعوائے نبوت کر چکا تھا۔ وفاتِ سید عالم صلی اللہ تعالیٰ علیہ وسلم کے بعد جب بہت سے قبائل عرب اسلام سے منحرف ہوئے تو سبیلہ بھی زور پکڑ گیا اس کے شر و فتنہ کی مدافعت کے لیے اللہ میں امیر المؤمنین صدیق اکبر رضی اللہ تعالیٰ عنہ نے حضرت خالد بن ولید رضی اللہ تعالیٰ عنہ کی سرکردگی میں کثیر جماعت صحابہ پر مشتمل ایک فوج بھیجی جس نے سبیلہ اور اس کے حامیوں سے سخت معرکہ آرائی کی۔ سبیلہ خائب و خاسر ہوا اور قتل کیا گیا۔ تاریخ میں یہ معرکہ جنگِ پیامہ کے نام سے مشہور ہے۔ اس جنگ میں قریباً بارہ سو صحابہ کرام شہید ہوئے عینی و مرقاۃ میں ہے کہ صرف حفاظِ شہدا کی تعداد سات سو تک تھی۔ یہ تعداد اس زمانے کے لحاظ سے کچھ بعید از قیاس نہیں کیونکہ اس وقت صحابہ کی تعداد تقریباً سو لاکھ تک پہنچ چکی تھی۔ امور خیر میں ان کے معروف جذبہ مسابقت اور حفظ قرآن کی ضرورت، فضیلت اور اہمیت کے پیش نظر اس دور میں ہزار ہا ایسے افراد کا پیدا ہو جانا جنہیں پورا یا اکثر قرآن یاد ہو کر کوئی بعید نہیں، ان حالات

میں ایک عظیم جماعت سے سات سو حفاظ کا شہید ہو جانا بالکل قرین قیاس ہے۔  
 بہر حال اس معرکہ میں حفاظِ قرآن کی اتنی کثیر تعداد میں شہادت ہوئی کہ یہ  
 ایک ایسا دل گداز واقعہ بن گیا جس نے صحابہ کے اربابِ صل و عقد کو چونکا دیا۔ قرآن  
 کی یکجا کتابت لازمی سمجھی گئی۔ اور خلافتِ اسلامیہ کی نگرانی میں قرآن کی تدوین ثانی کا  
 کام شروع ہوا۔

امام احمد، امام بخاری، ترمذی، نسائی، ابن حبان (فی الصحیح) طبرانی  
 (فی الکبیر) ابن جریر، ابن المنذر، ابن ابی داؤد (فی المصاحف) ابوداؤد طیالسی،  
 ابن سعد، اور عدنی نے حضرت زید بن ثابت رضی اللہ تعالیٰ عنہ سے تدوین ثانی کی  
 تفصیل یوں روایت کی ہے۔ فرماتے ہیں۔

حضرت ابوبکر رضی اللہ تعالیٰ عنہ نے جنگِ یمامہ کے بعد میرے  
 پاس آدمی بھیج کر مجھ کو طلب فرمایا۔ میں ان کے یہاں حاضر ہوا تو حضرت  
 عمر بھی وہاں موجود تھے، حضرت ابوبکر نے مجھ سے فرمایا، "عمر نے  
 مجھ سے آکر کہا کہ جنگِ یمامہ میں حفاظِ قرآن کی بڑی شدید خوں ریزی  
 ہوئی ہے۔ مختلف معرکوں میں حفاظ کی شہادت کا۔ یہی نقشہ رہا تو مجھے  
 اندیشہ ہے کہ بہت سارا قرآن (ان کے ساتھ ہی) چلا جائے۔ میری  
 رائے تو یہ ہے کہ آپ جمع قرآن" کا حکم دیں۔ اس پر میں نے عمر سے کہا  
 ہم کوئی ایسا کام کیسے کر سکتے ہیں جو رسول اللہ صلی اللہ تعالیٰ علیہ وسلم  
 نے نہیں کیا۔ عمر نے کہا "هو والله خیر" بخدا یہ کام تو بہتر ہی ہے۔ عمر مجھ  
 سے اس معاملے میں گفت و شنید کرتے رہے۔ یہاں تک کہ اس  
 کے لیے اللہ نے میرا سینہ بھی کھول دیا۔ اور میری رائے بھی وہی ہو  
 گئی جو عمر کی تھی۔

حضرت زید بن ثابت فرماتے ہیں۔ صدیق اکبر نے مجھ سے فرمایا  
 تم عقل مند جوان ہو۔ تم پر ہماری کوئی اہمیت بھی نہیں ہے تم تو رسول اللہ

صلی اللہ تعالیٰ علیہ وسلم کے کاتب وحی تھے۔ تم تلاش و تتبع اور چھان بین کر کے قرآن جمع کرو۔" حضرت زید فرماتے ہیں۔

فواللہ لو کلفونی تمثلاً  
جبل من الجبال ما کان اثملاً  
مما امرنی بہ من جمع  
القرآن۔

خدا کی قسم! اگر مجھے پہاڑ ایک جگہ سے  
دوسری جگہ لے جانے کا حکم دیتے تو یہ مجھ  
پر "جمع قرآن" کی اہم ذمہ داری سے زیادہ  
گراں نہ ہوتا۔

میں نے عرض کیا، آپ حضرات ایک ایسا کام کیسے کریں گے جو  
رسول اللہ صلی اللہ تعالیٰ علیہ وسلم نے نہیں کیا، صدیق اکبر نے جواب  
دیا "ہو واللہ خیر" خدا کی قسم! یہ کام تو بہتر ہی ہے۔

فلم یزل یراجعنی  
ابوبکر حتی شرح اللہ صدری  
للذی شرح لہ صدرابی  
بکرو عمر۔

اس پر ان سے میری گفت و شنید  
جاری رہی یہاں تک کہ اللہ تعالیٰ نے  
میرا سینہ بھی اس کام کے لیے کھول دیا  
جس کے لیے ابوبکر و عمر رضی اللہ تعالیٰ  
عنہما کا سینہ کھول دیا تھا۔

فتتبع القرآن اجمعه  
من العسب واللخاف  
وصدور الرجال۔

تو تلاش و تتبع اور چھان بین کر کے  
میں درخت خرما کی شاخوں، سنگی تختیوں  
اور آدمیوں کے سینوں سے قرآن جمع  
کرنے لگا۔

یہاں تک کہ سورہ توبہ کا آخری حصہ لفتد جاء کمر رسول  
من انفسکم عزیز علیہ ما عنتم سے آخر سورہ تک  
(کل دو آیتیں) میں نے حضرت ابو خزیمہ انصاری کے پاس پایا۔ ان

۱۰ بعض روایات میں خزیمہ بن ثابت ہے۔ مگر فتح الباری میں فیصلہ یہ کیا ہے

کے علاوہ اور کسی کے پاس نہ پایا۔ اس تدوین سے صحیفے تیار ہو گئے (ہر سورہ ایک الگ صحیفے میں کھٹی اس طرح ہر سورہ کی تمام آیات یکجا ہو گئیں) یہ صحیفے حضرت ابو بکر رضی اللہ تعالیٰ عنہ کی زندگی میں ان ہی کے پاس رہے۔ ان کے بعد حضرت عمر کے پاس آئے۔ ان کی شہادت کے بعد ام المومنین حضرت حفصہ بنت فاروق رضی اللہ تعالیٰ عنہما کے پاس رہے۔ (بخاری ج ۲ ص ۴۴، کنز العمال ج ۱ ص ۲۷۹)

**تدوین ثانی کے خصائص** | حضرت زید بن ثابت رضی اللہ تعالیٰ عنہ نے قرآن کی تدوین اور آیات قرآن کی تحقیق و تفتیش اور تلاش و تتبع میں مندرجہ ذیل امور ملحوظ رکھے۔

① عہد رسالت کا کتابت شدہ قرآن جو چرمی پارچوں، سنگی تختیوں، اور دوسری

رقیقہ صفحہ) کہ عہد عثمانی میں جن کے پاس آیتا حزاب ملی وہ خزیمہ بن ثابت انصاری ہیں۔ اور عہد صدیقی میں آخر سورہ توبہ جن کے پاس ملا وہ ابو خزیمہ بن اوس ہیں۔ علامہ قسطلانی نے بھی علامہ ابن حجر ہی کی تائید فرمائی ہے اور بتایا ہے کہ یہ اپنی کیفیت ہی سے مشہور ہیں۔ نام دریافت نہ ہوا۔ علامہ علاء الدین علی بن محمد بن ابراہیم بغدادی معروف بہ خازن اپنی تفسیر لباب التاویل فی معانی التنزیل کے مقدمہ میں فرماتے ہیں۔ حدیث اول میں ابو خزیمہ بن اوس بن زید بن اصرم بن ثعلبہ بن عمر بن مالک بن نجار انصاری ہیں۔ جو بدر اور اس کے بعد کے غزوات و مشاہد میں شریک ہوئے۔ خلافت عثمانی میں وفات پائی۔ ان ہی کے پاس آخر سورہ توبہ ملا۔ علامہ ابن عبدالبر نے یوں ہی ذکر فرمایا ہے اور حدیث ثانی میں ابو عمارہ خزیمہ بن ثابت بن القاکہ بن ثعلبہ بن ساعدہ خطمی اوسی انصاری ہیں جو صاحب شہادتین سے مشہور ہیں، بدر اور ما بعد کے غزوات و مشاہد میں شریک ہوئے۔ جنگ صفین ۳۷ھ میں حضرت علی بن ابی طالب رضی اللہ تعالیٰ عنہ کے ساتھ تھے۔ اسی میں اپنے حریف کے ہاتھوں وفات پائی۔

چیزوں میں منتشر تھا، بیجا کر کے پیش نظر رکھا۔ یہ وہ اصل کھتی جسے خود رسول اللہ صلی اللہ تعالیٰ علیہ وسلم نے املا کرایا تھا، اور حسب روایت حضرت زید، بعد اظہار پڑھا کر سنا تھا جہاں کہیں اصلاح کی ضرورت تھی، اصلاح بھی فرمادی تھی۔

② لوگوں کے پاس صحیفوں، تختیوں، یا دوسری چیزوں میں جو مختلف نسخے اور اجزاء تھے سب حتی الامکان جمع کر کے پیش نظر رکھے۔

③ ہر آیت کی تصدیق کم از کم دو حافظوں سے کرتے جاتے۔ مزید برآں خود بھی حافظ تھے۔

اس عظیم اہتمام اور تفتیش و تحقیق کے ذکر میں حدیث مذکور کے علاوہ، اور بھی احادیث ہیں جن سے قدرے تفصیل کے ساتھ معلوم ہوتا ہے کہ یہ تدوین ثانی کتنی مشقت اور جانفشانی کے ساتھ انجام دی گئی ہے۔ مثلاً۔ ابن ابی داؤد مصاحف میں ہشام بن عروہ سے راوی ہیں۔

وہ فرماتے ہیں۔ جب قرآن کی شدید خونریزی ہوئی، حضرت ابوبکر کو قرآن کے صنایع ہونے کا اندیشہ ہوا، حضرت عمر بن خطاب اور حضرت زید بن ثابت سے فرمایا۔ دروازہ مسجد پر بیٹھو تمہارے پاس جو شخص کتاب اللہ کے کسی حصے پر دو گواہ لائے تو اسے لکھ لو۔

قال لما استحر القتل  
بالقراء فرق ابوبکر علی لقران  
ان یضیع فقال لعمر بن الخطاب  
ولزید بن ثابت اقعدا  
علی باب المسجد فمن جاء کما  
یشاهدین علی شیء من کتاب  
اللہ فاکتبوا۔

(کنز العمال ج ۱ ص ۲۸۰)

علامہ جلال الدین سیوطی فرماتے ہیں، رجالہ ثقات مع القطاعہ، یہ حدیث اگرچہ منقطع ہے مگر اس کے رجال ثقہ ہیں۔ (القان ج ۱ ص ۶۰) ابن سعد نے بھی بزوات ہشام بن عروہ ان کے والد سے اس کے ہم معنی حدیث روایت کی ہے۔ (کنز العمال ج ۲ ص ۲۸۰)

ابن اشتر نے مصاحف میں لیث بن سعد سے روایت کی ہے۔

حضرت ابو بکر نے سب سے پہلے قرآن

جمع کیا۔ اور حضرت زید نے لکھا۔ لوگ

حضرت زید بن ثابت کے پاس آئے،

تو وہ دو عادل کے بغیر کچھ نہ لکھتے ہاں

سورۃ براءت کا آخری حصہ (دو آیتیں)

صرف حضرت ابو خزیمہ بن ثابت کے

پاس ملا تو (حضرت ابو بکر نے) فرمایا۔ اسے

لکھ لو۔ کیونکہ رسول اللہ صلی اللہ تعالیٰ

علیہ وسلم نے ان کی گواہی دو مردوں کی گواہی

کے برابر قرار دی ہے چنانچہ وہ لکھ لیا گیا۔

مغازی موسیٰ بن عقبہ میں ابن ہشام زہری سے مروی ہے۔

جب مسلمان پیامہ میں شہید ہوئے

تو حضرت ابو بکر گھبرائے۔ اور انہیں

اندیشہ ہوا کہ قرآن کا کوئی حصہ چلا نہ

جائے تو لوگوں نے وہ سب پیش کیا جو

انہیں یاد تھا۔ یا ان کے پاس تھا۔

یہاں تک کہ حضرت ابو بکر رضی اللہ تعالیٰ

عنه کے زمانے میں قرآن اوراق میں جمع

ہو گیا تو ابو بکر وہ پہلے شخص ہیں جنہوں

نے قرآن مصحف میں جمع کیا۔

حضرت جابرؓ محاسبی، کتاب فہم السنن میں فرماتے ہیں۔ اگر کوئی یہ سوال

کرے کہ یہ اعتماد کیوں کر پیدا ہو سکا کہ لوگ چرمی پارچوں میں جو کچھ پیش کر رہے ہیں

اول من جمع القرآن ابو بکر

وکتبہ نیدا وكان الناس ياتون

زيد بن ثابت فكان لا يكتب

اية الا بشاهدي عدل - وان

اخر سورة براءة لم توجد

الا مع ابي خزيمه بن ثابت

فقال اكتبوها فان رسول

الله صلى الله تعالى عليه وسلم

جعل شهادته بشهادة رجلين.

( اتقان ج ۱ ص ۶۰ )

قال لما اصيب المسلمون

باليمامة فزع ابو بكر وخاف ان

يذهب من القرآن طائفة فاقبل

الناس بما كان معهم وعندهم

حتى جمع على عهد ابي بكر في

الورق. فكان ابو بكر اول من

جمع القرآن في المصحف.

( اتقان ج ۱ ص ۶۰ نوع ۱۸ )



یازبانی جو کچھ سنا رہے ہیں یہ سب قرآن ہے تو اس کا جواب یہ ہے کہ وہ ایک کلام معجز اور نظم معروض پیش کرتے جس کی تلاوت ذمہ دارانِ تدوین نے خود نبی کریم صلی اللہ تعالیٰ علیہ وسلم سے سنی تھی۔ اس لیے غیر قرآن کو (قرآن بنا کر) غلط طور پر پیش کرنے کا خدشہ نہ تھا۔ اندیشہ بس یہ تھا کہ ان صحیفوں سے کچھ ضائع نہ ہوا ہو۔ (اتقان ج ۱ ص ۶۰ نوع ۱۸)

آخر براءت کی دو آیتیں | روایات میں آیا ہے کہ آخر براءت کی دو آیتیں صرف حضرت خزیمہ کے پاس ملیں۔ اس پر یہ

اعتراض نہیں کیا جاسکتا کہ بعض قرآن آحاد سے لیا گیا ہے اور غیر متواتر ہے۔ علامہ ابن حجر وغیرہ متعدد ائمہ من بیان فرماتے ہیں کہ یہ آیتیں یقیناً دوسرے حضرات کو بھی یاد تھیں۔ مگر تحریری شکل میں صرف حضرت خزیمہ کے پاس تھیں۔

روایات سے بھی اس کی تائید ہوتی ہے۔ سلا علی قاری علیہ الرحمہ اپنے رسالہ تفسیر لقتل جاء کما الخ میں فرماتے ہیں۔

واخرج ابو داؤد عن ابی الدرداء موقوفاً و ابن السنی عنہ مرفوعاً من قال حین یصبح و میسی حسبی اللہ لا الہ الا هو علیہ توکلت و هو رب العرش العظیم۔ سبع مرات کفا اللہ ما اھمہ من اھم الدنیا و الآخرة۔

ابو داؤد نے حضرت ابو الدرداء رضی اللہ تعالیٰ عنہ سے موقوفاً اور ابن السنی نے ان ہی سے مرفوعاً روایت کی (رسول اللہ صلی اللہ تعالیٰ علیہ وسلم فرماتے ہیں) جو شخص صبح و شام "حسبی اللہ لا الہ الا هو علیہ توکلت و هو رب العرش العظیم" سات بار پڑھے اللہ تعالیٰ ہر مشکل دنیا و آخرت

میں اس کی کار سازی فرمائے۔ (رسالہ منقولہ در اکیلیل حاشیہ مدارک المنزلی ص ۳۱۵ ج ۴)

حسبی اللہ لا الہ الا هو الآیۃ۔ ان دو آیتوں میں سے ایک ہے جب حضرت ابو الدرداء اس کے راوی ہیں تو ان کی یاد میں بلاشبہ یہ آیت تھی

پھر جب رسول اللہ صلی اللہ تعالیٰ علیہ وسلم نے صحابہ کو اس آیت کا وظیفہ بتایا پھر تو یہ آیت بہت سے ان لوگوں کو بھی یاد رہی ہوگی جو پورے قرآن کے حافظ نہ تھے۔ پھر یہ خیال کیوں کر درست ہو سکتا ہے کہ آخر براءت کی دونوں آیتیں حضرت خزیمہ کے علاوہ اور کسی کو یاد بھی نہ تھیں اور بعض قرآن آحاد سے لیا گیا ہے۔

سند امام احمد کی ایک روایت میں ہے کہ حارث بن خزیمہ نے حضرت عمر بن خطاب رضی اللہ تعالیٰ عنہ کے پاس یہ دو آیتیں (لقد جاءكم الحق) پیش کیں۔ حضرت عمر نے فرمایا تمہارے ساتھ اس پر دوسرا شاہد کون ہے؟ انہوں نے کہا۔

مجھے معلوم نہیں مگر خدا کی قسم میں شہادت ہوں کہ میں نے یہ دونوں آیتیں رسول اللہ صلی اللہ تعالیٰ علیہ وسلم سے سنی سمجھی اور یاد رکھی ہیں تو حضرت عمر نے فرمایا میں بھی شہادت دیتا ہوں کہ میں نے یہ آیتیں رسول اللہ صلی اللہ تعالیٰ علیہ وسلم سے سنی ہیں۔

لا ادری، والله اني اشهد  
لسمعتهما من رسول الله صلى الله  
تعالى عليه وسلم ووعيتهما  
وحفظتهما فقال عمرو انا اشهد  
لسمعتهما من رسول الله صلى  
الله تعالى عليه وسلم۔

(تسطلانی ج، ص ۱۳۱)

معلوم ہوتا ہے کہ حارث بن خزیمہ ایک دوسرے صحابی ہیں۔ انہیں بھی یہ آیتیں یاد تھیں۔ فاروق اعظم کو بھی، اس طرح حضرت خزیمہ حارث بن خزیمہ اور فاروق اعظم کو ان آیات کا یاد ہونا صراحتاً معلوم ہوتا ہے۔

ایک روایت سے حضرت عثمان کو اور ایک روایت سے حضرت ابی بن کعب کو بھی یاد ہونا صراحتاً ثابت ہوتا ہے۔

(ارشاد ساری شرح بخاری للتسطلانی ج، ص ۱۳۱)

اگر وقتِ نظر سے کام لیا جائے تو معلوم ہوگا کہ ان روایات سے عدم تواتر کا غلط نتیجہ نکالنا صرف کوتاہ اندیشی کی پیداوار ہے۔ قابل غور امر یہ ہے کہ مدون ثانی کی غرض و غایت کیا تھی؟ اور اس حقیق و نفیث دو شاہدوں کی تلاش،

مکتوبہ اجزا کی چھان بین کا مقصد کیا تھا؟

کیا حضراتِ جامعین کو قرآن یاد نہ تھا؟ ان کے پاس قرآن کی تدوین اول نہ تھی؟ یا کچھ آیات قرآنیہ کا انہیں کوئی علم نہ تھا؟ لہذا شہادتوں اور قرآن کے ذریعہ ان آیات کی قرآنیہ کا اثبات انہیں مطلوب تھا؟ ہرگز نہیں! اگر اثبات قرآنیہ ان کا مقصد ہوتا تو وہ کثرتِ حفاظ کے باوجود صرف دو شاہدوں پر اکتفا کیوں کرتے؟ ثبوت قرآنیہ کے لیے تو عددِ تواتر شرط ہے۔ ایک مدعی دو شاہد کل تین آدمیوں سے بھلا کس کے نزدیک عددِ تواتر پورا ہوتا ہے؟ اگر ثبوت قرآنیہ فراہم کرنا ہی ان کا مقصد ہوتا تو وہ ہر آیت پر ایک جماعت کثیرہ کی شہادت طلب کرتے۔ اور کثرتِ حفاظ کے باعث ان کو ہر آیت پر کثرتِ گواہ مل بھی جاتے مگر کسی آیت میں نہیں ملتا کہ انہوں نے جماعت کثیرہ شہادت حاصل کرنے کی کوشش کی ہو۔

پھر کیا انہیں کسی آیت کی قرآنیہ سے متعلق کوئی شبہ تھا جس کے ازالے کے لیے انہوں نے دو تین آدمیوں کی گواہی کافی سمجھی؟ ایسا بھی نہیں۔ تدوین ثانی میں ایسا کوئی مقصد کارفرما نہ تھا۔ قرآن تو عہد رسالت ہی میں متواتر تھا۔ ہزاروں حفاظ پیدا ہو چکے تھے حضرت زید، فاروق اعظم اور صدیق اکبر خود حافظ تھے۔ انہیں جو کچھ یاد تھا (یعنی پورا قرآن) اس کی تلاوت خود جناب رسالت صلی اللہ علیہ وسلم و التسلیم سے سن چکے تھے۔ ان کی املا کرائی ہوئی یادداشتیں ان کے پیش نظر تھیں۔ نسخ و منسوخ سے وہ اچھی طرح باخبر تھے۔ ہر آیت کی قرآنیہ کا انہیں یقینی و قطعی علم حاصل تھا، اس لیے اپنے کسی شک کے ازالے یا کوئی "نیا تواتر" فراہم کرنے کی ہرگز انہیں کوئی ضرورت ہی نہ تھی۔

تدوین ثانی کا مقصد صرف یہ تھا کہ قرآن کا ایک نسخہ مجتمع شکل میں تیار ہو جائے اور وقتِ ضرورت مرجع و مستند بن سکے۔ اس کے لیے منتشر اجزا کو یکجا کر کے ترتیب سے لکھ لینا کافی تھا۔ اور دو شاہدوں کی تلاش، تفتیش و تحقیق دوسرے لوگوں کی چھان بین محض اطمینانِ کلی، احتیاطِ مزید اور تنقیحِ کامل کے لیے

کھتی۔ لہذا ذمہ دارانِ جمع و تہدوین اگر کسی آیت متواتر کو بغیر کسی شہادت کے لکھ لیتے تو بھی ان پر کوئی الزام عائد نہ ہوتا۔

شیخ محقق شاہ عبدالحق محدث دہلوی یہ لڑتے فرماتے ہیں۔

شک نیست کہ قرآن معلوم بود باقطع  
دایقین و معروف بود نزد ایشاں متمیز از  
ما سوائے خود و مجمع علیہ میان ہمہ — نہ  
آنکہ مشتبہ بود و چیزے ازاں نزد بعضے  
بود کہ مردم دیگر آزمائی شناختند یا منکر  
بودند قرآنیت آئرا، و اثبات می کردند  
آئرا بجلت و شہادت — حاشا و کلا!  
می دانستند آئرا بتالیف معجز و نظم  
معروف، و بہ تحقیق مشاہدہ کردند تلاوت  
آئرا ازاں حضرت صلی اللہ تعالیٰ علیہ  
وسلم مدت بسیت و سہ سال و یادداشتند  
مجموع آں راجعے از صحابہ پس از خلط  
چیزے کہ نہ از قرآن است مامون بودند  
و این تحقیقات و تفتیشات بر لے  
تقریر و تاکید بود کہ اصل و معتد آں  
بود۔

(اشعۃ اللمعات ج ۲ ص ۱۶۲ طبع

نہم ۱۹۶۳ء مطبع نشی تیح کما رکھنوی)

اس میں شک نہیں کہ قرآن  
قطعیت اور یقین کے ساتھ معلوم تھا  
اور ان کے نزدیک غیر قرآن سے ممتاز  
سب کا جانا پہچانا اور سب کا اجتماعی  
و متفق علیہ تھا۔ ایسا نہیں کہ مشتبہ رہا  
ہو، یا کسی کے پاس قرآن کا کوئی حصہ  
ایسا تھا جس سے دوسرے حضرات نا  
آشنا یا اس کی قرآنیت کے منکر تھے اور  
حلف و شہادت سے اس کا ثبوت  
فراہم کر رہے تھے۔ حاشا و کلا! ایسا  
ہرگز نہیں۔ بلکہ قرآن کو تو یوں بھی اس کی  
معجزانہ تالیف اور معروف نظم سے  
جاتے تھے۔ اور عیسائیں ۳۱ سال کے عرصے  
سے رسول اللہ صلی اللہ تعالیٰ علیہ وسلم سے  
اس کی تلاوت کی سماعت اور اس کا تحقیقی  
مشاہدہ کیا کرتے تھے۔ مزید برآں صحابہ  
کرام میں ایک جماعت پورے قرآن کی حفاظت  
موجود تھی اس لیے وہ اس بات سے مامون  
تھے کہ کوئی آدمی کسی غیر قرآن کو قرآن سے  
مخلوط کر سکے یہ ساری تحقیقات و تفتیشات

صرف اس کی تائید و تاکید کے لئے رہتیں  
جو ان کی اصل و معتمد تھیں۔

ملا علی قاری رحمۃ اللہ علیہ نقل روایات و اقوال کے بعد فرماتے ہیں۔  
والحاصل اھم ما جمعوا الا  
بعدا ما ثبت بالدلیل القطعی لفظہ  
وبالدلیل الظنی کتابتہ۔  
(مرقاۃ جلد ۲ ص ۶۲۸)

یعنی آیات قرآنیہ کا ثبوت نواتر اور دلیل قطعی سے تو انہیں حاصل ہی ہفت  
مزید برآں تنقیح سے کام لیا۔ پھر کتابت شدہ اجزا کوئی پیش کرتا تو اس کے لیے  
بھی دو شاہد تلاش کرتے جو اس بات کی گواہی دیں کہ یہ حصہ رسول اللہ صلی اللہ تعالیٰ  
علیہ وسلم کے سامنے لکھا گیا ہے۔ یا سرکار کی املا کردہ یادداشتوں ہی سے اسے نقل  
کیا گیا ہے۔ اس طرح وہ کتابت پر بھی دلیل ظنی فراہم کر لیتے۔

پھر یہ اعلان کہ "جس کے پاس جو کچھ قرآن حفظ یا تحریر کی صورت میں ہوئے  
آئے، میری نظر میں غرض تقریر و تاکید کے علاوہ ایک اور حکمت پر مبنی ہے وہ یہ کہ  
آئندہ زمانوں میں کوئی شخص یہ دعویٰ نہ کر سکے کہ میرے پاس ایک یا چند آیات  
قرآنیہ تھیں جن کی کتابت ان صحیفوں میں نہ ہو سکی، لہذا یہ صحائف ناقص ہیں اس  
اعلان اور اس پر عمل کے باعث یہ خدشہ جاتا رہا۔ جس کے پاس جو کچھ تھا پیش کر دیا۔  
اور اطمینان ہو گیا کہ اب آئندہ کوئی نیا دعویٰ نہ ہو گا۔ اگر کسی نے دعویٰ کیا تو اس  
پر خود ہی الزام عائد ہو جائے گا کہ تم نے عہد تدوین میں اپنا بیان کیوں نہیں پیش  
کیا۔ اور قرآن کریم کے معاملے میں سستی اور مساہلت کیوں اختیار کی؟

اور دو شاہدوں کی شرط اس لیے رکھی گئی کہ پیش کرنے والا بھی محتاط ہو کر  
پیش کرے۔ اگر صرف ایک آدمی کا بیان کافی قرار دیا جاتا تو ممکن تھا کہ کوئی شخص  
ایسا کوئی حصہ لے آئے جس کے متعلق اس کا گمان غالب ہو کہ یہ قرآن غیر منسوخ ہے

اور درحقیقت وہ سرے سے قرآن ہی نہ ہو یا ہو تو منسوخ ہو۔ اس شرط کے پیش نظر اب اگر کوئی پیش کرتا تو قطعیت اور یقین کے ساتھ اور وہ بھی جب اپنے موافق دو گواہ پالیتا۔ اور جو شخص اپنی یادداشت پر دو گواہ بھی نہ پاتا اسے خود ہی اس بات کا احساس و اعتراض ہو جاتا کہ واقعہ یہ اگر آیت قرآنی ہوتی تو ہزاروں صحابہ میں سے کم از کم دو آدمی تو میرے مؤید ضرور مل جاتے جب اور کوئی اسے آیت قرآنی نہیں کہتا تو یقیناً یہ میرے ہی حفظ وطن کی خطا ہے۔

علاوہ ازیں دو شاہدوں کی شرط والے عام قانون کے باعث ہر بیان کی تنقید و تنقیح سہل ہو گئی کوئی عظیم شخصیت بھی اپنے بیان پر دو شاہد نہ پیش کر سکی تو قانون عام کے تحت اسے رد کرنے میں جامعین کو کوئی تکلف نہ تھا۔ نہ اس شخصیت کو اپنے بیان کے عدم قبول پر کسی رد و کد کی گنجائش۔

الغرض صحابہ کرام اس طرز تنقیح کے باعث آئندہ کے کسی ادعا سے مبنی بظن و سہو سے اصولی طور پر مامون و مطمئن ہو گئے۔ اور مدعیان نقص کے فتنوں کی بھی اسی دور میں قانونی پیش بندی ہو گئی۔ البتہ عنادِ محض کا کسی دور میں کوئی علاج بخویر نہ ہو سکا۔

کیا تدوین ثانی بدعت ہے؟

علامہ ابن حجر عسقلانی فرماتے ہیں  
حضرت ابو بکر صدیق رضی اللہ

تعالیٰ عنہ نے جمع قرآن کی جو خدمت انجام دی ہے اس پر بعض روافض کو یہ اعتراض سوچا ہے کہ ان کے لیے وہ کام کیسے روا ہو جو رسول اللہ صلی اللہ تعالیٰ علیہ وسلم نے نہیں کیا؟

پھر اس کا جواب تحریر فرماتے ہیں کہ انہوں نے جو کچھ کیا اس جائز و مستحسن اجتہاد کے پیش نظر کیا جو اللہ کی کتاب اس کے رسول، ائمہ مسلمین اور عام مومنین کے لیے کھلائی اور خیر خواہی کے جذبے کے تحت تھا خود نبی کریم صلی اللہ تعالیٰ علیہ وسلم نے کتابت قرآن کی اجازت دی۔ اور اس کے ساتھ غیر قرآن کو لکھنے سے منع فرمایا۔ پھر

حضرت ابو بکر نے کوئی نئی چیز نہ لکھوائی بلکہ اسی کو لکھنے کا حکم دے دیا جو عہد رسالت میں لکھا جا چکا تھا۔ جیسا کہ حضرت زید نے یہاں تک احتیاط برتی کہ آخر براءت کی آیتیں اس وقت تک نہ لکھیں جب تک انہیں تحریری شکل میں نہ ملیں۔ حالانکہ یہ آیتیں خود انہیں دوسرے لوگوں کو یاد تھیں۔ مزید فرماتے ہیں۔

اگر صاحب انصاف حضرت ابو بکر کا عمل تدوین نگاہ غور سے دیکھے تو قطعاً یہ فیصلہ کرے گا کہ یہ تدوین قرآن ان کے فضائل میں شمار کی جائے گی۔ اور یہ تو ان کے عظیم فضل و کمال کا اعلان کر رہی ہے اس لیے کہ رسول اللہ صلی اللہ تعالیٰ علیہ وسلم کا فرمان ہے جس نے اسلام میں کوئی اچھا طریقہ ایجاد کیا تو اسے اس ایجاد کا ثواب اور اس پر عمل کرنے والوں کا ثواب ملے گا۔ (مسلم شریف) لہذا صدیق اکبر کے بعد روز قیامت تک جو بھی جمع قرآن کا کام کرے حضرت صدیق کو اس کا اجر ملتا رہے گا۔

وإذا تأمل المنصف ما فعله أبو بكر من ذلك جزم بأنه يعد من فضائله وبنوہ بعظیم منقبته لشبوت قوله صلى الله تعالى عليه وسلم من سنَّ في الإسلام سنة حسنة فله أجرها وأجر من عمل بها فما جمع القرآن أحد بعداه إلا وكان له مثل أجره إلى يوم القيامة.

(فتح الباری ج ۹ ص ۱۰)

حضرت زید بن ثابت رضی اللہ تعالیٰ عنہ کی مذکورہ الصدر تفصیل سے بھی واضح ہے کہ اس اعتراض کا جواب تو اسی وقت دے دیا گیا جب فاروق اعظم نے اس کے جواز پر یوں استدلال کیا کہ "هو والله خير" صدیق اکبر نے بھی یہی فرمایا "بخدا کام تو اچھا ہی ہے!" جس سے یہ معلوم ہوا کہ جو کام اچھا ہو کسی دور میں بھی کیا جاسکتا ہے۔ ابن بطال فرماتے ہیں۔ اس سے معلوم ہوا کہ جب کوئی دلیل قرینہ موجود نہ ہو تو فعل رسول سے وجوب اور ترک سے حرمت ثابت نہیں ہوگی۔

وذلك على ان فعل الرسول اذا تجرد عن القرآن وكذا ان ذكره لا يدل على وجوب وتحريم.

(فتح الباری ج ۹ ص ۱۰)

منکرین فضائل اعمال خیر میں اسی طرح کے شیطانی خیالات و اعتراضات پیش کیا کرتے ہیں ورنہ ابھی آپ نے مسلم شریف کی حدیث ملاحظہ کی کہ رسول اللہ صلی اللہ تعالیٰ علیہ وسلم نے ہمیشہ کے لیے نیک کاموں کی ایجاد اور ان پر عمل کرنے کی اجازت بلکہ ترغیب دی ہے۔

بہر حال جمع قرآن صدیق اکبر کا زبردست کارنامہ اور امت مسلمہ پر ان کا احسان عظیم ہے جو رہتی دنیا تک ان کے فضائل و محاسن میں شمار کیا جائے گا۔ امیر المؤمنین حضرت علی مرتضیٰ کرم اللہ تعالیٰ وجہہ الکریم نے تدوین قرآن میں حضرت صدیق اکبر کی فضیلت و اولیت کا برملا اعتراف کیا ہے۔

ابن سعد، ابو یعلیٰ (مسند میں) ابو نعیم (معرفہ میں) حیثمہ ابن ابی داؤد (فضائل اصحاب) فی المصاحف میں) اور ابن مبارک حضرت علی مرتضیٰ رضی اللہ تعالیٰ عنہ سے بسند حسن راوی ہیں۔

مصاحف میں سب سے زیادہ عظیم اجر حضرت ابو بکر کا ہے۔ ابو بکر پر اللہ کی رحمت ہو یہ پہلے شخص ہیں جنہوں نے کتاب اللہ کی تدوین فرمائی۔

قال۔ اعظم الناس فی المصاحف اجرا ابو بکر۔ رحمۃ اللہ علی ابی بکر هو اول من جمع کتاب اللہ۔ (کنز العمال ج ۱ ص ۲۰۹ فتح الباری ج ۹ ص ۹)





## عہد عثمانی

اور

## قرآن کی تدوین ثالث

**اختلاف لغات** جیسے اردو کے بعض محاورات و الفاظ میں خود فصحاء اہل زبان کا اختلاف ہے اسی طرح مختلف قبائل عرب کا عربی زبان میں بہت کچھ اختلاف تھا مثلاً جس کلمہ مضارع کا عین ماضی میں منکسر ہو اس کی علامات مضارع ا. ت. ن کو غیر اہل حجاز کسرہ دیتے۔ اسی طرح علامت مضارع ہی کو جب کہ اس کے بعد کوئی دوسری یا ہو۔ اس لیے وہ تَعْلَمُ کو تَعْلَمُ یَقِظُ کو یَقِظُ بولتے۔ در شرح کافہ للرضی ص ۱۸۷ ج ۲ مطبوعہ نو لکھنؤ ۱۳۴۹ھ

بنی ہذیل حقی کو عتیٰ کہتے۔ اہل مدینہ کے یہاں تابوت کا تلفظ تابوہ تھا بنی قیس کا بن تانیش کے بعدش بولتے ضویبک کی بجائے ضویبکیش کہتے۔ اسی طرح طریق تلفظ کو نکشہ قیس سے تعبیر کیا جاتا۔ بنی تمیم "ان" ناصبہ کو "عن" کہتے۔ اسی طرح ان کے نزدیک لیس کے مشابہ "ماولا" مطلقاً عامل نہیں "ماہذا بشوا" ان کے لغت پر "ماہذا بشوا" ہوگا۔ اس طرح کے بہت سے اختلاف تھے۔

یوں ہی طزادا مثلاً تغنیم و ترقیق (پڑا اور باریک پڑھنا) ادغام اظہار اِمالہ تحقیق ہمزہ تخفیف ہمزہ وغیرہ میں اختلاف تھا۔

قرآن کریم پہلے ایک زبان، زبان قریش میں نازل ہوا جیسا کہ حضرت عثمان کی حدیث میں آ رہا ہے۔ اور فاروق اعظم کے ارشاد سے بھی معلوم ہوتا ہے۔ ابن الانباری نے وقف میں، ابو داؤد نے سنن میں اور خطیب نے تاریخ میں حضرت کعب بن مالک رضی اللہ تعالیٰ عنہ سے روایت کی ہے کہ حضرت عمر نے ایک شخص

کو "لَيْسَ جُنْدُهُ عَتَىٰ حَيْنٍ" پڑھتے ہوئے سنا تو فرمایا تمہیں یہ کس نے پڑھا یا؟  
عرض کیا حضرت ابن مسعود نے۔ فاروق اعظم نے اس کی اصلاح فرمائی "لَيْسَ جُنْدُهُ  
حَتَّىٰ حَيْنٍ" پھر حضرت ابن مسعود کو خط لکھا۔

تمہیں بعد سلام معلوم ہو کہ اللہ نے  
قرآن نازل فرمایا تو اسے "قرآن عربی بین"  
فرمایا۔ اور اس قبیلہ قریش کی زبان میں  
اتارا۔ تو میرا یہ خط پانے کے بعد تم،  
لوگوں کو زبان قریش کے مطابق قرآن  
پڑھاؤ۔ قبیلہ ہذیل کی زبان میں نہ  
پڑھاؤ۔

سلام عليك اما بعد۔ فان  
الله انزل القرآن فجعله قرآنا  
عربيا مبينا۔ وانزله بلغة هذا  
الحي من قریش۔ فاذا انتاك  
كتابي هذا فأتريه الناس  
بلغة قریش ولا تقرهم بلغة  
هذيل۔ (کنز العمال ج ۱ ص ۲۸۵)

فتح الباری ج ۹ ص ۷۰ حوالہ ابوداؤد

مگر ابتداءً جبکہ مختلف قبائل عرب اسلام میں نئے نئے داخل ہو رہے تھے  
اور ان میں بوڑھے بچے، جوان، مرد، عورت، خواندہ، ناخواندہ سمجھی سمجھے، تو ایسی  
حالت میں سب کے لیے زبان قریش کی پابندی اپنے قبیلہ کی زبان اور طریق ادا  
کا ترک بہت دشوار تھا۔ اگر سب کے لیے یہ پابندی لگا دی جاتی تو بہت کم  
لوگ قرآن سیکھ پاتے، حالانکہ احکام دین کی اشاعت کے پیش نظر قرآن کی بھی  
تعلیم و اشاعت ضروری تھی، اس لیے رسول اللہ صلی اللہ تعالیٰ علیہ وسلم نے خداوند  
کریم سے دعائے تسہیل کی۔ فرماتے ہیں۔

باری تعالیٰ کی طرف سے مجھے پیغام ملا  
کہ ایک حرف (زبان) پر قرآن پڑھوں  
میں نے بارگاہ ایزدی میں رجوع کیا  
کہ میری امت پر آسانی فرما دوسری بار  
جواب ملا: دو زبانوں پر پڑھو، میں نے پھر

ارسل الی ان اقرأ  
القرآن علی حرف، فرددت  
الیہ ان ہون علی امتی  
فرد الی الثانیة، اترء  
علی حرفین فرددت الیہ

ان ہوں علی امتی، فرداً  
 الی الثالثة اقراء علی  
 سبعة احرف، ولك بكل  
 ردة رد تکہا مسئلة تسألینہا  
 فقلت اللهم اغفر لامتی  
 اللهم اغفر لامتی، و آخرت  
 الثالثة لیوم یرغب  
 الی الخلق کلہم حتی  
 ابراہیم علیہ السلام.

(مسلم شریف)

اس کی بارگاہ میں رجوع کیا کہ میری امت پر  
 آسانی فرما تیسری بار جواب آیا سات زبانوں  
 پر پڑھو اور ہر بار کی مراجعت و جواب کے  
 بدلے تمہیں مجھ سے ایک دعا کرنے کا حق دیا  
 جاتا ہے (جو قبول ہوگی تو تین بار کے بدلے  
 تین دعا اور اس کی مقبولیت حضور کو دی  
 گئی) میں نے عرض کیا خداوند! میری امت  
 کی مغفرت فرما خداوند! میری امت کی مغفرت  
 فرما اور تیسری دعا میں نے اس دن کے لیے اٹھا  
 رکھی جس دن ساری مخلوق میری مشتاق و اور  
 میری شفاعت کی طالب ہوگی) یہاں تک  
 کہ (ذوالعزم پغیر) حضرت ابراہیم علیہ السلام  
 (جو بعد سردر کائنات تمام انبیا و رسل سے  
 افضل ہیں علیہ و علیہم الصلوٰۃ والسلام)

حضرت ابن مسعود رضی اللہ تعالیٰ عنہ سے روایت ہے رسول اللہ صلی اللہ  
 تعالیٰ علیہ وسلم نے فرمایا: انزل القرآن علی سبعة احرف۔ (مشکوٰۃ کتاب العلم  
 فصل ثانی) قرآن سات حرفوں (زبانوں) پر نازل فرمایا گیا۔  
 ملا علی قاری رحمۃ اللہ علیہ فرماتے ہیں۔

علامہ ابن حجر نے فرمایا:۔ حدیث  
 کا پہلا جملہ (عبارت مذکورہ) اکیس  
 صحابہ سے مروی ہے، اسی وجہ  
 سے ابو عبیدہ نے نص فرمایا ہے کہ  
 یہ حدیث معنی متواتر ہے، اور اس

قال ابن حجر۔ الجملة  
 الاولى جاءت من احد و  
 عشرین صحابياً ومن ثم نص ابو  
 عبیدہ علی انہا متواترة اسی معنی  
 واختلفوا فی معناها علی اربعین

فتولا۔ (مرقاۃ المفاتیح شرح مشکوٰۃ  
المصابیح ج ۱ ص ۲۲۳) کے معنی کی تعیین میں چالیس مختلف اقوال ہیں۔

شیخ محقق شاہ عبدالحق محدث دہلوی علیہ الرحمہ فرماتے ہیں۔  
اکثر براندہ کہ مراد بان ہفت لغت  
است کہ در عرب مشہور است و مشہور  
بفصاحت بودند و آل لغت قریش و  
طے و ہوازن و اہل یمن و ثقیف و ہذیل  
و بنی تمیم است۔  
(اشعۃ اللمعات ج ۱ ص ۱۶۶)

اکثر حضرات کا قول یہ ہے کہ سات  
حرفوں سے مراد وہ سات زبانیں ہیں جو  
عرب میں مشہور تھیں اور جن کے فصیح ہونے  
کی شہادت موجود ہے۔ وہ قریش، طے  
ہوازن، اہل یمن، ثقیف، ہذیل، اور  
بنی تمیم کی زبانیں ہیں۔

اذن باری مل جانے کے بعد لوگوں کو ان سات زبانوں پر قرآن پڑھنے  
کی اجازت دی گئی بلکہ خود رسول اللہ صلی اللہ تعالیٰ علیہ وسلم ان زبانوں پر لوگوں  
کو قرآن کی تعلیم دیا کرتے۔ اسی لیے عہد رسالت میں متعدد واقعات اس طرح  
کے پیش آئے کہ ایک شخص کی قراءت کو دوسرا شخص اپنی قراءت کے مخالف پا کر  
اس سے بحث کر بیٹھا۔ اور معاملہ بارگاہ رسالت تک جا پہنچا تو سرکار نے دونوں کی  
تصدیق فرما کر بتایا کہ قرآن کی تلاوت میں رخصت اور آسانی دی گئی ہے۔

فاروق اعظم حضرت عمر رضی اللہ تعالیٰ عنہ بیان فرماتے ہیں کہ میں نے  
ہشام بن حکیم کو سورہ فرقان کی قراءت کرتے ہوئے سنا۔ ان کی قراءت  
اس کے مخالف تھی جو میں پڑھتا تھا اور جسے رسول اللہ صلی اللہ تعالیٰ  
علیہ وسلم نے مجھے پڑھایا تھا۔ اس لیے یہ مخالفت قراءت سن کر مجھے غصہ  
آیا اور قریب تھا کہ میں ہشام پر جلدی کروں، پھر میں نے انہیں اتنی  
مہلت دی کہ وہ نماز سے فارغ ہو گئے۔ پھر ان کے گلے میں ان کی چادر  
ڈالے ان کو پکڑ کر رسول اللہ صلی اللہ تعالیٰ علیہ وسلم کے پاس لایا میں  
نے عرض کیا۔ یا رسول اللہ میں نے اس سے سنا کہ وہ سورہ فرقان اس

قراءت کے خلاف پڑھ رہا ہے جو آپ نے مجھے پڑھائی ہے۔ سرکار نے فرمایا: اسے چھوڑ دو۔ اُن سے فرمایا پڑھو۔ انہوں نے پھر اسی طرح پڑھا جس طرح پڑھتے ہوئے میں ابھی سن چکا تھا۔ رسول اللہ صلی اللہ تعالیٰ علیہ وسلم نے فرمایا: یوں ہی نازل ہوئی ہے۔ پھر مجھ سے فرمایا: تم پڑھو! میں نے بھی پڑھا تو فرمایا اسی طرح نازل ہوئی ہے۔

ان هذا القرآن انزل  
 علی سبعة احرف فاقرا واما  
 یہ قرآن سات حرفوں پر  
 نازل ہوا ہے تو جو آسان ہو  
 پڑھو۔

(بخاری ج ۲ ص ۲۷۷، مسلم بالفاظہ ج ۱ ص ۲۷۲، سند امام احمد ج ۱ ص ۷۶۹، تفسیر ابن جریر ج ۱ مقدمہ)  
 ارشاد ساری میں علامہ قسطلانی لکھتے ہیں۔

اس طرح کا واقعہ متعدد صحابہ کے درمیان پیش آیا۔ حضرت عمر  
 و ہشام ہی کی طرح ابی بن کعب کا عبداللہ بن مسعود کے ساتھ سورہ نخل  
 میں حضرت عمر و ابن العاص کا ایک آیت قرآنی میں ایک اور شخص کے  
 ساتھ اور حضرت ابن مسعود کا آل حم کی ایک سورہ میں ایک شخص کے ساتھ  
 اختلاف ہوا۔ (بخاری ج ۱ ص ۳۶۱) و حاکم قسطلانی ج ۲ ص ۳۶۱  
 واضح رہے کہ زبانوں کے اختلاف سے اصل معانی میں کوئی تبدیلی نہ ہوتی  
 سب کا معنی ایک تھا۔ جلیل القدر تابعی حضرت ابن ہشام زہری سے مروی ہے۔

بلغنی ان تلك السبعة الاحرف  
 اسماہی فی الامر تکون واحدا  
 لا تختلف فی حلال و حرام۔  
 (بخاری و مسلم مشکوٰۃ شریف ج ۱ ص ۱۹۲)

مرقاۃ میں ہے۔

قال کثیرون من الائمة انما  
 بہت سے ائمہ نے فرمایا ہے کہ

لفظ کو اس کے ہم معنی لفظ سے تبدیل کرنے کا جواز صرف ایک رخصت تھی۔ اس بنا پر کہ بہت سے لوگوں کے لیے ایک ہی لفظ کی تلاوت مشکل تھی۔ کیونکہ کتابت، ضبط اور نحتی حفظ کا طریقہ وہ نہیں جانتے تھے۔ قرشی پر تخفیف ہمزہ اور یمنی پر ترک تخفیف شاق تھا۔ اسی لیے اپنی زبان و لغت میں قراءت کی آسانی بخشی گئی پھر جب کتابت و حفظ کی سہولت ہو گئی اور عذر جاتا رہا تو یہ رخصت نہ رہی ہیں کہتا ہوں اس میں ہمارے مذہب کے اس قول معتمد کا اشارہ ملتا ہے کہ اگر مصلیٰ سے ایسی قراءت ہو گئی جس سے معنی نہ بدلا تو نماز فاسد نہ ہوگی۔

كان ذلك اى جواز تغيير اللفظ بمرادفه رخصة. لما كان يتعسر على كثير منهم التلاوة بلفظ واحد لعدم علمهم بالكتابة والضبط واتقان الحفظ فالقرشي ليشق عليه تخفيف الهجزة واليميني تركه فلذلك سهل على قبيلة ان تقرأ بلغتها. ثم نسخ بزوال العذر وتيسير الكتابة والحفظ. قلت وفيه ايماء الى المعتمد من مذہبنا ان المصلى اذا قرأ ما لم يغير المعنى لم يفسد صلاته.

(ج ۱ ص ۲۲۲)

علامہ قسطلانی فرماتے ہیں۔

اباحت مذکورہ کی نوعیت یہ نہ تھی کہ آدمی اپنی خواہش کے مطابق کلمہ کو اس کے مرادف سے بدل لے۔ بلکہ معاملہ رسول اللہ صلی اللہ تعالیٰ علیہ وسلم سے سماع پر موقوف تھا جیسا کہ حضرت عمر اور حضرت ہشام رضی اللہ تعالیٰ عنہما کے الفاظ سے اشارہ ملتا ہے۔ انہوں نے فرمایا "اقرأني النبي صلى الله تعالى عليه وسلم مجھے نبی صلی اللہ تعالیٰ علیہ وسلم نے ایسا پڑھایا" اور اگر ہم یہی مان لیں کہ ہم معنی لفظ سے تبدیلی کی عام اجازت تھی، اگرچہ رسول اللہ صلی اللہ تعالیٰ علیہ وسلم سے سماع حاصل نہ ہو تو بھی حضرت عثمان رضی اللہ تعالیٰ عنہ کے زمانے

میں جب صحابہ کرام کا اس قراءت پر اجماع ہو گیا جو قرآن کے آخری دورہ رمضان میں ثابت رہی تو اب وہ اباحت تبدیل ختم ہو گئی۔

(ارشاد الساری ج ۷ ص ۳۶۱ مطبوعہ نولکشور لکھنؤ)

البتہ یہ بات تنقیح طلب ہے کہ عہد رسالت ہی میں اباحت تبدیل ختم، اور ایک لغت پر قراءت قرآن کی پابندی ہو گئی یا بعد میں ہوئی۔ بعض علما اس کے قائل ہیں کہ عہد عثمانی میں پابندی ہوئی۔ اور اکثر علما کا قول یہ ہے کہ عہد رسالت ہی میں پابندی ہو گئی تھی۔ اسی کو قاضی ابوبکر بن الطیب، علامہ ابن عبدالبر، علامہ ابن العربی وغیرہم نے اختیار کیا ہے کیونکہ ابتدائے امر میں جب اختلاف لغات کے باعث لوگوں کے لیے ایک طریقہ اور ایک لغت کی پابندی دشوار تھی تو ہر ایک کو اپنے طریقہ لغت پر تلاوت کی رخصت دی گئی۔ پھر جب معاملہ ضبط کے تحت آ گیا، زبانوں کی مشق ہو گئی، اور ایک طرز لغت کی پابندی پر لوگ قابو پائے تو عہد رسالت کے آخری رمضان میں حضرت جبریل علیہ السلام نے رسول اللہ صلی اللہ تعالیٰ علیہ وسلم کے ساتھ "دوبارہ" دورہ قرآن کیا دورہ اخیرہ کی قراءت پر معاملہ ثابت و مستقر ہو گیا تو خدا ہی کی طرف سے اسی طرز مقرر کی پابندی واجب اور گذشتہ رخصت ختم کر دی گئی۔ (ارشاد الساری ج ۷ ص ۳۶۱)

فاروق اعظم کا حضرت ابن مسعود کو قراءت پڑھنے سے باز رکھنا بھی اس بات کی دلیل ہے کہ سابقہ رخصت ختم، اور زبان قریش کی پابندی لازم ہو چکی تھی مگر حضرت ابن مسعود کو خیر نہ تھی۔ اس لیے فاروق اعظم نے ان کو متنبہ فرمایا۔ بہر حال اگر یہی مان لیا جائے کہ ایک لغت کی پابندی عہد عثمانی میں ہوئی تو بھی یہ اعتراض بالکل بے جا اور معاندانہ ہے کہ قرآن سات لغات میں تھا اب ایک ہی لغت میں ہے تو اکثر قرآن ضائع ہو گیا۔ (واعیاذ باللہ) بہت سی احادیث اور کثیر اقوال محققین سے یہ ثابت ہوتا ہے کہ زبان قریش کے علاوہ دیگر لغات پر قراءت محض ایک رخصت تھی جس کی بنیاد مخصوص

حالات و اسباب پر کھتی۔ لہذا ان حالات و اسباب اور مصلحتوں کے ختم ہو جانے کے باعث اگر وہ مخصوص رخصت بھی ختم کر دی گئی تو اس سے قرآن کے کسی حصے کا ضیاع کیسے لازم آیا؟۔ میں کہتا ہوں بطور تنزیل اگر بڑی مان لیا جائے کہ قرآن پہلے زبان قریش میں نازل ہوا۔ پھر تیسرا اسات لغات پر اترا۔ مگر جب سرکار کے آخری رمضان میں حضرت جبریل نے قرآن کا دوبارہ دور کیا اور دورہ اخیرہ کی قراءت ثابت و مستقر ہو گئی۔ اور باقی زبانیں اس دورہ میں نہ رہیں۔ تو یہ خود اس بات کی دلیل ہے کہ قرآن کامل اور سب کا مرجع و معتمد یہی ہے جو اس دورہ میں ثابت رہا۔ اور پہلے جو کچھ تھا وہ انقضا کی ضرورت یا کسی بھی مصلحت کے سبب منسوخ ہو گیا۔ چاہے بالعموم لوگوں کو اس کی خبر ہو یا نہ ہو۔ اب سابقہ رخصت پر عمل سے اسی وقت روکا جائے یا بعد میں اس کی ضرورت سمجھی جائے۔ بہر حال اصل قرآن تو دورہ اخیرہ کا ثابت شدہ قرار پایا۔ اگر معاذ اللہ اس کا کوئی حصہ آج نہ ہوتا تو کوئی ضیاع قرآن کہنے کی جسارت کرتا، مگر قرآن منسوخ کے باقی نہ رہنے کو اکثر قرآن کا ضیاع وہی کہہ سکتا ہے جس کی عقل میں فتور ہو اور جسے نسخ و ضیاع کے معنی میں بھی کوئی تمیز نہ ہو۔

یہ بھی ذہن نشین رہے کہ نسخ کوئی عیب نہیں بلکہ اس کی حقیقت صرف اتنی ہے کہ کوئی حکم یا تلاوت یا دونوں ایک مخصوص مدت کے لئے ہوں خواہ پہلے اس مدت کا اعلان نہ ہو اور جب وہ مدت پوری ہو جائے تو وہ حکم یا تلاوت یا دونوں اٹھالیے جائیں۔ لوگ اس معاملہ کی تعبیر جس لفظ سے بھی کریں مگر ظاہر ہے کہ مذکورہ حقیقت میں ہرگز کوئی عیب نہیں۔ و تعالیٰ اللہ عن ذلك علواً کبیراً۔

تدوین ثالث کے اسباب و محرکات | اس تفصیلی اور ضروری تمہید کے بعد تدوین ثالث کے اسباب و محرکات کا سمجھنا آسان ہو گیا۔ مذکورہ رخصت خواہ زمانہ ذوالنورین



تک باقی رہی ہو۔ یا عہد رسالت میں ہی ختم ہو گئی ہو اور بلاد و امصار میں پھیلے ہوئے تمام مسلمانوں کو اس کی اطلاع نہ ملی ہو۔ بہر تقدیر عہد عثمانی میں ایک سنگین صورت حال پیش آئی۔ ایک طرز ادا والا اپنی ہی قراءت کو صحیح اور دوسرے کی قراءت کو غلط سمجھنے لگا اس پر آپس میں جنگ و جدال اور زور و دوا کو بے تک کی نوبت پہنچی۔

عمارہ بن غزیہ کی روایت میں ہے۔

ان حذیفة قدم من  
غزوة فلم یدخل بیتہ حتی  
اتی عثمان فقال یا امیر المؤمنین  
ادرك الناس قال وما ذ لك؟  
قال غزوت فرج ارمينية  
فاذا اهل الشام یقرأون بقراءة  
ابی بن کعب ویاتون بما لم  
یسع اهل العراق، واذا  
اهل العراق یقرأون بقراءة  
ابن مسعود فیاتون بما لم  
یسع اهل الشام فیکفر  
بعضهم بعضا.

حضرت حذیفہ ایک جنگ سے واپس  
آئے تو گھر جانے سے پہلے حضرت عثمان  
کے پاس حاضر ہوئے اور عرض کیا۔ اے  
امیر المؤمنین! لوگوں کو کھامیے۔ فرمایا۔  
کیا بات ہے؟ کہا میں سرحد ارمینیہ کی  
لڑائی میں شریک ہوا تو دیکھا کہ شام والے  
ابی بن کعب کی قراءت پر قرآن پڑھتے  
ہیں جسے اہل عراق نے نہیں سنا۔ اور  
عراق والے ابن مسعود کی قراءت پر  
پڑھتے ہیں جسے اہل شام نے نہیں سنا  
تو ایک دوسرے کی تکذیب کرتا ہے۔

(عمدة القاری للعینی ج ۲۰ ص ۱۸ ارشاد الساری ج ۷ ص ۳۵۸)

خود حضرت عثمان کے یہاں بھی اس طرح کا اختلافی مقدمہ پہنچا۔ ابن اشہ  
نے ابو قلابہ سے بطریق ایوب روایت کی ہے۔ انہوں نے فرمایا۔ بنی عامر کے اشہ  
بن مالک نامی ایک شخص نے مجھ سے بیان کیا کہ حضرت عثمان کے زمانے میں لوگوں  
نے قرآن کے بارے میں اختلاف کیا یہاں تک کہ لڑنے اور معلمین ایک دوسرے سے  
جنگ کر بیٹھے۔ معاذ حضرت عثمان تک پہنچا تو انہوں نے فرمایا۔

عندی تکذوبون بہ و  
تلحنون فیدہ من نأی عافی  
کان اشد تکذیباً واكثر لحناً.  
(انقان ج ۱ ص ۶۱)

میرے یہاں تم اس میں جھٹلاتے  
اور اس میں غلطی کرتے ہو تو جو مجھ سے  
دور ہیں وہ تو تم سے بھی زیادہ تکذیب  
اور غلطی میں مبتلا ہوں گے۔

یہ ایک فتنے کی ابتدا تھی جس کا انجام بڑا ہی خطرناک اور اندوہ ناک ہو سکتا  
تھا اس لیے حضرت عثمان ذوالنورین رضی اللہ تعالیٰ عنہ نے اس کے دفاع کے  
لیے ممتاز صحابہ کرام کو جمع کر کے مشورہ کیا۔ اور اپنی رائے پیش کی جس پر تمام  
حضرات نے فیصلہ کر دیا کہ اب ضروری ہو گیا ہے کہ تمام قبائل عرب بلکہ ساری دنیا  
کو ایک لغت پر جمع کر دیا جائے اور زبان نزول کے مطابق قرآن کے متعدد نسخے  
تیار کرا کے دیار و امصار میں بھیج دیے جائیں اور سب کے لیے اسی کی پابندی  
ضروری قرار دی جائے۔

**تدوین ثالث کی کیفیت**

تدوین اول کی کیفیت بس یہ تھی کہ پورا قرآن  
لکھ لیا گیا تھا۔ تمام سورتوں۔ اور تمام سورتوں  
کی جملہ آیات کے درمیان ترتیب نہ تھی۔ تدوین ثانی میں ہر سورہ کی تمام آیات ترتیب  
سے لکھی گئیں۔ اور الگ الگ سورتوں پر مشتمل صحیفے تیار ہو گئے۔ مگر خود سورتوں کے  
درمیان باہمی ترتیب قید تخریر میں نہ آسکی۔ اس لیے عہد عثمانی میں قرآن کے متعدد  
نسخے تیار کرانے کے ساتھ یہ بھی ملحوظ رکھا گیا کہ قرآن کی ایک تیسری تدوین ہو جائے  
جس میں سورتوں کی باہمی ترتیب بھی ہو۔ اور جو قرآن الگ الگ سورتوں پر  
مشتمل "صحیفوں" کی شکل میں ہے۔ اسے ایک "صحف" کی شکل دے کر پورے  
قرآن کی یکجا شیرازہ بندی کر دی جائے۔

ابن سعد، بخاری، ترمذی، نسائی، ابن ابی داؤد، ابن الانباری، ابن حبان  
اور بیہقی نے حضرت انس بن مالک سے تدوین ثالث کی تفصیل یوں روایت  
کی ہے۔

حضرت حذیفہ بن الیمان شام و عراق والوں کے ساتھ مل کر ارمینیا و آذربائیجان کی فتح میں جنگ کر رہے تھے۔ جب انہوں نے قراءت قرآن میں لوگوں کا اختلاف دیکھا تو گھبرا اٹھے۔ معرکہ کے بعد حضرت عثمان رضی اللہ تعالیٰ عنہ کی خدمت میں حاضر ہوئے اور عرض کیا: امیر المؤمنین! اس امت کو وہ وقت آنے سے پہلے بھٹا میے جبکہ یہ امت بھی یہود و نصاریٰ کی طرح کتاب اللہ میں اختلاف کرنے لگے۔ حضرت عثمان نے ام المؤمنین حضرت حفصہ بنت عمر رضی اللہ تعالیٰ عنہم کے پاس کہلا بھیجا کہ صدیقی صحیفے بھیجیے ہم وہ صحیفے مصاحف میں نقل کر کے اصل آپ کو واپس کر دیں گے۔ ام المؤمنین حضرت حفصہ نے بھیج دیے۔ امیر المؤمنین حضرت عثمان ذوالنورین رضی اللہ تعالیٰ عنہ نے زید بن ثابت، عبداللہ بن زبیر، سعید بن العاص اور عبدالرحمن بن حارث بن ہشام رضی اللہ تعالیٰ عنہم کو نقل قرآن کی خدمت سپرد کی جسے ان حضرات نے پایہ تکمیل تک پہنچایا۔ حضرت عثمان رضی اللہ تعالیٰ عنہ نے تمینوں قرشی حضرات سے فرمایا، جب تمہارا اور زید بن ثابت کا قرآن کی کسی آیت میں اختلاف ہو تو اسے زبان قریش کے مطابق قلم بند کرو۔ اس لیے کہ قرآن ان ہی کی زبان میں اتر ہے ان حضرات نے ایسا ہی کیا۔

جب مصاحف میں صحیفوں کی نقل ہو گئی تو حضرت عثمان نے ام المؤمنین حضرت حفصہ کو وہ صحیفے واپس کر دیے اور تدوین شدہ مصاحف میں سے ایک ایک

لہ ابن ابی داؤد سے زہری سے روایت کی ہے۔

مجھے سالم بن عبداللہ بن عمر رضی اللہ	اخبرنی سالم بن عبد اللہ
تعالیٰ عنہم نے خبر دی کہ مروان آدمی بھیج	ان مروان کان یرسل الی
کہ حضرت حفصہ سے ان صحیفوں کو مانگا	حفصۃ یسألہا الصحف
کرتا تھا وہ دینے سے انکار فرماتی رہیں۔	التی کتب فیہا القرآن فتابی
جب ان کی وفات ہو گئی۔ اور ہم ان کے	حفصۃ ان تعطیہ ایہا۔

بقیہ اگلے صفحہ

مصحف ہر اہم اسلامی شہر میں بھیج دیا۔  
فتح الباری میں ہے۔ یہ تدوین ۲۵ھ میں حضرت عثمان کی خلافت کے  
دوسرے یا تیسرے سال ہوئی۔ (ج ۹ ص ۱۴)

ترمذی کی روایت میں یہ واقعہ مزید ہے کہ حضرت ابن شہاب زہری  
نے فرمایا "تابوت" اور "تابوہ" میں کاتبین کا اختلاف ہوا۔ قرشیوں نے تابوت کہا  
اور حضرت زید بن ثابت نے تابوہ۔ معاملہ حضرت عثمان کے پاس پہنچا تو انہوں  
نے فرمایا۔ تابوت لکھو، کیونکہ قرآن زبان قریش میں نازل ہوا۔ (کنز العمال ج ۱ ص ۲۸۲)  
کتاب المصاحف لابن ابی داؤد میں بطریق محمد بن سیرین روایت ہے کہ

(بقیہ صفحہ ۸۲)

وفن سے فارغ ہو کر لوٹے تو مردان نے  
حضرت عبداللہ بن عمر کے پاس قسم کے ساتھ  
یہ پیغام بھیجا کہ ان صحیفوں کو بھجیجیں عبداللہ  
بن عمر رضی اللہ تعالیٰ عنہما نے اس کے پاس  
بھیج دیے مردان نے ان صحیفوں کو چاک  
کر دیا۔ اور کہا یہ میں نے اس لیے کیا کہ  
ان میں جو کچھ ہے اس کی کتابت ہو چکی  
صحیفے یا ذکر لیے گئے۔ اب مجھے یہ اندیشہ  
ہوا کہ عرصہ دراز گزر جانے کے بعد  
کوئی "مصحف" کے بارے میں شکا  
کرے۔ یا کوئی کہے کہ صحیفوں میں کچھ  
ایسا حصہ تھا جس کی کتابت نہ ہوئی۔

فلما توفیت حفصۃ ورجعنا  
من دہنا ارسل مروان بالعزیمۃ  
الی عبد اللہ بن عمر لیرسل الیہ  
بتلك الصحف فارسل بھما  
الیہ عبد اللہ بن عمر فامر بھا  
مروان فشققت وقال مروان  
انما فعلت هذا لان ما فیہا  
قد کتب وحفظ بالصحف  
فخشیت ان طال بالناہس  
زمان ان یرتاب فی شان  
هذا المصحف مرتاباً ویقول انه  
قد کان فیہا نہی لمریکتب۔

(کنز العمال ج ۱ ص ۲۸۰)

تدوین ثالث میں بارہ آدمیوں نے نقل و املا کی خدمت انجام دی۔ مذکورہ چار حضرات کے علاوہ مزید پانچ حضرات کے نام متفرق طور پر کتاب ابن ابی داؤد میں ملتے ہیں۔ حضرت مالک بن انس کے دادا مالک ابن ابی عامر، کثیر بن اظہار، ابی بن کعب، انس بن مالک، عبداللہ بن عباس رضی اللہ تعالیٰ عنہم۔

ایک روایت میں اس طرح ہے کہ حضرت عثمان رضی اللہ تعالیٰ عنہ نے فرمایا: من اکتب الناس؛ سب سے زیادہ لکھنے والا کون ہے؟ لوگوں نے عرض کیا: کاتب رسول، زید بن ثابت۔ فرمایا: فامی الناس اعرب (اور اوضح) عربیت اور فصاحت میں سب سے بڑھ کر کون ہے؟ لوگوں نے کہا: سعید بن العاص میر المؤمنین نے فرمایا: سعید املا کر ائیں، اور زید لکھیں۔

معلوم ہوتا ہے کہ اولاً نقل کی خدمت ان ہی دو حضرات کے سپرد تھی۔ پھر آفاق عالم اسلامی میں بھیجے جانے والے مصاحف کی تعداد کا لحاظ کرتے ہوئے مزید دس آدمیوں کا اضافہ کیا گیا۔ (فتح الباری ج ۹ ص ۱۵۔ قسطلانی ج ۷ ص ۳۵۸)

حضرت ابن مسعود رضی اللہ تعالیٰ عنہ کو اس کا بڑا شکوہ تھا کہ انہیں کتابت مصاحف میں کیوں شامل نہیں کیا گیا۔ حالانکہ وہ زید سے زیادہ قدیم الاسلام، سن رسیدہ اور ذی علم ہیں۔ مگر معاملہ یہ تھا کہ حضرت ابن مسعود کو قرآن سننے اور کار تدوین مدینہ میں ہو رہا تھا، حضرت عثمان نے کتابت مصاحف کا فیصلہ ہو جانے کے بعد بلا تاخیر اس کی تکمیل کا عزم کر لیا۔ اور حضرت ابن مسعود کے پاس کو قرآن کسی بھی دور جگہ کے مقیم معزز صحابی کے پاس اطلاع بھیجئے، اور وہاں سے ان کی آمد کا انتظار کرنے میں حرج و تاخیر محسوس کی اس لیے انہیں اس خدمت میں شامل نہ کر سکے۔ پھر انہیں یہی عہدہ صدیقی کے صحیفوں کی نقل کرانی اور انہیں مصحف کی شکل دینی تھی، اس کے لیے مدینہ کے رہنے والے لوگ کافی تھے اور ان میں حضرت زید یقیناً زیادہ موزوں تھے، کیونکہ صدیقی صحیفے ان ہی کے لکھے ہوئے تھے، اور اس وقت سب کی موجودگی میں حضرات شیخین نے زید بن ثابت

رضی اللہ تعالیٰ عنہ کو یہ خدمت سپرد کی۔ اس بنیاد پر کہ وہ رسول اللہ صلی اللہ تعالیٰ علیہ وسلم کے کاتب وحی تھے۔ یعنی عہد رسالت ہی سے اس معاملہ میں ان کو ترجیح اور اولیت حاصل تھی۔ پھر اگر عہد عثمانی میں بھی انہیں اس خدمت کی سربراہی دے دی گئی تو کسی کو اعتراض کا کیا موقع؟ اس وقت اکابر صحابہ نے حضرت ابن مسعود کے پر زور شکوے کو ناپسند کیا۔ (فتح الباری ج ۹ ص ۱۶)

**تعداد مصاحف** مشہور یہ ہے کہ آفاق عالم اسلامی میں بھیجے جانے والے مصاحف کی تعداد پانچ تھی مگر ابن ابی داؤد نے بیان کیا ہے کہ میں نے حاکم سجستانی سے سنا کہ سات مصاحف بکھر گئے جن میں سے مکہ، شام، یمن، بحرین، بصرہ، کوفہ ایک ایک مصحف بھیج دیا گیا۔ اور ایک مدینہ میں رہا۔ (اتقان ج ۱ ص ۶۱)

**آیت احزاب** حضرت انس بن مالک سے تدریس ثالث کی مذکورہ تفصیلی حدیث کے بعد، امام بخاری وغیرہ محدثین نے حضرت ابن شہاب زہری سے مزید یہ روایت کی ہے۔

اخبرني خارجة بن زید بن ثابت سمع زید بن ثابت قال فقدت آية من الاحزاب حين نسخنا المصحف قد كنت اسمع رسول الله صلى الله عليه وسلم يقرأ بها فالتفتنا لها فوجدناها مع خزيمه بن ثابت الانصاري "من المؤمنين رجال صدقوا ما عاهدوا الله عليه" فالحقناها

مجھے خارجہ بن زید بن ثابت نے خبر دی، انہوں نے اپنے والد زید بن ثابت سے سنا، انہوں نے فرمایا۔ مصحف نقل کرتے وقت میں نے سورہ احزاب کی ایک آیت نہ پائی جسے میں رسول اللہ صلی اللہ تعالیٰ علیہ وسلم سے سنا کرتا تھا۔ اسے ہم نے تلاش کیا تو خزیمہ بن ثابت انصاری رضی اللہ تعالیٰ عنہ کے پاس پایا۔ تو اسے مصحف کے اندر سورہ احزاب میں اس کی جگہ پر شامل کر دیا۔ وہ آیت یہ تھی۔

فی سورۃہا فی المصحف۔ المؤمنین رجال صدقوا ما عاہدوا اللہ علیہ

اس حدیث سے بظاہر یہ معلوم ہوتا ہے کہ عہدِ صدیقی کی تدوین میں مذکورہ آیت احزاب چھوٹ گئی تھی۔ تیسری تدوین میں جب صحفِ صدیقی دوبارہ سامنے آئے تو حضرت زید نے ان صحیفوں میں آیت نہ پا کر اس کی تلاش شروع کی اور اس بات کی جستجو ہوئی کہ عہدِ رسالت کی لکھی ہوئی مل جائے۔ چنانچہ حضرت خزیمہ بن ثابت کے پاس ملی۔ پھر مصحفِ عثمانی میں اپنے مقام پر ثبت کی گئی۔

اس حدیث کے پیش نظر یہ معلوم ہوتا ہے کہ صحفِ صدیقی میں ایک آیت کی کمی رہ گئی تھی۔ پھر مخالفین اسلام نے دوسرا شبہہ یہ پیش کیا کہ ہو سکتا ہے مصحفِ عثمانی میں بھی کچھ چھوٹ گیا ہو۔ اس اعتراض کے کئی جواب دیے گئے ہیں۔

① سہو و نسیان، خاصہ انسان ہے۔ اس لیے ممکن ہے صحفِ صدیقی کی تدوین میں یہ آیت چھوٹ گئی ہو۔ مگر ان صحیفوں کو مرجعیت حاصل نہ تھی۔ لوگ زبانی طور پر حفاظ و قرا سے قرآن سیکھتے، ان صحیفوں سے نہیں۔ اس لیے قرآن کی قراءت تلاوت میں کوئی کمی نہ تھی۔ رسول اللہ صلی اللہ تعالیٰ علیہ وسلم نے صحابہ و حفاظ کو پوری سورہ احزاب سکھائی تھی۔ وہ صحابہ و حفاظ دوسرے لوگوں کو پوری سورہ پڑھاتے اور سکھاتے تھے اس لیے اس وقت ان صحیفوں میں ایک آیت کی کمی سے انسان کی خصوصیت نسیان کا ظہور تو ہوا مگر چونکہ قرآن کریم کا نگہبان رب العالمین ہے اس لیے اصل قرآن قراءت صحابہ و حفاظ میں کوئی کمی نہ آنے دی۔ البتہ جب کتابت اور مصحف کو مرجعیت حاصل ہونے والی تھی اور مصاحف اس غرض سے تیار ہو رہے تھے کہ لوگ انہیں پڑھیں گے۔ ان سے قرآن سیکھیں گے۔ اور یاد کریں گے تو حافظ حقیقی نے کاتب وحی حضرت زید کو یاد دلا کر کتابت کی بھی یہ کمی پوری کر دی۔ اور قرآن کی ایک آیت بھی نہ چھوٹی۔

مصحفِ عثمانی میں کسی آیت کے چھوٹنے کا احتمال ناقابل التفات ہے۔ کیونکہ اس کی تدوین و کتابت صرف حضرت زید تک محدود نہ تھی بلکہ اس میں

بارہ صحابہ کرام کی شمولیت تھی۔ پھر اس پر صحابہ کرام کا اجماع ہوا۔ جب کہیں اس کی اشاعت ہوئی، کیا یہ کسی عقل میں آنے والی بات ہے کہ قرآن کریم کی کوئی آیت چھوٹ جائے اور عظیم جماعت صحابہ و حفاظ میں سے کسی کو یاد نہ آئے، یا یاد آئے مگر سب خاموش رہ جائیں اور قرآن ناقص پر اجماع کر لیں؟ کیا صحابہ کی حرارت ایمانی، دینی معاملات میں ان کی جرأت بے باک اور ان کے جذبہ حق گوئی سے آشنا کوئی بھی شخص ایسے اوہام و خیالات کو ذرا دیر کے لیے بھی اپنے ذہن میں جگہ دے سکتا ہے؟ ہرگز نہیں۔

② ملا علی قاری رحمۃ اللہ تعالیٰ علیہ رقم طراز ہیں کہ یہ بہت بعید ہے کہ عہد صدیقی کی تدوین میں کسی آیت کی کتابت چھوٹ گئی ہو اس لیے صحیح یہ ہے کہ یہ واقعہ تدوین ثانیہ کا نہیں بلکہ تدوین ثانی کا ہے۔ تدوین ثانی کے وقت رسول اللہ صلی اللہ تعالیٰ علیہ وسلم کی لکھائی ہوئی یادداشتوں میں آیت احزاب نہ ملی تلاش و جستجو کے بعد صاحب شہادتین حضرت خزیمہ بن ثابت رضی اللہ تعالیٰ عنہ کے پاس گئی اور "مصحف" یعنی "صحیفوں" میں لکھی گئی۔ (مرقات ج ۲ ص ۶۳۱)

شیخ محقق شاہ عبدالحق محدث دہلوی علیہ الرحمہ نے بھی اس کی تائید کی ہے بلکہ اسی کو حدیث کا ظاہر معنی قرار دیا ہے۔ (اشعۃ اللمعات ج ۲ ص ۱۶۵)

اب رہا یہ کہ اس میں "نسخنا المصحف" ہے (ہم نے مصحف اصل یادداشتوں سے نقل کیا) حالانکہ تدوین ثانی میں تنہا حضرت زید نے کتابت کی بلا علی قاری رحمۃ اللہ علیہ فرماتے ہیں نون جمع تعظیماً ہے۔

○ مگر مصاحف کا معنی صحیفے لینا محل نظر ہے کیونکہ یہی حدیث بخاری شریف میں اور دو مقامات پر آئی ہے ایک جگہ یہ الفاظ ہیں، "نسخت المصحف فی المصاحف" (ج ۱ ص ۳۹۲ کتاب الجہاد)

دوسری جگہ ہے۔

لما نسخنا المصحف

جب ہم نے "صحیفے" مصاحف میں



نقل کیے تو سورہ احزاب کی ایک آیت کھو گئی۔ میں اسے رسول اللہ صلی اللہ تعالیٰ علیہ وسلم کو پڑھتے سنا کرتا تھا۔ وہ میں نے کسی کے پاس نہ پائی سوائے حضرت خزیمہ انصاری کے جن کی شہادت کو رسول اللہ صلی اللہ تعالیٰ علیہ وسلم نے دو مردوں کی گواہی کے برابر قرار دیا۔

فی المصاحف فقدت آية من سورة الاحزاب كنت اسمع رسول الله صلى الله تعالى عليه وسلم يقرأها لاجدھا مع احد الامع خزيمية الانصاري الذی جعل رسول الله صلى الله تعالى عليه وسلم شهادته شهادة رجلین. (ج ۲ ص ۵، کتاب التفسیر)

کسی حدیث کو سمجھنے کے لئے ضروری ہے کہ اس کے تمام طرق و روایات پر نظر رکھنے ہوئے اس کا صحیح مفہوم متعین کیا جائے۔ ان روایات کے الفاظ سے واضح ہے کہ آیت احزاب نہ ملنے کا واقعہ اس وقت کا ہے جب صحیفے مصاحف میں نقل کیے گئے، اور ظاہر ہے کہ یہ کام عہد عثمانی اور تدوین ثالث میں ہوا عہد صدیقی میں نہیں۔ اس تدوین میں تو صرف صحیفے تیار ہوتے مصاحف نہیں۔ لہذا حدیث خارجہ بن زید میں مصاحف کا معنی "صحیفے" لینا۔ اور آیت احزاب کی گمشدگی کا واقعہ تدوین ثالث نہیں بلکہ تدوین ثانی کا بتانا صحیح و صریح روایات سے اس کی تائید نہیں ہوتی۔

(۳) راقم کے نزدیک حضرت خارجہ بن زید رضی اللہ تعالیٰ عنہما کی حدیث کا جواب ایک اور ہے۔ امید کرتا ہوں کہ معزز ناقدین کی نظر میں قرین تحقیق ثابت ہوگا۔

(الف) سب سے پہلے خود زیر بحث حدیث پر غور کرنا چاہیے۔ اس میں ہرگز کوئی ایسا لفظ نہیں جو اس امر کی واضح نشان دہی کرتا ہو کہ تدوین ثالث کے وقت "جب صحیفہ صدیقی دیکھے گئے تو ان میں سورہ احزاب کی وہ آیت نہ ملی اور یہ احساس ہوا کہ ان صحیفوں سے ایک آیت چھوٹ گئی اور لکھی نہ

جاسکی جب روایات و احادیث میں کوئی ایسا لفظ نہیں تو قطعیت اور جزم و یقین کے ساتھ یہ معنی متعین کرنے کی گنجائش بھی نہیں کہ صحف صدیقی میں ایک آیت درج نہ ہو سکی۔

(ب) اس حدیث میں 'فقدت آیتہ من الاحزاب' خاص طور سے قابل توجہ ہے۔ فقد کا اصل معنی ہے گم کر دیا۔ "کھو دیا" ظاہر ہے کہ میں نے فلاں شئی گم کر دی اور فلاں چیز کھو گئی" اسی وقت بولیں گے جب اپنے پاس موجود رہی ہو پھر غائب ہوئی ہو۔ اب اگر فقدت آیتہ من الاحزاب کا معنی یہ لیں کہ صحیفہ صدیقی میں سے سورہ احزاب کی ایک آیت میں نے کھو دی تو معنی کسی طرح بن نہیں سکتا صحیفے میں پوری سورہ موجود تھی پھر اس میں ایک آیت نکل کر کھو گئی۔ باقی سورہ مع کاغذ موجود رہی یہ کھلا کون کہہ سکتا ہے اس کی نوعیت یہ ہو سکتی ہے کہ آیت کسی طرح مٹ جائے اور اس کی جگہ باقی ہو مگر اس کی تعبیر کھو دینے "اور گم کر دینے" سے ہرگز نہ ہوگی۔ اس کے لیے صاف طور پر کہا جائے گا: "ایک آیت مٹ گئی" یا "فلاں آیت کی جگہ سے حروف اڑ گئے اور بیاض ہو گیا"۔

اب آپ غور کریں کہ میں نے ایک آیت کھو دی" یہ تعبیر کس حقیقت پر دال ہے۔ اور یہ عبارت واقعہ کی کس نوعیت کا پتہ دے رہی ہے؟

آپ کو معلوم ہے کہ عہد رسالت میں بعض چھوٹی سورتوں کی طرح بہت سی آیات بھی مختلف ٹکڑوں اور اجزا میں منتشر و غیر مرتب تھیں۔ اور رسول اللہ صلی اللہ علیہ وسلم کی یادداشتوں میں بلاشبہ ایسا بھی تھا کہ ایک آیت ایک چرمی پارچے یا اور کسی چیز پر علیحدہ تھی وہ ساری یادداشتیں حضرت زید بن ثابت رضی اللہ تعالیٰ عنہ نے عہد صدیقی کی تدوین میں پیش نظر رکھیں۔ ان یادداشتوں میں سے اگر کوئی ایک آیت بعد میں گم ہو گئی ہو تو یقیناً یہ تعبیر بر محل ہوگی کہ "فلاں آیت کھو گئی" یعنی تدوین ثانی

۱۔ اس معنی کی تعبیر "فالتمنا" (تو ہم نے اسے تلاش کیا) سے بھی ہوتی ہے۔

کے وقت تو موجود تھی۔ مگر تدوین ثالث کے وقت گم ہو گئی۔

اب آپ پر فیہ امدعا واضح ہے کہ فقدت ائیم من الاحزاب کا جملہ پتہ دے رہا ہے کہ تدوین ثالث کے وقت صرف صحف صدیقی سے نقل پر قناعت نہیں کی گئی بلکہ اولین ماخذ اور بعد کی جملہ تدوینی خدمات کا سنگ بنیاد اور سب کا مرجع رسول اللہ صلی اللہ تعالیٰ علیہ وسلم کی املا کرائی ہوئی یادداشتیں بھی پیش نظر رکھی گئیں۔ ان ہی یادداشتوں میں سورہ احزاب کی ایک آیت من المؤمنین رجال صدقوا ما عاهدوا اللہ علیہ۔ جو تدوین ثانی کے وقت موجود تھی۔ تدوین ثالث کے وقت کھو گئی جب تلاش کی گئی تو صاحب شہادتین حضرت خزیمہ بن ثابت انصاری رضی اللہ تعالیٰ عنہ کے پاس مکتوبہ شکل میں ملی۔ پھر صحف کے اندر سورہ احزاب میں اپنے مقام پر مثبت کر دی گئی۔

اس بحث سے معلوم ہوا کہ جس طرح آج کوئی محقق جب کسی کتاب کو اپڈیٹ کر کے منظر عام پر لانا چاہتا ہے تو اپنے معتمد نسخے کے علاوہ متعدد دوسرے نسخے مختلف ماخذ اور بہت سی تائیدات تحقیق مزید اور اطمینان کامل کی خاطر فراہم کر کے سامنے رکھتا ہے اور لفظ لفظ کی تنقیح کامل کے بعد اپنی کتاب منصفہ شہود پر لاتا ہے اسی طرح تدوین ثانی اور تدوین ثالث میں بھی یہ احتیاطیں برتی گئیں بلکہ وہ تنقیحات عصر حاضر کی تحقیقات سے بدرجہا فائق تھیں۔ آج کی کتابیں متواتر اور جماعت کثیرہ کو حفظ نہیں ہوتیں، اس لیے یہ تمام انتظامات کیے جاتے ہیں مگر ان محتاط صحابہ کرام نے دین حق کی اساس قرآن عظیم کی اہمیت کے پیش نظر تواتر و حفظ کے باوجود پہلے تمام ممکنہ تائیدات حاصل کر لیں پھر کہیں صحیفوں اور مصاحف میں آیات قرآنی درج کیں۔

راقم کے مذکورہ بیان کی بنیاد کسی اشتراع یا احتمال محض پر نہیں بلکہ متعدد روایات سے معلوم ہوتا ہے کہ حضرت عثمان غنی رضی اللہ تعالیٰ عنہ نے صحف صدیقی کے ساتھ لوگوں کے پاس سے چرمی پارچوں، سنگی تختیوں وغیرہ میں لکھے ہوئے اجزائے

قرآنی بھی جمع کیے اور حفاظ و قرا کی طرف بھی موقع بموقع رجوع کیا۔ رسول اللہ صلی اللہ علیہ وسلم کی املا کرائی ہوئی یادداشتوں کے بارے میں اگرچہ ہمیں اب تک کوئی واضح صریح اور مفصل روایت نہ ملی۔ مگر ظاہر ہے کہ جب اتنی تمام حقیقتات فرمائیں تو یقیناً صدیقی صحیفوں کے ساتھ وہ یادداشتیں بھی سامنے رکھی ہوں گی۔ اس لیے کہ یہ سب سے معتد اور سب کا ماخذ تھیں، ہاں اس پر ایک دلیل وہی فقہت ایتہ من الاحزاب ہے جس سے تفصیلی استدلال ابھی گزرا۔

**روایات** | ① ابن ابی داؤد اور ابن عساکر نے حضرت مصعب بن سعد سے روایت کی ہے انہوں نے بیان کیا کہ حضرت عثمان نے کھڑے ہو کر لوگوں کو خطبہ دیتے ہوئے فرمایا۔ اے لوگو! تمہارے نبی صلی اللہ تعالیٰ علیہ وسلم کے زمانے کو ابھی صرف تیرہ سال گزرے اور تمہارا حال یہ ہے کہ قرآن میں شک لاتے ہو۔ کہتے ہو: ابی کی قراءت، عبد اللہ کی قراءت، کوئی کہتا ہے بخدا تمہاری قراءت درست نہیں۔

فما عزم علی کل رجل منہم  
کان معہ من کتاب اللہ شیء لئلا  
جاء بہ نکان الرجل یحییٰ  
بالورقۃ والادیم فیہ القرآن  
حتی جمع من ذلک اکثرہ  
ثم دخل عثمان فدعاہم  
رجلا رجلا فنادیہم اسمعت  
رسول اللہ صلی اللہ تعالیٰ علیہ  
وسلم وهو املاہ علیک فیقول  
نعم۔

تو میں ہر اس شخص پر لازم کرتا ہوں  
جس کے پاس کتاب کا کوئی حصہ ہو کہ  
وہ اسے ضرور لے آئے تو آدمی ورق  
اور چرمی پارچہ لاتا جس میں تسآن ہوتا  
یہاں تک کہ حضرت عثمان نے اس میں  
سے اکثر جمع کر لیا۔ پھر اندر جا کر ایک  
ایک آدمی کو بلایا اور اسے قسم دی کہ  
کیا تم نے یہ رسول اللہ صلی اللہ تعالیٰ  
علیہ وسلم سے سنا ہے اور انہوں نے  
تمہیں املا کرایا ہے وہ کہتا "ہاں"

جب اس سے فارغ ہوئے تو فرمایا لوگوں میں سب سے زیادہ کتابت

کرنے والا کون ہے؟ لوگوں نے کہا "زید بن ثابت" فرمایا تو عربیت میں سب سے فائق کون ہے۔ عرض کیا گیا سعید بن العاص۔ فرمایا تو سعید لکھائیں اور زید لکھیں چنانچہ حضرت زید نے لکھا۔ اور اس مصحف کے ساتھ اور بھی مصاحف لکھے گئے جنہیں حضرت عثمان نے لوگوں میں تقسیم کر دیا۔ میں نے بعض اصحاب رسول صلی اللہ تعالیٰ علیہ وسلم کو فرماتے سنا کہ حضرت عثمان نے اچھا کیا۔ (کنز العمال ج ۱ ص ۲۸۲) ابن ابی داؤد اور مستدرک حاکم کی ایک اور روایت حضرت مصعب بن

زید ہی سے ہے اس میں یوں ہے۔

میں نے ہر شخص پر لازم کیا کہ جس کے پاس قرآن کا کوئی ایسا حصہ ہو جسے رسول اللہ صلی اللہ تعالیٰ علیہ وسلم سے سنا ہو تو اسے لے آئے۔ آدمی تختی، اونٹ کے مونڈھے کے پاس کی ہڈی اور درخت خرما کی شاخ لاتا جس میں قرآنی نوشتہ ہوتا۔ جو بھی ان کے پاس کچھ لاتا اس سے فرماتے کیا تم نے اسے رسول اللہ صلی اللہ تعالیٰ علیہ وسلم سے سنا ہے؟

عزمت علی من عندہ شیئ  
من القرآن سمعہ من رسول  
اللہ صلی اللہ تعالیٰ علیہ وسلم  
لما اتانی بہ فجعل الرجل  
یاتیہ باللوح والکتف والعیب  
فیہ الکتاب فمن اتاہ بشیئ  
قال انت سمعته من رسول اللہ  
صلی اللہ تعالیٰ علیہ وسلم۔

(کنز العمال ج ۱ ص ۲۸۳)

④ ابن ابی داؤد نے امام محمد بن سیرین سے روایت کی ہے انہوں نے فرمایا کہ مجھ سے کثیر بن آفلح نے بیان کیا کہ وہ بھی مصاحف کی کتابت میں شامل تھے تو بسا اوقات آیت میں لوگوں کا اختلاف ہوتا تو اسے مؤخر کر دیتے۔ میں نے کثیر سے پوچھا مؤخر کیوں کرتے؟ فرمایا مجھے معلوم نہیں۔ محمد بن سیرین فرماتے ہیں۔ مجھے اس کی ایک وجہ سمجھ میں آتی ہے اسے یقینی وجہ نہ قرار دے لینا۔ میرا گمان یہ ہے کہ جب اختلاف ہوتا تو اسے اس لیے مؤخر کر دیتے کہ وہ کبھی قرآن کے دورہ اخیرہ کی نسبت سب سے جدید و قریب کون ہے؟ تاکہ اسی کے قول

پراسے لکھیں۔ (کنز العمال ج ۱ ص ۲۸۳)

③ ابن ابی واؤد، ابن الانباری، اور امام ابو جعفر طحاوی اپنی سند کے ساتھ ابو قتادہ سے راوی ہیں (الفاظ طحاوی کے ہیں)

انہوں نے فرمایا بنی عامر کے ایک آدمی نے مجھ سے حدیث بیان کی، انہیں انس بن مالک کہا جاتا ہے۔ یہ عہد عثمانی میں قرآن کے اندر لوگوں نے باہم اختلاف کیا یہاں تک کہ لڑکے اور معلمین آئے تو حضرت عثمان کو اس کی خبر پہنچی انہوں نے فرمایا میرے پاس لوگ اسے جھٹلاتے اور اس میں اختلاف کرتے ہیں جو مجھ سے دور ہیں وہ تو اور ہی زیادہ تکذیب و اختلاف میں مبتلا ہوں گے اے اصحاب رسول! مجتمع ہو کر لوگوں کے لئے ایک مصحف امام لکھ دو۔ انس بن مالک نے فرمایا: تو لوگوں نے مصحف لکھا لوگوں نے بیان کیا کہ جب کسی آیت میں ان کا اختلاف ہوتا تو کہتے یہ آیت رسول اللہ صلی اللہ تعالیٰ علیہ وسلم نے فلاں کو پڑھائی تھی۔ اس کے پاس خبر بھی جاتی، اور وہ مدینہ سے تین دن کی دوری پر ہوتا تو کہا جاتا ہے میں رسول اللہ صلی اللہ تعالیٰ علیہ وسلم نے فلاں فلاں آیت کیوں کر

قال حدثني رجل من بني عامر يقال له انس بن مالك قال ختلفوا في القرآن على عهد عثمان حتى اقتبل الغلمان والمعلمون فبلغ ذلك عثمان فقال عندى يكذبون به ويختلفون فيه فمن نأى عني كان أشد تكذيبا وبجاجة أصحاب محمد اجتمعوا فاكثبوا للناس (امام) قال فكتبوا فحدثوا انهم كانوا اذا اختلفوا في آية قالوا هذه الآية اقراها رسول الله صلى الله تعالى عليه وسلم فلانا. فيرسل اليه وهو على راس ثلاث من المدينة فيقال كيف اقرأك رسول الله صلى الله تعالى عليه وسلم كذا وكذا فيقول كذا وكذا. فيكتبونها وقد تركوا لها مكانا.

(مشکل الآثار للامام ابی جعفر الطحاوی)

ج ۴ ص ۱۹۴ طبع اول ۱۳۳۳ھ دائرۃ

المعارف حیدرآباد)

(کنز العمال ج ۱ ص ۲۸۲)

پڑھائی تھی۔ وہ بتانا اس طرح تو اس

کے بیان کے مطابق لوگ لکھتے اور پہلے

سے اس آیت کے لئے جگہ چھوڑے ہوتے۔

ان روایات سے ظاہر ہے کہ عہد عثمانی میں صدیقی صحیفوں سے مصاحف

تیار کرنے کے ساتھ مزید اطمینان اور تنقیح کامل کی خاطر دوسرے ذرائع تحقیق بھی

عمل میں لائے گئے اور ہرگز اس میں کوئی قباحت نہیں کہ ایک مستند نسخہ کے ہوتے

ہوتے دوسرے ذرائع سے مزید اعتماد و اطمینان حاصل کر لیا جائے جیسے عہد صدیقی

میں باوجود کہ کاتب وحی اور حضرات جامعین کے نزدیک قرآن غیر قرآن سے ممتاز

اور ہر آیت متواتر و یقینی تھی مگر اطمینان کامل اور احتیاط مزید کی خاطر عہد

نبوی کے محفوظ نوشتے بھی پیش نظر رکھے گئے۔ لوگوں کے پاس جو اور نوشتے

تھے وہ بھی جمع کیے گئے۔ ہر نوشتے اور ہر آیت کی تصدیق کے لیے دو دو شاہد

بھی طلب کیے گئے۔ یوں ہی حضرت عثمان رضی اللہ تعالیٰ عنہ اگر صرف صحف

صدیقی سے نقل پر اکتفا کر لیتے تو بھی کوئی حرج نہ تھا۔ مگر انہوں نے مزید تحقیق

اور اطمینان کے لیے دوسرے نوشتے بھی جمع کیے۔ حسب ضرورت حفاظ اور

قرا سے بھی رجوع کیا۔ عہد رسالت کی یادداشتیں بھی پیش نظر رکھیں۔ قریباً

چودہ پندرہ برس کا عرصہ گزر جانے کے بعد ان یادداشتوں میں سے اس آیت

سورۃ احزاب کی ایک آیت من المومنین رجال صدقوا ما عاہدوا

اللہ علیہ کھو گئی تھی۔ مگر پھر حضرت خزیمہ صاحب شہادتین رضی اللہ تعالیٰ

عنہ کے پاس سے وہ آیت عہد رسالت ہی کی تحریر شدہ حاصل ہو گئی۔ پھر

مصحف شریف میں اپنے مقام پر ثبت کی گئی۔

اس تفصیلی بحث سے معلوم ہوا کہ ہرگز صحف صدیقی میں بھی کسی آیت کی کمی

نہ تھی حفظ الہی کے زیر عنایت صدیقی صحیفے بھی تام و کامل تھے اور مصحف عثمانی

بھی۔ نہ اس وقت کوئی آیت چھوٹی، نہ اس وقت کوئی آیت چھوٹنے کا امکان

حدیث کا صحیح معنی و مفہوم متعین کئے بغیر نقصِ قرآن کے شکوک و اوہام پیدا کرنا کوئی کمال نہیں۔ قرآن کریم رب العالمین کی وہ مقدس کتاب ہے جو ہر زمانہ اور ہر دور میں نقص و کمی، اضافہ و زیادتی اور ترمیم و تخریفات سے محفوظ رہی اور ہمیشہ محفوظ رہے گی۔

بے جا اوہام و شبہات پیش کر کے توہرات و انجیل کی خود کردہ تحریفات پر پردہ نہیں ڈالا جاسکتا۔ جو جرم واقعی ہے وہ نمایاں ہی رہے گا اور جس میں خوبیاں ہی خوبیاں ہیں وہ بھی اپنی تمام تر ثناء بہت و حقانیت کے ساتھ اب تک جلوہ گر رہے گا۔

تدوینِ ثالث کی تفصیل میں حضرت  
اش بن مالک کی منقولہ روایت

إحراق مصاحف کی روایات

کا آخری جملہ یہ ہے۔

اس کے علاوہ کسی صحیفے یا مصحف  
میں جو کچھ قرآن تھا حضرت عثمان نے  
اُسے نذر آتش کرادیا۔

وامر بما سواہ من القرآن  
فی کل صحیفۃ او مصحف  
ان یحرق۔

فتح الباری میں ہے۔

صحیح بخاری کے اکثر راویوں کے نزدیک  
"ان یحرق" غائبہ کے ساتھ ہے۔

فی روایۃ الاکثرین ان  
یحرق بالحاء المعجمۃ۔

اس صورت میں معنی یہ ہو گا کہ انہوں نے باقی سب کو پناہ کرادیا۔ لیکن اسی  
فتح الباری میں آگے یہ ہے۔

ابو قلابہ کی روایت میں ہے کہ جب  
حضرت عثمان مصحف کی تدوین سے  
فارغ ہوئے تو اہل بلاد کو لکھا کہ میں نے  
ایسا ایسا کیا ہے اور جو میرے پاس تھا

وفی روایۃ ابی قلابۃ قلما  
فرغ عثمان من المصحف کتب  
الی اهل الامصار انی قد صنعت کذا  
وکذا۔ ومحوت ما عندی فامحوا



ما عندکم۔  
 والمجوع ان یكون بالغسل  
 اوالتحریق۔ واکثر الروایات  
 صریح فی التجریق فهو الذی  
 وقع۔ (ص ۱۷ ج ۹)

اسے ٹٹا دیا۔ تمہارے پاس جو ہے اُسے تم بھی ٹٹاؤ۔  
 ٹٹانا دونوں طرح ہو سکتا ہے دھوکہ بھی  
 اور جلا کر بھی۔ اور اکثر روایات میں نذر  
 آتش کرنے کا صراحتہ ذکر ہے تو ہوا  
 یہی ہے۔

مثلاً بخاری نے باب خلق افعال العباد میں ابن ابی داؤد اور ابن الانباری  
 نے مصاحف میں مصعب بن سعد سے روایت کی ہے۔

قال ادركت الناس  
 متوافرين حين حرق عثمان  
 المصاحف فاعجبهم ذلك ولم  
 ينكر ذلك منهم احد۔  
 (کنز العمال ج ۲ ص ۲۸۱)

میں نے بکثرت لوگوں کو اس  
 وقت پایا جب حضرت عثمان نے  
 مصاحف نذر آتش کرائے۔ سب  
 نے اسے پسند کیا۔ اور کسی نے اس کا  
 انکار نہ کیا۔

ابن ابی داؤد اور طبرانی وغیرہما نے شعیب سے روایت کی ہے۔

وامرهم ان يحرقوا كل  
 مصحف يخالف المصحف الذی  
 ارسل بها۔

حضرت عثمان نے ہر وہ مصحف  
 نذر آتش کرنے کا حکم دیا جو ان مصاحف  
 کے خلاف تھا جنہیں بلاد اسلام میں بھیجا گیا۔

بکیر بن اسحاق کی روایت میں ہے۔  
 فامر بجمع المصاحف  
 فاحرقها ثم رثت فی الاجناد  
 التی کتبت۔

دیگر مصاحف جمع کر کے نذر آتش  
 کرائے۔ پھر نئے کتابت شدہ مصاحف  
 لشکروں میں بھیجے۔

سویید بن غفلہ نے حضرت علی سے روایت کی ہے، انہوں نے فرمایا۔  
 لا تقر لوالعثمان فی احراق  
 المصاحف الا خیرا۔  
 مصاحف نذر آتش کرانے سے  
 متعلق عثمان کو خیر کے سوا کچھ نہ

(فتح الباری ص ۱۷ ج ۹۔ عمدۃ القاری ص ۱۹ ج ۲) علامہ ابن حجر مزید فرماتے ہیں۔

و یجتمل وقوع کل منہما بحسب ما رأی من کان بیداً شیئ من ذلك۔

## جواز احراق

واختلف العلماء فی ورق المصحف البالی اذا لم یبق فیہ نفع ان الاولیٰ هو الغسل والاحراق۔ فقیل الثاني۔ لانه یدفع سائر صور الامتہان بخلاف الغسل فانه یتدا من غسالته۔ وقیل الغسل۔ و نصب الغسالة لان الحرق فیہ نوع اہانة۔  
(مرقاۃ ج ۲ ص ۶۳۱)

کہو۔ ہو سکتا ہے دھویا بھی گیا ہو، نذر آتش بھی کیا گیا۔ جس کے ہاتھ میں صحیفہ یا مصحف تھا اس نے جیسا خیال کیا ہو عمل میں لایا۔ مصحف جلانا جائز ہے یا نہیں۔ اس بارے میں ملا علی قاری رحمۃ اللہ علیہ رقم طراز ہیں۔

مصحف کا بوسیدہ ورق جس سے کوئی فائدہ نہ رہ گیا ہو اس کے بارے میں علما کا اختلاف ہے کہ اُسے دھو ڈالنا بہتر ہے یا جلانا۔ ایک قول یہ ہے کہ جلانا بہتر ہے۔ کیونکہ دھونے میں ایک قسم کی اہانت یہ ہوگی کہ غسالہ پیروں سے روندا جائے گا۔ اور جلانے میں اس طرح کی کوئی اہانت نہیں ہو سکتی۔ دوسرا قول یہ ہے کہ دھونا بہتر ہے غسالہ کو کسی پاک جگہ میں بہا دیا جائے گا کیونکہ جلانے میں ایک طرح کی اہانت ہے۔

اب یہ سوال پیدا ہوتا ہے کہ پھر حضرت عثمان نے جلانے ہی کو ترجیح کیوں دی۔ مرقات میں ہے۔

حضرت عثمان نے نذر آتش اُسے کرایا جو قرآن نہ تھا، یا قرآن سے اتنا خلط ملط ہو گیا تھا کہ اسے جدا نہیں کیا

صنیعہ کان بما ثبت انہا لیس من القرآن او مما اختلط بہ اختلاطاً لا یقبل الانفکاک

جاسکتا تھا۔ اور انہوں نے جلائے ہی کو اس لیے تزییح دی کہ اس سے یہ شبہ دور ہو جاتا ہے کہ انہوں نے کچھ قرآن چھوڑ دیا کیونکہ اگر وہ قرآن (غیر منسوخ) ہوتا تو کوئی مسلمان اسے جلانا روانہ رکھتا۔

وانما اختار الاحراق لانه يزيل الشك في كونه ترك بعض لقران اذ لو كان قرانا لم يجوز مسلم ان يحرقه.

(مرقاۃ ج ۲ ص ۶۳۱)

امام قاضی عیاض رضی اللہ تعالیٰ عنہ فرماتے ہیں۔

لوگوں نے پہلے اسے پانی سے دھو لیا پھر جلایا، تاکہ اچھی طرح تلف ہو جائے۔

غسلوها با ماء ثم احرقوها مبالغة في اذها بها۔  
علامہ محمود عینی فرماتے ہیں۔

کہا گیا یہ اس وقت تھا، لیکن اب اگر ایسی ضرورت ہو تو دھونا ہی اولیٰ ہے ہمارے علمائے حنفیہ نے فرمایا جب مصحف اتنا بوسیدہ ہو جائے کہ اس سے فائدہ نہ حاصل ہو سکے، تو لوگوں کی پامالی سے دور کسی پاک جگہ دفن کر دیا جائے۔

وقيل هذا كان في ذلك الوقت واما الآن فالغسل اولى اذا دعت الحاجة الى ازالته وقال اصحابنا الحنفية ان المصحف اذا بلى بحيث لا ينتفع به يدفن في مكان طاهر بعيد عن وطأ الناس.  
(عمدة القاری ج ۲ ص ۱۹)

علامہ الدین محمد بن علی حصکفی لکھتے ہیں۔

جب مصحف اس حالت کو پہنچ جائے کہ اس میں تلاوت نہ ہو سکے تو اسے "مسلم" کی طرح دفن کر دیا جائے۔

المصحف اذا صار بحال لا يقرب فيه يد فن كالمسلم.  
(درمختار ج ۱ ص ۱۵ مطبع نوکسور لکھنؤ)

وہ مصاحف جن میں غیر قرآن قرآن سے مخلوط تھا، یا قرآن شاذہ، یا قرآن اشبا منسوخہ تھیں، انہیں حضرت ذوالنورین نے صرف اس لیے نذر آتش کرایا کہ فتنہ اختلاف بالکل فرو ہو جائے اور آئندہ ایسا نہ ہو کہ کوئی شخص ان مصاحف کو پیش کر

کے مسلمانوں کی جماعت پھر انتشار پیدا کرے۔ اور انہیں ایک زبان اور ایک قرآن پر مجتمع نہ رہنے دے۔

علامہ ابن حجر فرماتے ہیں۔

ولہذا استدرک مروان الامر  
بعدها واعدہا ایضا خشية  
ان يقع لاحد توهم ان فیہا  
ما یخالف المصحف الذی استقر  
علیہ الامر۔

(فتح الباری ج ۹ ص ۱۷)

اسی لیے بعد میں مروان نے اس کام  
کا استدرک اور تلافی مافات کی اور ان  
صحیفوں کو بھی تلفت کرادیا۔ اس اندیشے  
کے تحت کہ کسی کو یہ وہم نہ ہو کہ ان صحیفوں  
میں کوئی حصہ ایسا ہے جو اس مصحف کے  
خلاف ہے جس پر عملدرآمد مستقر ہو چکا ہے۔

ابن ابی داؤد نے بسند صحیح حضرت سوید بن  
غفلہ سے روایت کی۔ انہوں نے فرمایا۔

حضرت علی رضی کی تائید

حضرت علی کا فرمان ہے کہ حضرت  
عثمان کے بارے میں کلمہ خیر ہی کہو،  
کیونکہ انہوں نے مصاحف کے بارے  
میں جو کچھ بھی کیا صرف اپنی رائے سے نہیں  
بلکہ ہماری ایک جماعت کے مشورے سے کیا۔

قال علی لا تقولوا فی عثمان  
الاحیرا فواللہ ما فعل الذی  
فعل فی المصحف الا عن  
ملائنا۔

(اتقان ص ۶۱)

ان ہی سے ایک روایت میں ہے۔

میں خلیفہ ہوتا تو مصحف کے معاط  
میں وہی کرتا جو حضرت عثمان نے کیا۔

لوولیت لعملت بالمصحف  
الذی عملہ عثمان۔



## ترتیب آیات و سُوَر

اوراقِ گزشتہ میں یہ ذکر ہوا ہے کہ عہد رسالت کی تدوین میں ترتیب آیات نہ تھی۔ تدوین ثانی میں ترتیب آیات کا کام ہوا۔ اور تدوین ثالث میں سورتوں کے درمیان بھی ترتیب قائم ہو گئی۔

یہاں ایک اہم بحث یہ ہے۔ کہ یہ آیات اور سورتوں کی ترتیب رسول اللہ صلی اللہ تعالیٰ علیہ وسلم کی تعلیم و توفیق سے ہوئی۔ یا اجتہاد صحابہ سے ہے۔ یہ بحث دو حصوں میں تقسیم کی جاتی ہے۔ ترتیب آیات۔ ترتیب سُوَر۔

**ترتیب آیات** بے شمار نصوص اور اجماع امت سے یہ امر قطعی طور پر ثابت ہو چکا ہے کہ آیات کی ترتیب توفیقی ہے۔ اور وحی الہی پھر حکم رسول اللہ صلی اللہ علیہ وسلم کے مطابق تمام آیات کی تدوین ہوئی ہے۔

**نصوص** ① حضرت زید بن ثابت رضی اللہ تعالیٰ عنہ کی حدیث گزر چکی ہے۔

ہم رسول اللہ صلی اللہ تعالیٰ علیہ وسلم کے پاس چرمی پارچوں میں قرآن کی تالیف کرتے۔

کنا عند النبی صلی اللہ تعالیٰ علیہ وسلم نولت القرآن فی الرقاع۔ (مستدرک ترمذی)

اس کے بارے میں امام بیہقی فرماتے ہیں۔

اس کا مناسب مطلب یہ ہے کہ وہ رسول اللہ صلی اللہ تعالیٰ علیہ وسلم کے حکم سے الگ الگ آیتوں کو ان کی سورتوں میں ترتیب سے جمع کرتے۔

لیشبه ان یكون المراد تالیف ما نزل من الآيات المفترقة في سورها وجمعها فيها بإشارة النبي صلی اللہ تعالیٰ علیہ وسلم۔ (اتقان ج ۱ ص ۵۹ نوع ۱۸)

② امام احمد، ابوداؤد، ترمذی، نسائی، ابن المنذر، ابن ابی داؤد، ابن ابی باری، ابو عبید، نخاس، ابن حبان، ابو نعیم، ابن مردویہ، حضرت ابن عباس رضی اللہ تعالیٰ عنہما سے راوی ہیں۔

میں نے حضرت عثمان سے عرض کیا آپ نے سورہ انفال اور سورہ براءت کے درمیان "بسم اللہ الرحمن الرحیم" نہ لکھ کر دونوں کو متصل کیوں کر دیا؟ حالانکہ انفال "مثالی" سے اور براءت "مثنیٰ" سے ہے۔ اور پھر انہیں "سبع طوال" میں کیوں شامل کر دیا؟ — تو حضرت عثمان نے فرمایا رسول اللہ صلی اللہ تعالیٰ علیہ وسلم پر متعدد سورتیں نازل ہوتی رہتیں جب کوئی وحی نازل ہوتی تو حضور کسی کاتب وحی کو بلا کر حکم فرماتے کہ یہ آیات اس سورہ میں لکھ لو جس میں ایسا ایسا ذکر ہے۔ اور سورہ انفال مدینہ میں ابتداءً نازل شدہ سورتوں سے تھی اور سورہ براءت نزول میں قرآن کی آخری سورہ تھی اور

قلت لعثمان ما حملکم علی ان عمدتم الی الانفال وہی من المثنیٰ والی براءة وہی من المثنیٰ فقرنتم بینہما ولم تکتبوا بینہما سطر لبسم اللہ الرحمن الرحیم و وضعتموها فی السبع الطوال فقال عثمان کان رسول اللہ صلی اللہ علیہ وسلم تنزل علیہ السور ذات العدد فكان اذا نزل علیہ الشئ دعا بعض من کان یکتب فیقول ضعوا هؤلاء الایات فی السورۃ الاتی یذکر فیہا کذا وکذا وکانت الانفال من اول ما نزل بالمدینة وکانت براءة من اخر القرآن نزولاً وکانت

سبع طوال — سات لمبی سورتیں جن میں پہلی لفظہ اور آخری براءت ہے۔  
 مثنیٰ — طوال کے بعد کی سورتیں کیونکہ وہ تقریباً (ماتہ) سو آیات پر مشتمل ہیں۔  
 مثالی — مثنیٰ کے بعد کی سورتیں جو تعداد آیات میں مثنیٰ کے قریب اور ان کی ثانی ہیں۔

قصتها شبيهة بقصتها فظننت  
انها منها فقبض رسول الله صلى الله  
تعالى عليه وسلم ولم يبين  
لنا انها منها فمن اجل ذلك  
قرنت بينهما ولم اكتب  
بينهما سطر بسم الله الرحمن  
الرحيم ووضعتهما في السبع  
الطوال.

مضمون دونوں سورتوں کا ملتا جلتا تھا۔  
رسول اللہ صلی اللہ تعالیٰ علیہ وسلم کی وفات ہو  
گئی اور حضور نے ہم سے بیان نہ فرمایا کہ  
یہ سورہ اسی سے ہے اب میں نے مضمون کی  
یکسانی سے یہی سمجھا کہ سورہ براءت سورہ  
انفال ہی سے ہے اس لیے میں نے دونوں کو  
متصل کر دیا۔ اور درمیان میں بسم اللہ الرحمن الرحیم  
کی سطر نہ لکھی اور اسے میں نے سات لمبی  
سورتوں میں رکھا۔

(کنز العمال ج ۱ ص ۲۸۱)

حاکم نے متدرک میں اسے روایت کر کے فرمایا۔ ہذا حدیث صحیحہ  
الاسناد اس حدیث کی اسناد صحیح ہے۔ (متدرک ج ۲ ص ۲۲۱ و ۳۳۰)  
④ متعدد احادیث سے رسول اللہ صلی اللہ تعالیٰ علیہ وسلم کا مختلف سورتیں  
لوگوں کے سامنے پڑھنا ثابت ہے۔ حضرت حذیفہ کی حدیث میں بقرہ، آل عمران اور  
نساء پڑھنا مذکور ہے۔

صحیح بخاری میں ہے کہ حضور نے مغرب میں سورہ اعراف پڑھی۔ نسائی کی  
روایت ہے کہ حضور نے فجر میں قدا فلاح پڑھی۔ جب حضرت موسیٰ و ہارون علیہما السلام  
کا ذکر آیا۔ تو حضور کو کھانسی آئی اور رکوع کر دیا۔ طبرانی کی روایت ہے کہ نماز  
صبح میں سورہ روم کی قراءت فرمائی۔

بخاری و مسلم میں ہے کہ جمعہ کے دن کی نماز فجر میں المرتزبیل اور ہلالی  
علی الانسان کی قراءت فرماتے۔ صحیح مسلم میں ہے کہ خطبہ میں سورہ ق پڑھتے۔  
متدرک وغیرہ میں ہے کہ حضور نے جنوں کو سورہ رحمن سنائی۔ صحیح بخاری میں  
ہے کہ کفار مکہ کو سورہ والنجم سنائی اور آخر میں سجدہ تلاوت کیا۔ مسلم میں ہے  
کہ عید و جمعہ میں ق کے ساتھ اقتربت کی بھی قراءت فرماتے۔

متدرک میں عبد اللہ بن سلام رضی اللہ تعالیٰ عنہ سے مروی ہے کہ سورہ صافات

نازل ہوئی تو پوری سورہ حضور نے لوگوں کو پڑھ کر سنائی۔ اسی طرح مفصل سورہ حجرات سے آخر قرآن تک) کی متعدد سورتوں کا صحابہ کرام کی موجودگی میں پڑھنا ثابت ہے یوں ہی اور بھی احادیث میں جن میں سرکار سے آیات کی با ترتیب تلاوت یا چند آیات کے یکجا ذکر کرنے کا ثبوت ملتا ہے۔

جب مجمع صحابہ میں رسول اللہ صلی اللہ تعالیٰ علیہ وسلم کی یہ قرائتیں ہوئی ہیں تو یہ تصور نہیں کیا جاسکتا کہ صحابہ کرام اس کے علاوہ کسی اور ترتیب کی اختراع فرمائیں گے۔ یا اگر کوئی شخص ایسا کر دے تو اسے تمام صحابہ مان لیں گے۔ پس عہد صدیقی کی تدوین اور اس پر تمام صحابہ کے عمل اور قبول عام سے یہ امر حد تو اترا تک پہنچ جاتا ہے کہ آیات کی ترتیب، توفیقی اور رسول اللہ صلی اللہ تعالیٰ علیہ وسلم سے ثابت ہے۔

**اجماع** | متعدد ائمہ فن نے ترتیب آیات کے توفیقی ہونے پر اجماع نقل کیا ہے۔ زرکشی برہان میں اور ابو جعفر بن زبیر مناسبت میں اس کا ذکر فرماتے ہیں۔ مؤخر الذکر کے الفاظ یہ ہیں۔

ترتیب الآیات واقع بتوقیفہ صلی اللہ تعالیٰ علیہ وسلم و امرہ من غیر خلاف فی ہذا بین المسلمین۔ (اتقان ج ۱ نوع ۱۸ ص ۶۲)

بلا اختلاف مسلمین یہ امر ثابت ہے کہ سورتوں میں آیات کی ترتیب رسول اللہ صلی اللہ تعالیٰ علیہ وسلم کی توقیف اور ان کے حکم کے مطابق ہے۔

ابن حصار فرماتے ہیں۔ ترتیب لسور و وضع الآیات مواضعہا انما کان بالوحی کان رسول اللہ صلی اللہ تعالیٰ علیہ وسلم یقول ضعوا سورتوں کی ترتیب اور آیات کو ان کے مقام پر رکھنے کا کام وحی ہی کے ذریعہ ہوا ہے۔ رسول اللہ صلی اللہ تعالیٰ علیہ وسلم حکم دیتے تھے۔ فلاں



آیتہ کذا فی موضع کذا وقد  
 حصل الیقین من التمتل  
 المتواتر بهذا الترتیب من  
 تلاوة رسول الله صلى الله  
 تعالى عليه وسلم وما  
 اجمع الصحابة على وضعه  
 هكذا في المصحف.

(الاتقان ج ۱ ص ۶۳)

امام مکی اور دوسرے حضرات فرماتے ہیں۔

ترتیب الآیات فی السور  
 بامر النبی صلی اللہ تعالیٰ علیہ  
 وسلم ولما لم یأمر بذكر  
 فی اول براءة ترکت بلا بسملة.  
 (اتقان نوع ۱۸ ص ۶۳)

سورتوں میں آیات کی ترتیب حکم  
 رسول اللہ صلی اللہ تعالیٰ علیہ وسلم سے ہے  
 اور چونکہ سورۃ براءت کے شروع میں بسم اللہ  
 سے متعلق رسول اکرم صلی اللہ علیہ وسلم نے  
 کوئی حکم نہ دیا اس لیے وہ بغیر بسملہ ہی رہی۔

ان احادیث اور علمائے امت کی عبارات سے یہ بات بالکل واضح ہو  
 گئی کہ آیات کی ترتیب توقیفی اور مطابقی وحی ہے۔ دور صحابہ سے لے کر اس زمانے  
 تک امت کا اسی ترتیب پر اجماع قائم ہے۔



## سورتوں کی ترتیب

سورتوں کی ترتیب کے بارے میں اگرچہ جہور کا خیال یہ ہے کہ یہ ترتیب صحابہ نے اپنے اجتہاد سے رکھی ہے مگر محققین کی رائے یہی ہے کہ ترتیب سورتوں بھی تو قیسی اور تعلیم رسول علیہ الصلوٰۃ والسلام کے مطابق ہے۔  
محققین کے دلائل حسب ذیل ہیں:-

① رسول اللہ صلی اللہ تعالیٰ علیہ وسلم کے زمانے میں سورتوں کے درمیان بھی ایک خاص ترتیب ضرور تھی۔ اس لیے کہ حضور صلی اللہ تعالیٰ علیہ وسلم کا مجمع صحابہ میں متعدد سورتیں ایک ساتھ ترتیب خاص پڑھنا یا بتانا ثابت ہے مثلاً مسلم شریف کی حدیث میں ہے۔

اقتداوا الزہرا وبن البقرة  
وال عمران۔  
دونوں روشن تر سورتیں۔ بقرہ اور آل عمران پڑھا کرو۔

مصنف ابن ابی شیبہ میں سعید بن خالد رضی اللہ تعالیٰ عنہ سے مروی ہے۔  
قرأصلی اللہ تعالیٰ علیہ وسلم  
بالسبع الطوال فی رکعة۔  
ساتوں لمبی سورتیں رسول اللہ صلی اللہ تعالیٰ علیہ وسلم نے ایک رکعت میں پڑھیں۔  
اسی میں ہے۔

انہ علیہ الصلوٰۃ والسلام  
کان یجمع المفصل فی رکعة۔  
حضور صلی اللہ تعالیٰ علیہ وسلم مفصل  
ایک رکعت میں پڑھا کرتے۔  
صحیح بخاری میں ہے۔

انہ صلی اللہ تعالیٰ علیہ وسلم  
کان اذا اوی الی فراشه  
رسول اللہ صلی اللہ تعالیٰ علیہ وسلم  
جب بستر پر آرام کے لیے تشریف لاتے

تو اپنی ہتھیلیاں جمع کرتے پھر ان میں  
قل ہوا اللہ احد اور معوذتین پڑھ  
کر دم کر لیتے۔

بہت سی سورتوں کی ترتیب رسول اللہ  
صلی اللہ تعالیٰ علیہ وسلم کی زندگی ہی میں  
معلوم ہو چکی تھی۔ جیسے ساتوں لمبی سورتیں  
اور وہ سورتیں جن کے شروع میں حم  
ہے اور مفصل۔

ابن عطیہ نے جن سورتوں کا ذکر کیا  
ہے آثار ان سے زیادہ کی ترتیب معلوم  
ہو جائے پر شاہد ہیں کچھ رہ جاتی ہیں جن  
میں اختلاف ہو سکتا ہے۔

قرآن کی سورتیں اور آیات رسول اللہ  
صلی اللہ تعالیٰ علیہ وسلم کے زمانے میں  
اسی ترتیب پر تھیں۔ صرف انفال اور  
براءت مستثنیٰ ہیں۔ جیسا کہ حضرت  
عثمان کی گزشتہ حدیث سے معلوم  
ہوتا ہے۔

امام بیہقی کا یہ استثناء غیر صحیح ہے۔ حضرت عثمان کی حدیث کا یہ مطلب نہیں  
کہ تمام سورتوں کے بارے میں رسول اللہ صلی اللہ تعالیٰ علیہ وسلم کا فرمان موجود تھا کہ

جمع کفنیہ ثم نفت فیہما  
فقرأ قل ہوا اللہ احد۔ و  
المعوذتین۔

ابن عطیہ فرماتے ہیں :-

ان کثیرا من السور کان  
قد علم ترتیبہا فی حیاتہ  
صلی اللہ تعالیٰ علیہ وسلم  
کالسبع الطوال والحوامیم  
والمفصل۔

ابن جعفر بن زبیر فرماتے ہیں :-

الآثار تشهد با کثر ما مضی  
علیہ ابن عطیہ و بیقی منها  
قلیل یمکن ان یجری فیہ  
الخلاف۔

② امام بیہقی مدخل میں فرماتے ہیں :-

کان القرآن علی عهد النبی  
صلی اللہ تعالیٰ علیہ وسلم مرتبا  
سورکا و آیاتہ علی ہذا  
الترتیب الا لانفال و براءة  
لحدیث عثمان السابق۔

(انفال نوع ۱۸ ص ۶۴۲)

فلاں فلاں مقام پر لکھی جائیں مگر انفال و براءت کے متعلق کوئی حکم نہ تھا نہ سوال ابن عباس رضی اللہ تعالیٰ عنہما کی یہ غرض ہے۔ نہ جواب حضرت عثمان کا یہ مقصود۔ حضرت عثمان رضی اللہ تعالیٰ عنہ کی حدیث کا مفہوم یہ ہے کہ رسول اللہ صلی اللہ تعالیٰ علیہ وسلم کی وفات ہو گئی اور انہوں نے ہمیں یہ نہ بتایا کہ سورہ توبہ (براءت) انفال ہی میں شامل ہے یا اس سے الگ ہے۔ اس جواب سے انہوں نے کناہتہ حضرت ابن عباس رضی اللہ تعالیٰ عنہما کو یہ بتایا کہ رسول اللہ صلی اللہ تعالیٰ علیہ وسلم نے براءت کے شروع میں بسم اللہ الرحمن الرحیم لکھنے کا حکم نہ دیا اس لیے نہ لکھی گئی۔ اس کی دلیل یہ ہے خود حضرت عثمان رضی اللہ تعالیٰ عنہ سے حاکم نے متدرک میں ابو جعفر نخاس نے ناسخ میں، سعید بن منصور نے سنن میں اور خود امام بیہقی نے بھی روایت کی ہے۔

حضرت عثمان نے فرمایا انفال اور براءت کو رسول اللہ صلی اللہ تعالیٰ علیہ وسلم کے زمانے میں "قریتین" (دونوں متصل سورتیں) کہا جاتا، اسی لیے میں نے ان دونوں کو سبع طوال میں رکھا۔

انہوں نے فرمایا میں نے حضرت عثمان سے عرض کیا۔ اے امیر المؤمنین انفال اور براءت کا کیا معاملہ ہے کہ دونوں کے بیچ میں بسم اللہ الرحمن الرحیم نہیں؟ فرمایا سورہ نازل ہوتی تو اس کی کتابت ہوتی رہتی یہاں تک کہ بسم اللہ الرحمن الرحیم نازل ہو۔ جب بسم اللہ الرحمن الرحیم

قال كانت الانفال وبراءة  
تدعیان فی زمن رسول الله صلی الله  
تعالیٰ علیہ وسلم القرینتین فلذلك  
جعلتهما فی السبع الطوال.

(کنز العمال ج ۱ ص ۲۸۱)

دارقطنی اور ابن ابی شیبہ نے عسک بن سلام سے روایت کی ہے۔

قال قلت لعثمان یا امیر  
المؤمنین ما بال الانفال وبراءة  
لیس بینہما بسم الله الرحمن  
الرحیم قال كانت تنزل لسورة  
فلا تزال تكتب حتی یبزل  
بسم الله الرحمن الرحیم  
فاذا جاءت بسم الله الرحمن

الرحیم کتبت سورۃ اٰخری  
 فنزلت الانفال ولحم تکتب  
 بسم الله الرحمن الرحیم .  
 (کنز العمال ج ۱ ص ۲۸۰)

نازل ہوتی تو دوسری سورہ لکھی جاتی مگر  
 انفال نازل ہوئی تو اس کے بعد بسم اللہ  
 الرحمن الرحیم نہ لکھی گئی۔ اس لیے کہ سورہ  
 براءت کے شروع میں بسم اللہ الرحمن الرحیم  
 نازل ہی نہ ہوئی)

ان روایتوں سے معلوم ہوا کہ حضور صلی اللہ تعالیٰ علیہ وسلم کے زمانے ہی  
 سے براءت بعد انفال لکھی مگر دونوں کے درمیان چونکہ بسم اللہ نازل نہ ہوئی اس  
 لیے نہ لکھی گئی۔ البتہ انفال و توبہ کے درمیان فصل بسم اللہ نہ ہونے کے باعث  
 براءت کو انفال سے ایک قسم کا تعلق و اتصال اور مشابہت ہے جیسے اجزا  
 کو مجموعے سے مشابہت ہوتی ہے۔ یہ مطلب بھی نہیں کہ براءت حقیقتہً جزو انفال  
 ہے۔ اگر ایسا ہوتا تو اس سورہ کا علیحدہ نام نہ ہوتا۔

الغرض تمام سورتوں کے مقامات وہی ہیں جن میں وہ سورتیں ثابت ہیں  
 اور سورتوں کے یہ مقامات رسول اللہ صلی اللہ تعالیٰ علیہ وسلم سے بتواتر منقول  
 ہیں۔ لہذا انفال و براءت کا معاملہ دوسری سورتوں سے مختلف کہنا اور ان  
 کی ترتیب کو بجائے تو قیفی کے اجتہادی قرار دینا صحیح نہیں۔ (فوائح الحموت  
 شرح مسلم الثبوت از ملا بحر العلوم عبدالعلی فرنگی محلی ص ۳۱۴ ج ۲ مطبع نوکلشور لکھنؤ  
 ۱۲۹۵ھ / ۱۸۷۸ء ذواحجہ و جنوری)

کنز العمال کی روایات دیکھنے کے بعد ہی امام بیہقی کے استینا کی عدم  
 صحت میرے نزدیک واضح ہو گئی۔ پھر دیکھا کہ ملا بحر العلوم نے فوائح الحموت  
 میں اسے تفصیلاً تحریر فرمایا ہے اس لیے ان ہی کے حوالے سے لکھنا مناسب  
 سمجھا۔ و الحمد للہ۔

④ فتح الباری میں علامہ ابن حجر فرماتے ہیں۔

ومما سیدل علی ان ترتیبها  
 ترتیب سورہ کے تو قیفی ہونے پر ایک

دلیل وہ حدیث بھی ہے جو احمد اور ابو داؤد  
 نے بطریق اوس بن ابی اوس حضرت  
 حذیفہ ثقفی سے روایت کی ہے انہوں  
 نے کہا میں بنی ثقیف کے اس وفد میں  
 تھا جو اسلام لایا۔ اسی طویل حدیث میں  
 یہ حصہ ہے۔ ہم سے رسول اللہ صلی اللہ  
 تعالیٰ علیہ وسلم نے فرمایا مجھ پر قرآن کا ایک  
 حصہ (قرآنی منزل) وارد ہوا میں نے  
 چاہا کہ اسے پورا کرنے سے پہلے باہر نہ  
 آؤں۔ ہم نے صحابہ کرام سے دریافت  
 کیا: آپ لوگ قراءت کے لیے کس طرح  
 قرآن کی منزلیں مقرر کرتے ہیں۔ انہوں  
 نے کہا تین سورتیں، پانچ سورتیں، سات  
 سورتیں، نو سورتیں، گیارہ سورتیں، تیرہ  
 سورتیں اور ایک حزب ق سے ختم تاک  
 اسی ترتیب سے قرآن ہم پڑھتے ہیں۔

توقیفی ما اخرجہ احمد و  
 ابوداؤد عن اوس بن ابی اوس  
 عن حذیفۃ الثقفی قال کنت  
 فی الوفد الذین اسلموا من  
 ثقیف (الحدیث) وفیہ فقال  
 لنا رسول اللہ صلی اللہ تعالیٰ  
 علیہ وسلم طراً علی حزب من  
 القرآن فاردت ان لا اخرج  
 حتی اقضیہ فسالنا اصحاب  
 رسول اللہ صلی اللہ تعالیٰ علیہ  
 وسلم قلنا کیف تحزبون القرآن  
 قالوا نخریہ ثلاث سور، و  
 خمس سور، و سبع سور، و  
 تسع سور، و احدی عشرۃ  
 و ثلاث عشرۃ، و حزب من  
 ق حتی نختم۔

اس حدیث سے معلوم ہوا کہ صحابہ کرام عہد رسالت میں ختم قرآن کے لیے  
 سات منزلیں مقرر کرتے تھے۔

پہلی منزل تین سورتوں پر مشتمل ہوتی: بقرہ، آل عمران، نساء، دوسری  
 منزل پانچ سورتوں پر: مائدہ، النعام، اعراف، انفال، توبہ، تیسری منزل  
 سات سورتوں پر: یونس، ہود، یوسف، زمر، ابراہیم، حجر، نخل، چوتھی منزل  
 نو سورتوں پر: بنی اسرائیل، کہف، مریم، طہ، انبیاء، حج، المؤمنون، نور، فرقان  
 پانچویں منزل، گیارہ سورتوں پر: شعراء، نمل، قصص، عنکبوت، روم، یس،

سجدہ، احزاب، سبأ، فاطر، یس، چھٹی منزل، تیرہ سورتوں پر، صافات، ص  
 زمر، مؤمن، حم سجدہ، شورعی، زخرف، دخان، یاسیہ، احقاف، سورہ محمد  
 صلی اللہ تعالیٰ علیہ وسلم، فتح، حجرات، اور ساتویں منزل، سورہ ق سے آخر  
 قرآن تک پر مشتمل تھی۔

منزلوں اور سورتوں کی یہ ترتیب بعینہ وہی ہے جو آج رائج ہے، اسی  
 لیے علامہ ابن حجر فرماتے ہیں۔

فہذا بیدل علی ان ترتیب  
 السور علی ما ہونی المصحف  
 الان کان علی عہد رسول  
 اللہ صلی اللہ تعالیٰ علیہ وسلم  
 ویجمل ان الذی کان مرتباً  
 حیث ان حزب المفصل خاصۃ  
 بخلاف ما عداہ۔  
 (فتح الباری ج ۹ ص ۳۶)

یہ حدیث اس بات پر دال ہے کہ  
 سورتوں کی جو ترتیب مصحف میں آج  
 ہے وہی ترتیب عہد رسالت میں  
 بھی تھی، ہاں یہ ممکن ہے کہ باضابطہ  
 صرف منزل مفصل کی ترتیب دی گئی  
 ہو، اور بقیہ کی اس وقت اس طرح  
 باضابطہ تدوین و ترتیب نہ  
 رہی ہو۔

④ متعدد احادیث سے ثابت ہے کہ رسول اللہ صلی اللہ تعالیٰ علیہ  
 وسلم ہر سال ماہ رمضان میں حضرت جبریل کے ساتھ نازل شدہ قرآن کا  
 دور کرتے، اور زندگی کے آخری رمضان میں دوبار قرآن کا دور کیا۔ تدوین  
 صحابہ اسی دورہ اخیر کے مطابق ہے۔  
 حضرت فاطمہ زہرا رضی اللہ تعالیٰ عنہا سے مروی ہے۔

استرالی ان جبریل کان  
 یعارضنی القرآن کل سنۃ مرۃ  
 وانہ عارضنی العام مرتین  
 ولا ارأ الا حضراً جلی وانک  
 رسول اللہ صلی اللہ تعالیٰ علیہ وسلم نے  
 مجھ سے راز و راز فرمایا جبریل میرے  
 ساتھ ہر سال ایک بار قرآن کا دور  
 کرتے اس سال دو بار میرے ساتھ

دور کیا ہے۔ اس سے میں یہی سمجھتا ہوں کہ میرا وقت اجل قریب آچکا ہے اور میرے گھر والوں میں سب سے پہلے تم مجھ سے ملو گی۔

صحیح بخاری، جامع ترمذی، اور سنن نسائی میں حضرت ابن عباس رضی اللہ تعالیٰ عنہما سے روایت ہے۔

انہوں نے فرمایا رسول اللہ صلی اللہ تعالیٰ علیہ وسلم خیر میں سب سے زیادہ سخی تھے، اور ان کی سخاوت رمضان میں اور بھی زیادہ ہوتی، جب تک ان سے رمضان کی ہر شب میں ملتے۔ ان سے حضور صلی اللہ تعالیٰ علیہ وسلم قرآن کا دور کرتے۔ تو جب جب تک ان سے ملتے تو ان کا فیضان کرم، نفع عام کے لیے بھی ہوتی ہوا سے بھی زیادہ ہوتا۔

حضرت ابو ہریرہ سے روایت کی ہے۔ حضور صلی اللہ تعالیٰ علیہ وسلم کے ساتھ ہر سال قرآن کا ایک بار دور ہوتا، تو جس سال سال ہزار نے وفات پائی دو با "دورہ قرآن" ہوا۔

حضرت عثمان نے جس زبان و قرآن پر لوگوں کو جمع کیا ہے وہ دورہ اخیرہ

اول اہل بیتي لملاقاتي۔  
(بخاری باب علامات النبوة ج ۱ ص ۵۱۲)

قال كان رسول الله صلى الله تعالى عليه وسلم اجود الناس بالخير وكان اجود ما يكون في رمضان، كان جبريل يلقاه كل ليلة في رمضان يعرض عليه النبي صلى الله تعالى عليه وسلم القرآن، فاذا لقيه جبريل كان اجود بالخير من الريح المرسله.

امام بخاری و مسلم و نسائی و ابن ماجہ نے حضرت ابو ہریرہ سے روایت کی ہے۔ قال كان يعرض علي النبي صلى الله تعالى عليه وسلم القرآن كل عام مرة فعرض عليه مرتين في العام الذي قبض.

امام احمد، ابن ابی داؤد، اور طبری نے بطریق عبیدہ بن کرم کوفی روایت کی ہے۔ ان الذي جمع عليه عثمان الناس يوافق العرضة الاخيرة.



(فتح الباری ج ۹ ص ۳۷)

کے مطابق ہے۔

حاکم نے حضرت سمرہ سے ابن حسن روایت کی اور حاکم نے تو اسے صحیح بتایا ہے۔

عرض القرآن علی رسول اللہ  
صلی اللہ تعالیٰ علیہ وسلم عرضات  
ویقولون ان قراءتنا ہذا ہی  
العرضة الاخیرة۔

رسول اللہ صلی اللہ تعالیٰ علیہ وسلم  
پر کسی بار قرآن کا دور ہوا۔ اور صحابہ  
بتاتے ہیں کہ ہماری یہ قراءت وہی  
آخری دورہ قرآن والی ہے۔

ابن اثرت نے حضرت ابن سیرین سے بھی حضرت ابن عباس و سمرہ کے ہم معنی  
روایت کی ہے۔ ابن الانباری نے مصاحف میں ابو عبد الرحمن سلمی سے روایت کی ہے۔

کان قراءۃ ابی بکر و عمرو  
عثمان و زید بن ثابت و المہاجرین  
والانصار و احدثہ وہی الستی  
قرأھا صلی اللہ تعالیٰ علیہ  
وسلم علی جبرئیل مرتین فی العام  
الذی قبض فیہ۔ وکان زید  
شہدا العرضة الاخیرة وکان  
یقربئ الناس بما حتی مات  
ولذلک اعتمدہ الصدیق  
فی جمعة وولایة عثمان کتبه  
المصاحف۔

حضرت ابو بکر، عمر، عثمان، زید بن  
ثابت، مہاجرین اور انصار کی قراءت  
ایک ہی تھی۔ اور یہ وہی تھی جو رسول اللہ  
صلی اللہ تعالیٰ علیہ وسلم نے اپنے سال  
وفات حضرت جبرئیل علیہ السلام کے  
سالنے دو بار پڑھی۔ اور حضرت زید قرآن  
کے دورہ اخیرہ میں حاضر تھے۔ اور  
لوگوں کو اپنی وفات تک وہی قراءت کراتے  
تھے اسی لیے حضرت صدیق نے اپنی  
تمدد میں ان پر اعتماد کیا۔ اور حضرت  
عثمان نے کاتبین مصاحف کا سربراہ

ان ہی کو بنایا۔

(تسطلانی ج ۷ ص ۳۵۹)

ابو عبید نے داؤد بن سند سے روایت کی ہے۔

عہ کنز العمال ج ۱ ص ۲۸۴۔

انہوں نے کہا میں نے امام شعبی سے عرض کیا، اللہ تعالیٰ کا ارشاد ہے رمضان کا مہینہ جس میں قرآن اتارا گیا تو کیا قرآن باقی سال میں نہیں اترتا تھا؟ انہوں نے فرمایا کیوں نہیں! لیکن حضرت جبریل نبی کریم صلی اللہ تعالیٰ علیہ وسلم کے ساتھ ماہ رمضان میں نازل شدہ قرآن کا دور کیا کرتے تھے تو اللہ تعالیٰ جسے چاہتا محکم فرماتا اور جسے چاہتا منسوخ فرماتا، سال وفات دو بار دور ہونے میں یہی راز تھا کہ قرآن اسی پر مستقر ہو جائے جو (بعد میں) مصحف عثمانی میں لکھا گیا اسی پر اقتصار ہو اور اس کے علاوہ کو ترک کر دیا جائے۔

قال قلت للشعبي قوله تعالى شهر رمضان الذي انزل فيه القرآن اما كان ينزل عليه في سائر السنة قال بلى ولكن جبرئيل كان يعارض مع النبي صلى الله تعالى عليه وسلم في رمضان ما انزل الله فيجاء الله ما يشاء وينسخ ما يشاء فكان السرفى عرضه مرتين في سنة الوفاة استقراره على ما كتب في المصحف العثماني والاقتصار عليه وترك ما عداه -

(تسطلانی ج، ص ۳۶۲)

⑤ علامہ جلال الدین عبدالرحمن بن ابی بکر سیوطی فرماتے ہیں۔

ترتیب سور کے تو قیسی ہونے کی دلیل یہ بھی ہے کہ "حمز" اور "طس" والی سورتیں مسلسل مرتب کی گئیں۔ مگر جن سورتوں کے شروع میں سبب کا کلمہ ہے وہ مسلسل نہیں، بلکہ ان میں فصل ہے اور "طس" شعل" اور "طس" قصص کے درمیان "طس" نمل" رکھی گئی ہے حالانکہ یہ "طس" ان دونوں سے چھوٹی ہے۔ اگر

ومما يدل على انه توقيفي كون الحواميم رتبت ولاء وكذا الطواسين ولم ترتب المسببات ولاء بل فصل بين سورها و فصل بين طسم الشعراء وطسم القصص بطس مع انها اقصر منها - ولو كان الترتيب اجتهاديا لذكرت

المسبحات ولاء واخرت طس  
عن القصص.

ترتیب اجترہادی ہوتی تو مسبحات (کلمہ  
تسبیح والی سورتیں) مسلسل ہوتیں۔ اور  
”طس“ نکل ”طس“ و قصص“ کے بعد ہوتی۔

(التفات ج ۱ ص ۶۵)

اسی معنی کے قریب علامہ قسطلانی نقل فرماتے ہیں۔

قال بعضهم لتتیب وضع

السور فی طصرحت اشیاء تطلعك

علی انه توفیقی صادر عن حکیم۔

(ارشاد الساری ج ۷ ص ۳۶۳)

مصحف میں کتابت سور کی ترتیب  
پر کچھ ایسے شواہد ہیں جن پر غور کرو تو تمہیں  
معلوم ہوگا کہ یہ ترتیب توفیقی اور بلاشبہ  
ایک حکمت والے کی طرف سے صادر ہے۔

توفیقی ہونے پر یہ چند امور وال ہیں۔

① حروف کی یکسانیت جیسے حم والی سورتوں میں۔

② ہر سورہ کا شروع اس سے پہلی سورہ کے آخر سے معنوی موافقت رکھتا

ہے۔ جیسے الحجر کا آخر اور بقرہ کا شروع ایک دوسرے سے مناسبت رکھتا ہے۔

③ وزن لفظی کی مناسبت جیسے آخرت اور اول اخلاص۔

④ مجموعی طور پر بھی ایک سورہ دوسری سے مناسبت رکھتی ہے جیسے والضحیٰ

اور المرئشوح۔ (ایضاً)

علامہ قسطلانی نے اس کے علاوہ مزید باتیں بھی بیان کی ہیں۔ اور آیات

سور کی باہمی مناسبت تفسیر کبیر وغیرہ میں تو ہر جگہ مفصل طور پر بیان کی گئی ہے۔

علامہ بقاعی کی اس موصوع پر مستقل تصنیف ہے ”نظم الدرر فی

مناسبت الای والسور“ اب تک اس کی آٹھ جلدیں دائرۃ المعارف حیدرآباد سے

شائع ہوئی ہیں اور سلسلہ جاری ہے۔

ان بیانات کا مفاد یہی ہے کہ ترتیب سور توفیقی اور تعلیم رسول صلی اللہ علیہ وسلم

والسلام کے مطابق ہے۔ بعینہ یہی ترتیب لوح محفوظ کی بھی ہے۔

علامہ کرمانی برہان میں فرماتے ہیں۔

سورتوں کی بعینہ یہی ترتیب لوح محفوظ میں بھی ہے۔ اور اسی ترتیب پر رسول اللہ صلی اللہ تعالیٰ علیہ وسلم ہر سال جب جبریل علیہ السلام سے قرآن کا دور کرتے جب جبریل حضور صلی اللہ تعالیٰ علیہ وسلم سے رمضان میں ملتے اور اسی ترتیب پر وفات کے سال دو بار دورہ قرآن فرمایا سب سے آجھیں (واقفوا یوما ترجعون فیہ الی اللہ (الایۃ) نازل ہوئی جسے حضرت جبریل نے آیت ربا اور آیت دین کے درمیان رکھنے کو بتایا۔

ترتیب السور هكذا هو عند الله في اللوح المحفوظ على هذا الترتيب وعليه كان صلى الله تعالى عليه وسلم يعرض على جبريل كل سنة ما كان يجتمع عنده منه وعرضه عليه في السنة التي توتى فيها مرتين وكان اخرا لآيات نزولا (واقفوا یوما ترجعون فیہ الی اللہ) فامره جبریل ان یضعها بین ایتی الربا والدين.

(اتقان ج ۱ ص ۶۴)

جو لوگ ترتیب سُوَر کو اجتہادی بتاتے ہیں اُن کا عظیم استدلال یہ ہے کہ اگر ترتیب سُوَر اجتہادی نہ ہوتی تو مصاحف سلف میں اختلاف نہ ہوتا۔ مگر مصاحف سلف قرآن کے زمانہ نزول کے — اور آخری دورہ قرآن سے پہلے کے ہیں۔ حضرت عثمان رضی اللہ تعالیٰ عنہ کے زمانے میں قرآن کی ترتیب آخری دورہ قرآن کے موافق رکھی گئی۔ جو اس بارے میں اصل اور مرجع و معتمد ہے پھر اسی ترتیب پر صحابہ کرام کا اجماع ہو گیا۔ لہذا اس سے پہلے کا اختلاف اس ترتیب کے اجتہادی ہونے کی دلیل نہیں بن سکتا۔ اور اس اختلاف کی بنیاد پر عہد عثمانی کی تدوین کے تو قیسی ہونے کا انکار درست نہیں۔

علامہ علی قاری رحمۃ اللہ علیہ فرماتے ہیں۔

صحیح ترتیب یہی ہے کہ سورتوں کی بھی

الاصح ان ترتیب السور

ترتیب تو قیفی ہے۔ اگرچہ اُن کے  
مصاحف اُس آخری دورہ قرآن سے پہلے  
مختلف تھے جس پر تدوین عثمانی کا دارو  
مدار ہے۔

توقیفی ایضا وان کانت مصاحفہم  
مختلفة قبل العرضة الاخيرة  
التي عليها مدار جمع عثمان.

(مرقات ج ۲ ص ۶۳۳)

اور حضرت علی کا مصحف تو محض اس لیے مختلف تھا کہ انہوں نے ترتیب  
قراءت کے مطابق اُسے لکھا ہی نہ تھا۔ بلکہ اُسے ترتیب نزول کے مطابق جمع کیا  
تھا۔ تاکہ یہ پتہ چل سکے کہ کون سی سورہ پہلے اور کون بعد میں نازل ہوئی۔ تو یہ ایک  
علمی ترتیب ہوئی۔ واقعہً اگر وہ ہوتا تو اُس سے ایک بڑا علم حاصل ہوتا۔ اور  
ناسخ و منسوخ کی معرفت میں وہ کار آمد ہوتا۔ پھر مصحف عثمانی خود حضرت  
علی کا تائید یافتہ ہے۔ صحابہ کرام کے ساتھ وہ بھی شریک اجماع ہیں۔  
علامہ قسطلانی تحریر فرماتے ہیں کہ ترتیب سور کے اجتہادی اور توقیفی ہونے  
کے بارے میں علما کا اختلاف لفظی ہے۔ معنی دونوں کا مال ایک ہی ہے۔

اس لیے کہ اجتہادی کے قائل بھی  
یہی کہتے ہیں کہ ترتیب کا معاملہ صحابہ کے  
سپر دکر دیا گیا اس لیے کہ وہ قرآن کے  
اسباب نزول اور اس کے کلمات کے مواقع  
سے اچھی طرح واقف تھے جب ہی تو امام  
مالک نے فرمایا کہ صحابہ نے قرآن کی تدوین  
اسی طرح کی ہے جس طرح وہ رسول اللہ صلی اللہ  
تعالیٰ علیہ وسلم سے سنا کرتے تھے۔

لان القائل بالاول يقول  
انه رمز اليهم ذلك لعلمهم بما سبأ  
نزوله ومواقع كلماته، ولذلك  
قال الامام مالك وانما انوا  
القران على ما كانوا يسمعون  
من النبي صلى الله عليه وسلم.

(ارشاد الساری ج ۴ ص ۳۶۳)

حالانکہ امام مالک ترتیب سور کے اجتہادی ہونے کے قائل ہیں۔ اس سے  
معلوم ہوا کہ اختلاف محض لفظی ہے کہ توقیفی کے قائلین یہ بتاتے ہیں کہ صحابہ نے  
سورتوں کی ترتیب "حکم رسول" کے مطابق رکھی ہے۔ اور اجتہادی کے قائلین یہ

بتاتے ہیں کہ اس بارے میں رسول اللہ صلی اللہ تعالیٰ علیہ وسلم کا حکم صریح نہ تھا بلکہ سورتوں کی ترتیب کا معاملہ صحابہ پر چھوڑ دیا گیا تھا اس لیے کہ صحابہ خود جانتے تھے کہ ہر سورہ اور قرآن کے ہر کلمہ کا مقام کہاں ہے۔ کیونکہ وہ رسول اللہ صلی اللہ تعالیٰ علیہ وسلم کی قراءت سن چکے تھے۔ چنانچہ اسی کے مطابق انہوں نے سورتوں کی ترتیب و تدوین رکھی۔ تو نتیجہ یہی نکلا کہ ترتیب سورتوں بہر حال محض اجتہادی نہیں بلکہ حکم رسول یا "قراءت رسول" علیہ الصلوٰۃ والسلام کے مطابق ہے۔

## حضرت عثمان کا لقب جامع قرآن

حضرت عثمان ذوالنورین رضی اللہ تعالیٰ عنہ کو "جامع قرآن"

کہا جاتا ہے۔ بعض بزرگوں نے فرمایا وہ جامع قرآن نہیں مگر تفصیلات جاننے والا آسانی سمجھ سکتا ہے کہ ایسا بھی نہیں کہ جمع قرآن میں ان کا کوئی دخل ہی نہ ہو۔ جمع قرآن کے سلسلے میں ان کا بھی نمایاں کردار ہے۔ لہذا بالکل یہ بھی نہیں کہا جاسکتا کہ وہ سرے سے جامع قرآن ہی نہیں جب خلق خدا قرن اول ہی سے ایک حقیقت کی بنیاد پر انہیں "جامع قرآن" کے لقب سے یاد کرتی آئی ہے تو سب کو خطا کار ٹھہرانا بھی مناسب نہیں۔ حضرت ذوالنورین بھی بلاشبہ اس لقب کے مستحق ہیں لہذا انہیں اس لقب سے یاد کرنا صحیح ہے۔

اعلیٰ حضرت امام احمد رضا قادری بریلوی علیہ الرحمہ کا اس سلسلے میں ایک رسالہ ہے "جمع القرآن و حکم عزوہ لعثمان" اس میں فرماتے ہیں۔

"اصل جمع قرآن بحکم رب العزت حسب ارشاد حضور پر نور سید الانبیاء صلی اللہ تعالیٰ علیہ وسلم ہو گیا تھا سب سورتوں کا یکجا کرنا باقی تھا جو امیر المؤمنین صدیق اکبر نے بمشورۃ امیر المؤمنین فاروق اعظم رضی اللہ تعالیٰ عنہما کیا پھر اسی جمع فرمودۃ صدیقی کی نقلوں سے مصاحف بنا کر امیر المؤمنین عثمان نے بمشورۃ امیر المؤمنین مولیٰ علی رضی اللہ تعالیٰ عنہما بلا واسطہ میں شائع کیے اور تمام امت کو اصل لہجہ قریش پر مجتمع ہونے کی ہدایت فرمائی اس



ہوتیں۔ مگر یہ عرب کی قدرت زبان اور ان کے فہم کلام کا کرشمہ تھا کہ وہ ان سب کے بغیر اصلی حروف و حرکت کی تعیین کر لیتے اور صحیح پڑھتے، مصحف عثمانی کی تدوین کے بعد بھی قریباً پچاس سال تک لوگ اسی طرح پڑھتے رہے جب مملکت اسلامیہ کے حدود وسیع ہوئے اور عرب و عجم کا اختلاط ہوا تو اکثر عجم اور بعض عرب سے بھی قراءت میں بہت سی غلطیاں ہونے لگیں۔ جس کے پیش نظر حجاج بن یوسف نے حکم دیا کہ ہم شکل حروف میں امتیاز کرنے کے لئے علامات مقرر کی جائیں چنانچہ حضرت نصر بن عامر لیشی نے نقطے ایجاد کیے۔ جس سے ہم شکل حروف میں اشتباہ جاتا رہا۔ سب سے پہلے باء اور تاء پر نقطے لگائے گئے جسے دیکھ کر لوگ خوش ہوئے۔ اور کہا۔ اس میں کوئی حرج نہیں یہ نقطے تو حروف کے لیے نور اور رونق ہیں۔ انہوں نے اس وقت اختتام آیت کی علامت بھی اولاً نقطے ہی سے مقرر کی پھر موجودہ علامات ایجاد کیں۔

اعراب کی سب سے پہلے ایجاد کرنے والے ابو الاسود دہلی تابعی بصری ہیں۔ جنہوں نے حضرت علی رضی اللہ تعالیٰ عنہ کے طریقہ آغاز پر علم نحو کی ایجاد و تکمیل کی۔ انہوں نے ایک شخص کو ان اللہ بری من المشرکین در سولہ۔ (بکسرہ لام) پڑھتے سنا جس کا معنی یہ ہو جاتا ہے کہ بے شک اللہ مشرکوں سے بری ہے اور اپنے رسول سے (یہ غلطی بہت بڑی تھی انہوں نے فرمایا: معاذ وجہ اللہ ان یبری من رسولہ) (خدا کی پناہ اس سے کہ وہ اپنے رسول سے بری ہو) انہیں اعراب کی ضرورت کا شرت سے احساس ہوا جس کے بعد انہوں نے اعراب وضع کیا۔ مگر اس وقت زبر۔ زیر۔ پیش وغیرہ کی یہ شکلیں نہ تھیں جو آج ہیں۔ انہوں نے نقطوں ہی سے اعراب کا کام لیا۔

فرق یہ تھا کہ اعرابی نقطوں کے لیے اس رنگ کی روشنائی استعمال نہ ہوتی جس رنگ سے قرآن لکھا ہوتا۔ بلکہ اس کے لئے مخالف رنگ کی روشنائی استعمال کرتے زبر کے لئے حروف کے اوپر ایک نقطہ، زیر کے لئے حروف کے نیچے ایک نقطہ



ضمہ کے لئے حروف کے اندر ایک نقطہ اور تشدید کے لئے دو نقطے مقرر کیے۔  
پھر خلیل بن احمد فراہیدی نے تشدید، مد، ہمزہ، جزم، وصل اور حرکات  
کی علامتیں ایجاد کیں اور کسر، فتحة، ضمہ، (زیر، زبر، پیش) کی وہ صورتیں وضع  
کیں جو آج ہیں۔

جب اعراب اور نقطوں کے بعد بھی لوگوں نے قراءت میں غلطیاں دیکھیں  
تو اس کے حل پر بھی غور کیا۔ مگر سوائے اس کے کوئی حل نظر نہ آیا کہ لوگ قرآن،  
علماء اور حفاظ سے زبانی طور پر اصلاح اور تعلیم و تلقین حاصل کریں۔  
پھر علماء امت نے علم حروف، علم اعراب، فن تجوید اور علم قراءت مختلف  
میں باقاعدہ کتابیں لکھیں۔ تمام امور کی توضیح و تفسیح کی اور مشکلات کا ازالہ  
فرما دیا۔

قرآن الگ الگ سورتوں میں تو شروع ہی سے منقسم تھا۔ ایک حدیث  
گزری جس سے معلوم ہوا کہ سات منزلوں کی تعیین و تقسیم بھی عہد رسالت ہی میں ہو  
چکی تھی۔ پاروں کی تقسیم حجاج ہی کے زمانے میں ہوئی۔ اور مصحف میں منزلوں کے  
نشانات بھی اسی نے حسن اور یحییٰ بن یعرب سے لگوائے۔ دس آیات کے اختتام پر  
ایک علامت (مے) لگی ہوتی ہے۔ اس کی ایجاد مامون عباسی کے زمانے میں  
ہوئی۔ رکوع کی علامت بھی اسی زمانے میں مقرر ہوئی۔ اس طرح کہ نماز تراویح  
میں جتنی مقدار پڑھ کر حضرت عثمان غنی رضی اللہ تعالیٰ عنہ رکوع کیا کرتے اس  
کے اختتام پر کنارے یہ علامت (ع) لگادی گئی۔

(تفسیر روح البیان از علامہ اسمعیل حقی ص ۱۱۳، ج ۹ ص ۹۹ آخر سورہ  
حجرات مطبع عثمانیہ استنبول ۱۹۲۶ء تفسیر نعیمی۔ از مفتی احمد یار خاں صاحب نعیمی  
علیہ الرحمہ ۱۳۹۱ھ مقدمہ)

قرآن کی سورتوں، آیتوں اور کلمات و حروف کی تعداد

تمام معتبر لوگوں کا اس بات پر اجماع ہے کہ قرآن میں ایک سو چودہ سوڑتیں<sup>۱۱۴</sup> ہیں۔ آیتوں کے بارے میں ابو عمرو دانی ارشاد فرماتے ہیں کہ چھ ہزار آیات تو بالاجماع سب کہتے ہیں۔ زائد کی تعیین میں اختلاف ہے۔ ابن الضریس نے سید المفسرین حضرت عبداللہ بن عباس رضی اللہ تعالیٰ عنہما سے روایت کی ہے کہ قرآن میں چھ ہزار چھ سو سولہ آیتیں ہیں اور تین لاکھ تیس ہزار چھ سو اکہتر حروف ہیں۔ ایک جماعت نے کلمات قرآن ستر ہزار نو سو چونتیس شمار کیے ہیں۔ واللہ تعالیٰ اعلم۔  
 (التقان ج ۱ نوع ۱۹ ص ۶۹ و ۷۰۔ مفتاح السعاده و مصباح السیادہ فی موضوعات العلوم۔ احمد بن مصطفیٰ طاشکبری زادہ۔ ج ۲ ص ۳۹۴ تا ۳۹۶) لہ



لہ اعداد و مند رجعات کا فرق شمار کرنے والوں کے شمار میں اختلاف کی وجہ سے ہے۔  
 ص ۱۳۲ پر ایک نقشہ دیا گیا ہے وہ بھی صرف ایک شمار کے تحت ہے۔

# فاتحہ الکتاب

سورۃ فاتحہ سے متعلق حضرت ابن مسعود رضی اللہ تعالیٰ عنہ کے بارے میں یہ منقول ہے کہ وہ اسے مصحف میں نہ لکھتے۔ ابو عبید نے بسند صحیح ابن سیرین سے روایت کی ہے۔

ابن سیرین نے فرمایا ابی بن کعب نے اپنے مصحف میں فاتحہ الکتاب معوذتین اللھم اننا نستعینک اور اللھم ایاک نعبد لکھیں۔ اور حضرت ابن مسعود نے یہ سب نہ لکھیں۔ اور حضرت عثمان نے ان میں سے صرف فاتحہ الکتاب اور معوذتین لکھیں۔

قال کتب ابی بن کعب فی مصحفہ فاتحۃ الکتاب والمعوذتین، واللھم انا نستعینک واللھم ایاک نعبد وترکھن ابن مسعود وکتب عثمان منھن فاتحۃ الکتاب والمعوذتین۔

(اتقان ج ۱ ص ۶۵ نوع ۱۹)

عبد بن حمید نے ابراہیم سے روایت کی۔

ابراہیم نے فرمایا عبد اللہ بن مسعود فاتحہ الکتاب مصحف میں نہ لکھتے۔ اور فرماتے اگر میں اسے لکھتا تو بالکل شروع میں لکھتا۔

قال کان عبد اللہ لایکتب فاتحۃ الکتاب فی المصحف وقال لو کتبتھا لکتبت فی اول کل شیء (در منشور ج ۱ ص ۱)

ان روایتوں سے صرف یہ معلوم ہوتا ہے کہ حضرت ابن مسعود رضی اللہ تعالیٰ عنہ فاتحہ الکتاب اپنے مصحف میں نہ لکھتے کسی روایت سے یہ ثابت نہیں کہ انہیں قرآنیت فاتحہ میں کوئی شک رہا ہو۔ نہ ہی کسی قابل ذکر شخصیت کا قول ہے۔ معوذتین کے بارے میں تو بعض حضرات اس کے قائل ہیں کہ حضرت ابن مسعود

کو ان کی قرآنیت سے انکار تھا لیکن سورہ فاتحہ کے بارے میں وہ بھی یہی مانتے ہیں کہ حضرت ابن مسعود رضی اللہ تعالیٰ عنہ بلاشبہ قرآنیت فاتحہ کے قائل تھے مثلاً ابن قتیبہ شکل القرآن میں رقم طراز ہیں۔ (واضح رہے کہ ابن قتیبہ معوذتین کے بارے میں حضرت ابن مسعود کی طرف انکار قرآنیت کی نسبت صحیح مانتے والوں میں سے ہیں)

حضرت ابن مسعود رضی اللہ تعالیٰ عنہ کا اپنے مصحف میں سورہ فاتحہ نہ لکھنا اس گمان کی بنیاد پر نہیں کہ معاذ اللہ وہ قرآن نہیں بلکہ ان کا خیال یہ تھا کہ قرآن کی کتابت و تدوین کی غرض یہ ہے کہ شک و نسیان اور کمی بیشی کا اندیشہ جاتا رہے اور سورہ فاتحہ کے بارے میں یہ اندیشہ نہیں کیونکہ یہ مختصر ہے اور ہر شخص پر اس کا سیکھنا واجب ہے (اس لئے اس کی قرآنیت میں کسی شبہ کی گنجائش یا اس کے نسیان کا امکان نہیں لہذا اس کے لکھنے کی ضرورت بھی نہیں۔)

واما اسقاطه الفاححة  
من مصحفه فليس بظنه انها  
ليست من القرآن معاذ الله  
ولكنه ذهب الى ان القرآن  
انما كتب وجمع بين اللوحين  
مخافة الشك والنسيان  
والزيادة والنقصان وراى  
ان ذلك مامون في سورة  
الحمد لقصرها ووجوب تعلمها  
على كل احد.

(اتقان ج ۱ ص ۸۲)

اور حضرت ابن مسعود رضی اللہ تعالیٰ عنہ کے لیے قرآنیت فاتحہ میں کسی شک و شبہ کی گنجائش کیونکر ہو سکتی ہے جب کہ انہوں نے پوری زندگی نبی کریم صلی اللہ تعالیٰ علیہ وسلم سے نماز میں اس کی قراءت سنی خود بھی قراءت کی۔ خلفاء و صحابہ سے بھی سنی پھر قراءت صحیحہ متواترہ جو حضرت ابن مسعود رضی اللہ تعالیٰ عنہ سے منقول ہے۔ اس میں بھی سورہ فاتحہ موجود ہے۔ لہذا یہ امر بالکل

قطعی اور یقینی ہے کہ حضرت ابن مسعود رضی اللہ تعالیٰ عنہ کے نزدیک سورہ فاتحہ جزو قرآن ہے۔ اس پر مزید کسی بحث کی ضرورت نہیں۔ معوذتین کی بحث میں صہنی طور پر سورہ فاتحہ کا ذکر جا بجا آ رہا ہے۔ مگر یہ قول فیصل پیش نظر رکھیں۔

## قرآن میں

حاشیہ متعلقہ ص ۱۲۹

الف	ب	۱,۲۶۴	نقطے	۵,۶۸۴
ب	ظ	۸۴۲	زیر	۵۳,۲۴۳
ت	ع	۹,۲۲۰	زیر	۲۹,۵۸۲
ث	غ	۲,۲۰۸	پیش	۸,۸۰۴
ج	ف	۸,۴۹۹	مد	۱,۶۶۱
ح	ق	۶,۸۱۳	تشدید	۱,۲۵۲
خ	ک	۹۵۰۰	کلمات	۷۷,۲۳۶
د	ل	۲۰,۴۲۳	سورتیں	۱۱۴
ذ	م	۲۶,۱۳۵	رکوعات	۵۴۰
ر	ن	۲۶,۵۶۰	آیات سجدہ	۱۴
ز	و	۲۵,۵۲۶	اعشار کوفی	۴۲۳
س	ہ	۱۹,۵۶۰	اعشار بصری	۶۲۳
ش	ل	۴,۶۲۰	اخماس کوفی	۸۴۷
ص	ی	۲۵,۹۱۹	اخماس بصری	۱,۲۴۶
ض	کل حروف	۳,۲۲,۶۰۰	آیات عامہ	۶,۶۶۶

بستان العارفین از ابو فقیہ ابواللیث سمرقندی (م ۳۷۳ھ) بحوالہ استاد قرأت  
شیخ عبدالعزیز بن عبداللہ علیہما الرحمۃ۔

## معوذتین کی قرابت

حضرت عبداللہ بن مسعود رضی اللہ تعالیٰ عنہ کی ایک حدیث سے اس باب میں سخت خلجان پیدا ہو گیا ہے۔ مخالفین کو اعتراض کا موقع ملا۔ موافقین کو حیرت ہوئی ان کے اس سلسلے میں ظاہر ائین قول سامنے آگئے، یہ بحث بسط و تفصیل کا تقاضی ہے اس لیے تفصیل مناسب۔

امام احمد اور ابن حبان کی روایت میں ہے۔

عبداللہ بن مسعود کان  
ابو یکتب المعوذتین فی المصحف  
(فتح الباری ج ۸ ص ۵۲۶)

عبداللہ بن مسعود (قل) معوذتین (قل)  
اعوذ برب الفلق (قل اعوذ برب الناس)  
اپنے مصحف میں نہ لکھتے۔

عبداللہ بن مسعود اپنے مصحف  
سے معوذتین کھرج دیتے، اور کہتے یہ  
دونوں "کتاب اللہ" سے نہیں۔

کان عبداللہ یحک المعوذتین  
من مصاحفہ، ویقول اھمالیستا  
من کتاب اللہ۔  
(فتح الباری ج ۸ ص ۵۲۶، ارشاد الساری ج ۲ ص ۳۵۲، عمدۃ القاری ج ۲ ص ۱۱)

علامہ جلال الدین سیوطی "الدر المنثور فی التفسیر بالمآثور" میں مختلف روایات و طرق کو یکجا کرتے ہوئے رقمطراز ہیں۔

اخرج احمد والبخاری والطبرانی  
وابن مردویہ "من طرق صحیحۃ"  
عن ابن عباس وابن مسعود۔  
امام احمد، بزار، طبرانی، ابن مردویہ  
نے بطرق صحیحہ حضرت ابن عباس و ابن  
مسعود رضی اللہ تعالیٰ عنہم سے روایت

”انہ کان یحکّم المعوذتین  
من المصحف“ ویقول: لا تخلطوا  
القرآن بما لیس منه، انھما  
لیستا من کتاب اللہ۔ انما  
امرالنبی صلی اللہ تعالیٰ علیہ  
وسلم ان یتعوذ بہما، وکان  
ابن مسعود لا یقرأ بہما۔

کی ہے کہ۔ رت ابن مسعود معوذتین  
مصحف سے کھریج دیتے۔ اور فرماتے  
قرآن کو اس سے نہ ملاؤ جو قرآن سے نہیں  
یہ دونوں کتاب اللہ سے نہیں نبی صلی اللہ  
تعالیٰ علیہ وسلم صرف ان سے تعوذ کا  
حکم دیتے۔ ابن مسعود ان دونوں کی  
قراءت نہ کرتے۔

(در منشور ج ۲ ص ۲۱۶ مطبوعہ بیروت عکس طبع المطبوعۃ المیمنیہ مصر ۱۳۱۲ھ)

- ان طرق وروایات سے حضرت ابن مسعود کے بارے میں چند باتیں معلوم ہوئیں۔
- ① حضرت ابن مسعود معوذتین کو مصحف سے مٹا دیتے۔
  - ② وہ فرماتے۔ قرآن کو اس سے مخلوط نہ کرو۔ جو قرآن سے نہیں۔
  - ③ معوذتین کتاب اللہ سے نہیں۔
  - ④ نبی کریم صلی اللہ تعالیٰ علیہ وسلم نے معوذتین سے صرف تعوذ کا حکم دیا ہے۔
  - ⑤ حضرت ابن مسعود معوذتین کی قراءت نہ کرتے۔
- یہ بھی ذہن نشین رہے کہ خاتم الحفاظ علامہ جلال الدین سیوطی نے ان  
تمام طرق کے صرف ”حسن“ نہیں بلکہ صحیح ہونے کی صراحت فرمائی ہے۔
- اس بحث میں علما کے تین اقوال نظر آتے ہیں۔
- اقوال علما**
- ① حضرت ابن مسعود کی طرف قرآنیتِ معوذتین کے  
انکار کی نسبت صحیح ہے۔ مگر صرف ان کے انکار سے قرآنیتِ معوذتین کے تواتر  
وقطعیّت پر کوئی اثر نہیں پڑتا۔
  - ② حضرت ابن مسعود کی طرف فاتحہ و معوذتین کے انکارِ قرآنیت کی نسبت  
بالکل غلط۔ باطل اور نامقبول ہے۔
  - ③ روایاتِ انکار صحیح ہیں۔ مگر ان میں انکارِ قرآنیت کا ذکر نہیں صرف

اتنا ہے کہ وہ مصحف میں انہیں لکھنے سے انکار کرتے تھے۔

**قول اول** :- علامہ جلال الدین سیوطی اتقان میں ناقل ہیں۔

ابن قتیبہ شکل القرآن میں لکھتے ہیں  
حضرت ابن مسعود نے کہا کہ معوذتین  
قرآن سے نہیں، اس لیے کہ انہوں نے  
نبی کریم صلی اللہ تعالیٰ علیہ وسلم کو دیکھا  
کہ وہ حضراتِ حسنین رضی اللہ تعالیٰ عنہما  
کو معوذتین پڑھ کر دم کیا کرتے تو وہ اپنے  
ظن پر قائم رہے، اور ہم یہ نہیں کہتے کہ  
وہ اس بارے میں صحیح خیال پر ہیں اور  
ہماجرین و انصار غلطی پر۔

وقال ابن قتیبہ فی  
مشکل القرآن ظن ابن مسعود  
ان المعوذتین لیستامن  
القرآن لانہ رأی النبی صلی  
اللہ تعالیٰ علیہ وسلم یعوذ  
بہما الحسن والحسین فاقام  
علی ظنہ ولا نقول انہ  
اصاب فی ذلك و اخطأ  
المہاجرین و الانصار۔

(اتقان ج ۱ ص ۸۲)

اس قول پر یہ اعتراض ہوتا ہے کہ جب حضرت ابن مسعود معوذتین کو قرآن  
نہیں مانتے تو قرآنی معوذتین اجماعی و یقینی نہ رہی۔ علامہ جلال الدین سیوطی اس  
کا جواب ذکر فرماتے ہیں۔

قال البزار لم یتابع ابن مسعود احد من الصحابة  
وقد صح عن النبی صلی اللہ تعالیٰ علیہ وسلم انہ قرأ بہما  
فی الصلوۃ. و اثبتنا فی المصحف. (درمنثور ص ۲۱۶ ج ۶)

اس کا جواب یہ ہے کہ۔

- ① حضرت ابن مسعود اپنی اس رائے میں منفرد ہیں۔ بزار نے مسند میں بیان  
فرمایا کہ ایک صحابی نے بھی حضرت ابن مسعود کی یہ رائے نہ مانی۔
- ② نبی کریم صلی اللہ تعالیٰ علیہ وسلم سے بصرحت ثابت ہے کہ انہوں نے نماز  
میں معوذتین کی قراءت فرمائی۔ ظاہر ہے کہ نماز میں قراءت قرآن ہی کی ہو



سکتی ہے غیر قرآن کی نہیں۔ لہذا جب سرکار سے قرآنیت معوذتین ثابت تو حضرت ابن مسعود کے انکار کا کیا اثر؟

③ یہ دونوں سورتیں مصحف عثمانی میں ثبوت کی گئیں مصحف میں وہی چیز لکھی گئی ہے جس کا قرآن غیر منسوخ ہونا ثابت ہے۔ اس مصحف پر اجماع صحابہ قائم ہے۔ لہذا اس اجماعی مصحف میں کتابت معوذتین سے ان کی قرآنیت اجماعی و یقینی ہو گئی۔ اور اس مصحف کے بالمقابل تنہا حضرت ابن مسعود کا قول حجت نہیں۔ معوذتین کی قرآنیت رسول اللہ صلی اللہ تعالیٰ علیہ وسلم سے ثابت ہے۔ اس

بارے میں علامہ جلال الدین سیوطی کی ذکر کردہ احادیث سے ہم یہاں صرف وہ حدیثیں نقل کرتے ہیں جن سے "صراحتہ" قرآنیت معوذتین کا ثبوت فراہم ہوتا ہے۔

① امام احمد اور ابن خریس نے بسند صحیح حضرت ابوالعلا یزید بن عبداللہ بن یحییٰ سے روایت کی۔ وہ بیان کرتے ہیں کہ ایک شخص (صحابی) نے کہا، ہم رسول اللہ صلی اللہ تعالیٰ علیہ وسلم کے ساتھ ایک سفر میں تھے، اور لوگ باری باری سوار ہوتے۔ رسول اللہ صلی اللہ تعالیٰ علیہ وسلم کے اور میرے اترنے کی باری آئی۔ تو سرکار مجھ سے اٹھے، میرے کاندھے پر مار کر فرمایا، قل اعدو ذبیب لفلق میں نے کہا اعدو ذبیب لفلق، سرکار نے اسے پڑھا اور ان کے ساتھ میں نے بھی پڑھا، پھر فرمایا قل اعدو ذبیب الناس، سرکار نے اسے بھی پڑھا، اور ان کے ساتھ میں نے پڑھا۔ فرمایا۔

اذا انت صلیت فاقرا  
جب تم نماز پڑھو تو ان دونوں  
کی قراوت کرو۔

② مسلم، ترمذی، نسائی، ابن الخریس، ابن الاثیر، ابن مردویہ نے عقبہ بن عامر رضی اللہ تعالیٰ عنہ سے روایت کی۔ رسول اللہ صلی اللہ تعالیٰ علیہ وسلم نے ارشاد فرمایا۔

انزلت علی آيات لمرار  
مجھ پر ایسی آیتیں نازل ہوئیں

مثلہن قتل اعوذ برب الفلق، وقل اعوذ برب الناس۔  
 جن کی مثل میں نے کبھی نہ دیکھی۔  
 قتل اعوذ برب الفلق۔ قتل  
 اعوذ برب الناس۔

(۳) ابن ضریس، ابن الانباری، حاکم (بافادۃ تصحیح) ابن مردویہ اور بیہقی (فی الشعب) نے عقبہ بن عامر رضی اللہ تعالیٰ عنہ سے روایت کی۔ انہوں نے فرمایا: میں رسول اللہ صلی اللہ تعالیٰ علیہ وسلم کے ساتھ جحفہ اور ابوا کے درمیان چل رہا تھا کہ ہم پر آنرھی اور سخت تاریکی نے چھا لیا۔ رسول اللہ صلی اللہ تعالیٰ علیہ وسلم اعوذ برب الفلق اور اعوذ برب الناس سے تعوذ کرنے لگے۔ اور فرمانے لگے اے عقبہ! تم بھی ان سے تعوذ کرو کہ کوئی تعوذ کرنے والا ان کے مثل سے تعوذ نہ کر پائے گا۔ فرماتے ہیں:

وسمعتہ یؤمنا بہما فی  
 میں نے سرکار کو نماز میں ان ہی دونوں  
 الصلاۃ۔  
 سورتوں سے امامت کرتے سنا۔

(۴) ابن مردویہ نے حضرت عقبہ بن عامر رضی اللہ تعالیٰ عنہ سے روایت کی۔ انہوں نے فرمایا کہ مجھ سے رسول اللہ صلی اللہ تعالیٰ علیہ وسلم نے فرمایا:

یا عقبۃ اقرأ بقل  
 اے عقبہ! قتل اعوذ برب الفلق اور قتل  
 اعوذ برب الفلق وقل اعوذ  
 برب الناس فانک لن تقرأ  
 ابلغ منہما۔  
 اعوذ برب الناس کی (نماز میں) قراءت  
 کرو کہ تم ان دونوں سے بلیغ تر کی قراءت  
 ہرگز نہ کرو گے۔

سرکار نے قتل اعوذ برب الفلق اور قتل اعوذ برب الناس کی قراءت کا حکم دیا۔ اگر یہ بعینہ قرآن کی سورتیں نہ ہوتیں تو بغیر قتل کے اعوذ برب الفلق، اعوذ برب الناس پڑھنے کا حکم دیتے علاوہ ازیں اقراء بے عموماً قراءت نماز کے لئے استعمال ہوتا ہے۔ ورنہ اقراء کہا جاتا ہے۔

(۵) ابن مردویہ نے ام المؤمنین حضرت ام سلمہ رضی اللہ تعالیٰ عنہا سے روایت کی۔ انہوں نے فرمایا: رسول اللہ صلی اللہ تعالیٰ علیہ وسلم کا ارشاد ہے:

من احب السور الى الله قل  
اعوذ برب الفلق وقل اعوذ برب الناس

اللہ کے نزدیک محبوب ترین سورتوں میں

سے قل اعوذ برب الفلق اور قل اعوذ برب الناس ہیں

⑥ ابن مردویہ نے حضرت معاذ بن جبل رضی اللہ تعالیٰ عنہ سے روایت کی انہوں نے فرمایا میں رسول اللہ صلی اللہ تعالیٰ علیہ وسلم کے ساتھ ایک سفر میں تھا۔

تو سرکار نے نماز صبح پڑھی اور اس میں

فصلی العداة فقرأ فیہا

معوذتین کی قراءت فرمائی پھر فرمایا اے معاذ!

بالمعوذتین، ثم قال یا معاذ

تم نے سنا؟ میں نے عرض کیا جی ہاں فرمایا اس

هل سمعت قلت نعم قال ما

کے مثل سے لوگوں نے قراءت نہ کی۔

قرأ الناس بمثلہن۔

⑦ ابن ابی شیبہ اور ابن الضریس نے عقبہ بن عامر جہنی رضی اللہ تعالیٰ عنہ سے

روایت کی وہ فرماتے ہیں میں رسول اللہ صلی اللہ تعالیٰ علیہ وسلم کے ساتھ ایک سفر میں

تھا جب فجر طلوع ہوئی اذان و اقامت کہی پھر مجھے اپنے دائیں کھڑا کیا پھر معوذتین

کی قراءت کی جب فارغ ہوئے فرمایا تم نے کیسا دیکھا میں نے عرض کیا میں نے

دیکھا یا رسول اللہ فرمایا تو ان دونوں کو پڑھ لیا کرو جب سوؤ اور جب اٹھو۔

اسی واقعہ اور اسی معنی کے قریب حاکم نے بھی حضرت عقبہ بن عامر رضی اللہ

تعالیٰ عنہ سے روایت کی۔

⑧ ابن الانباری نے حضرت قتادہ سے روایت کی وہ فرماتے ہیں رسول اللہ

صلی اللہ تعالیٰ علیہ وسلم نے عقبہ بن عامر رضی اللہ تعالیٰ عنہ سے فرمایا۔

افتراء بقل اعوذ برب الفلق و

قل اعوذ برب الناس فانہما من

احب القرآن الی اللہ۔

⑨ ابن مردویہ نے حضرت ابو ہریرہ رضی اللہ تعالیٰ عنہ سے روایت کی انہوں

نے بیان کیا کہ نجاشی نے رسول اللہ صلی اللہ تعالیٰ علیہ وسلم کو ایک بھوری مادہ

نچر پڑیہ کیا اس میں ذرا سرکشی تھی سرکار نے زبیر سے فرمایا اس پر سوار ہو کر

اسے رام کرو حضرت زبیر ڈرے۔ سرکار نے فرمایا اس پر سوار ہوؤ۔ اور قرآن پڑھو  
عرض کیا، کیا پڑھوں؟ فرمایا قل اعوذ برب الفلق، قسم اس ذات کی جس کے دست  
قدرت میں میری جان ہے۔ ما قیمت تصلی بمثلہا اس کے مثل کے ساتھ نماز  
نہ پڑھو گے۔

⑩ امام احمد نے عقبہ بن عامر رضی اللہ تعالیٰ عنہ سے روایت کی کہ نبی کریم صلی اللہ  
تعالیٰ علیہ وسلم نے فرمایا۔

يا عقببة بن عامر الا اعلتك  
خير ثلاث سور انزلت في  
التوراة والانجيل والزيبوس  
والفرقان العظيم. قلت بلى جعلني  
الله نداك. قال فاقتراني  
قل هو الله احد وقل اعوذ برب  
الفلق وقل اعوذ برب الناس  
ثم قال يا عقببة لا تنسا هن  
ولا تبت ليلة حتى تقرهن.

اے عقبہ بن عامر کیا تمہیں تو ریت  
انجیل، زبور اور فرقان عظیم میں نازل  
شدہ تین سورتوں میں سب سے بہتر  
نہ سکھا دوں۔ میں نے عرض کیا۔ کیوں  
نہیں مجھے اللہ آپ پر قربان کرے  
بیان کیا کہ پھر سرکار نے مجھے قل هو اللہ  
احد، قل اعوذ برب الفلق اور قل اعوذ  
برب الناس پڑھائیں پھر فرمایا عقبہ ہیں  
نہ بھولنا اور انہیں پڑھے بغیر کوئی رات بسر کرنا۔

ان احادیث سے معوذتین کی قرآنیت اس طرح ثابت ہوتی ہے کہ کہیں  
رسول اللہ صلی اللہ تعالیٰ علیہ وسلم نے صراحتاً انہیں جزو قرآن بتایا اور کہیں نماز میں  
ان کی قراءت کا حکم دیا۔ نماز میں قراءت قرآن ہی کی ہوتی ہے۔ کہیں انہیں سورہ  
اور آیت فرمایا۔ یہ اطلاق جزو قرآن ہی کے لیے ہوتا ہے۔

حضرت ابن مسعود کی طرف نسبت انکار صحیح مان لینے پر ایک اعتراض  
لازم آئے گا جسے امام فخر الدین رازی نے عقدہ لایسحل فرمایا ہے۔ وہ یہ کہ اگر  
ہم کہیں کہ معوذتین کا قرآن ہونا حضرت ابن مسعود کے زمانے میں متواتر تھا تو  
اس کے منکر کی تکفیر لازم آئے گی۔ اور اگر یہ کہیں کہ معوذتین کی قرآنیت اس

زمانے میں متواتر نہ تھی تو بعض قرآن کا غیر متواتر ہونا لازم آئے گا مگر اس کا جواب دیا جا چکا ہے کہ معوذتین حضرت ابن مسعود کے زمانے میں متواتر تھیں مگر ان کے نزدیک متواتر نہ تھیں، اور اس وقت تک ان کی قرآنیت پر چونکہ اجماع صحابہ قائم نہ ہوا تھا اس لئے یہ متواتر ضروریات دین سے نہ قرار پایا تھا، لہذا حضرت ابن مسعود کی تکفیر نہ لازم آئے گی۔ ہاں اگر آج کوئی شخص ان کی قرآنیت سے انکار کرے تو اس کی تکفیر کی جائے گی۔

علامہ ابن حجر ناقل ہیں۔

وقد قال ابن الصباغ  
في الكلام على مانعي الزكاة واما  
قاتلهم ابو بكر على منع الزكاة  
ولم يقتل انهم كفروا بذلك  
وانما لم يكفروا لان الاجماع  
لم يكن استقر قال ونحن لان  
نكفر من جدها قال وكذلك  
ما نقل عن ابن مسعود في معوذتین  
يعني انه لم يثبت عندنا  
القطع بذلك ثم حصل لاتفاق  
بعده ذلك.

(فتح الباری ج ۸ ص ۵۲۶)

مانعین زکوٰۃ پر کلام کرتے ہوئے  
علامہ ابن الصباغ نے فرمایا۔ حضرت ابو بکر  
نے مانعین سے منع زکوٰۃ پر قتال تو کیا مگر  
یہ نہ کہا کہ وہ اس کی وجہ سے کافر ہو گئے  
مانعین و منکرین زکوٰۃ کی تکفیر اس لیے نہ  
کی گئی کہ اس وقت تک (باوجود فرضیت  
زکوٰۃ کی قطعیت کے اس کی فرضیت پر)  
اجماع قائم نہ ہوا تھا۔ ہاں آج ہم ہر اس  
شخص کو کافر کہیں گے جو زکوٰۃ کا انکار  
کرے۔ ابن صباغ نے فرمایا۔ اسی طرح  
وہ جو حضرت ابن مسعود سے معوذتین کے  
بارے میں منقول ہے یعنی ان کے نزدیک اس کی  
قطعیت حاصل نہ تھی پھر بعد میں اجماع قائم ہوا۔

یہی جواب علامہ ابن حجر عسقلانی (۱۰۵۱ھ/۹۲۳ء) نے الإعلام بقواطع الاسلام  
(ج ۲ ص ۶۲) میں ذکر کیا ہے بہر حال انکار قرآنیت کی نسبت صحیح ماننے پر جو اعتراض  
قوی لازم آ رہا تھا اس کا معقول و محقق جواب موجود ہے۔ پھر بھی یہ قول اول راقم

کے نزدیک عمل نظر ہے۔ آخر بحث میں اس پر کلام ہو گا۔ مگر یہاں اس قول کو بالاستیغنا ذکر کرنے کا مقصد یہ واضح کرنا ہے کہ حضرت ابن مسعود کی طرف انکار قرآنیت کی نسبت صحیح مان لینے کے بعد بھی قرآنیت معوذتین کے اجماعی اور متواتر ہونے میں کوئی فرق نہیں آتا۔ اور حضرت ابن مسعود رضی اللہ تعالیٰ عنہ کے انکار کو سند بنا کر قرآن میں نقص نمائی کی کوشش بہر حال ناکام ہے۔

مخالفین کا جواب تو اتنے ہی سے مکمل ہو جاتا ہے مگر موافقین کی تسکین اور اس بارے میں حضرت ابن مسعود رضی اللہ تعالیٰ عنہ کا موقف واضح کرنے کے لیے اگلی بحث ضروری ہے۔

### قول ثانی۔ امام فخر الدین رازی فرماتے ہیں۔

نقل فی الکتب القدیمۃ  
ان ابن مسعود رضی اللہ تعالیٰ عنہ  
کان ینکر کون سورۃ الفاتحۃ من القرآن  
وکان ینکر کون المعوذتین من القرآن  
واعلم انہ ہذا فی غایت الصعوبۃ لانا ان  
قلنا ان النقل المتواتر کان حاصلًا  
فی عصر الصحابۃ بکون سورۃ  
الفاتحۃ من القرآن فیجہان  
ابن مسعود عالمنا بذالک  
فانکارہ یوجب الکفر والنقصان  
العقل۔ وان قلنا ان النقل متواتر  
فی ہذا المعنی ما کان حاصلًا  
فی ذلک الزمان فہذا یقتضی  
ان یقال ان نقل القرآن لیس

پرانی کتابوں میں منقول ہے کہ حضرت  
ابن مسعود رضی اللہ تعالیٰ عنہ سورہ فاتحہ  
اور معوذتین کے قرآن ہونے سے  
انکار کرتے تھے۔ یہ انتہائی مشکل مسئلہ  
ہے۔ اس لیے کہ اگر ہم یہ کہتے ہیں کہ سورہ  
فاتحہ کے جزو قرآن ہونے پر عہد صحابہ  
میں نقل متواتر حاصل تھی تو حضرت  
ابن مسعود اس سے باخبر ہوں گے پھر ان  
کے انکار سے کفر یا کم عقلی لازم آتی ہے اور اگر  
ہم یہ کہیں کہ اس بارے میں اس وقت  
نقل متواتر نہ تھی تو اس کا مطلب یہ ہے کہ  
ابتدا میں قرآن کی نقل متواتر نہیں جب  
تو قرآن یقینی حجت نہ رہ جائے گا اور نہ بادہ  
غالب گمان یہ ہے کہ حضرت ابن مسعود

رضی اللہ تعالیٰ عنہ سے اس مذہب کی نقل  
جھوٹی اور باطل نقل ہے۔ یہی  
ماننے سے یہ عقدہ حل ہو سکے گا۔

بمستواتر فی الاصل، وذلك ینجوز  
القرآن عن کونہ حجة یقینیة۔  
والاغلب علی الظن ان نقل  
هذا المذہب عن ابن مسعود  
رضی اللہ تعالیٰ عنہ نقل کاذب  
باطل وبہ یحصل الخلاص عن  
هذا العقدہ۔

(مفتاح الغیب (تفسیر کبیر) ج ۱ ص ۲۱۸)

سلا علی قاری علیہ الرحمہ شرح شفا میں ناقل ہیں۔

علامہ نووی نے شرح ہدیب  
میں فرمایا کہ مسلمانوں کا اس بات  
پر اجماع ہے کہ معوذتین، فاتحہ اور  
مصحف میں لکھی ہوئی تمام سورتیں قرآن  
ہیں اور جو ان میں سے کسی کا منکر ہو  
کافر ہے۔ اور حضرت ابن مسعود رضی اللہ تعالیٰ  
عنہ سے فاتحہ اور معوذتین کے بارے میں  
جو منقول ہے۔ وہ باطل ہے صحیح نہیں۔  
ابن حزم نے اپنی کتاب محلی کے شروع میں  
کہا کہ یہ ابن مسعود رضی اللہ تعالیٰ عنہ پر  
دروغ وافتراء ہے۔

قال النووی فی شرح المہذب  
اجمع المسلمون علی ان المعوذتین  
والفاتحہ وسائر السور المکتوبہ  
فی المصحف قرآن وان من جحد  
شیئاً منہما کفر، وما نقل عن ابن  
مسعود رضی اللہ تعالیٰ عنہ فی  
الفاتحہ والمعوذتین باطل لیس  
بصحیح۔ قال ابن حزم فی اول  
کتابہ المحلی هذا کذب علی  
ابن مسعود رضی اللہ تعالیٰ عنہ۔

(شرح شفا ج ۲ ص ۵۵۱)

امام رازی نے فرمایا: "اس مذہب کو حضرت ابن مسعود سے نقل کرنا باطل  
اور باطل ہے" امام نووی نے فرمایا: "حضرت ابن مسعود سے فاتحہ اور معوذتین کے  
بارے میں جو نقل کیا گیا ہے باطل وغیر صحیح ہے" ان عبارتوں میں تین معانی کا احتمال ہے۔

① وہ روایات جو آغازِ بحث میں ذکر ہوئیں باطل و غیر صحیح ہیں۔  
 ② روایاتِ مذکورہ باطل و غیر صحیح نہیں بلکہ وہ روایات باطل ہیں جن میں  
 صراحتاً یہ ذکر ہے کہ حضرت ابن مسعود قرآنیتِ معوذتین کے منکر تھے۔  
 ③ صدرِ بحث میں ذکر شدہ روایات کو پیش نظر رکھ کر حضرت ابن مسعود سے  
 متعلق انکارِ قرآنیت کا جو مذہب نقل کیا گیا ہے۔ یہ نقلِ مذہب باطل کا ذب ہے  
 (الف) اگر پہلا معنی ہی ان عبارتوں کی مراد ہے تو یقیناً یہ قابلِ قبول نہیں جیسا  
 کہ علامہ ابن حجر نے فرمایا۔ اس لیے کہ روایات صحیح ہیں انہیں باطل قرار دینے کے لیے  
 کوئی سند اور دلیل چاہیے بلا دلیل روایات صحیحہ میں طعن کرنا کوئی علمی طریقہ نہیں۔  
 (ب) اگر دوسرا معنی ان عبارتوں کا مقصود ہے تو یہ ضرور قابلِ قبول ہے مگر  
 کہیں ان روایات کا ذکر بھی کرنا چاہیے کہ وہ روایات جن میں صراحتاً یہ ذکر ہے  
 کہ حضرت ابن مسعود رضی اللہ تعالیٰ عنہ قرآنیتِ معوذتین کے منکر تھے وہ یہ ہیں  
 اور یہی باطل و کاذب ہیں۔

(ج) اگر تیسرا معنی مراد ہے تو یہ بالکل بے عبارہ ہے اس لیے کہ اس تقدیر پر  
 مذکورۃ الصدور روایات میں ہرگز کوئی طعن نہیں۔ طعن صرف ان لوگوں پر ہے  
 جو مذہبِ انکارِ قرآنیت کے ناقل ہیں۔ یا یہ کہا جائے کہ طعن صرف اس  
 نقلِ مذہب پر ہے۔ ورنہ مذکورۃ الصدور روایات کو یہ حضرات (امام رازی و امام  
 نووی) بھی صحیح مان کر ان کا کوئی قابلِ قبول حل نکالتے ہیں۔  
 اب سوال یہ ہے کہ عباراتِ مذکورہ میں کون سا معنی راجح اور قوی ہے اس  
 پر مکتوڑی بحث قولِ ثالث کے بعد ملاحظہ کیجئے۔

قولِ ثالث :- علامہ ابن حجر وغیرہ بیان کرتے ہیں۔

وقد تناول لقاضی ابوبکر  
 الباقلائی فی کتاب الانتصار  
 تبعہ عیاض وغیرہ ما حکى ابن  
 حضرت ابن مسعود سے نقل شدہ  
 روایت کی قاضی ابوبکر باقلانی نے  
 کتاب الانتصار میں تاویل کی ہے اور قاضی



عیاض وغیرہ (جلیل القدر) علما نے بھی ان کا اتباع کیا ہے۔ وہ فرماتے ہیں کہ حضرت ابن مسعود نے معوذتین کے جزو قرآن ہونے کا انکار نہ کیا بلکہ انہیں مصحف کے اندر صرف کتابتِ معوذتین سے انکار تھا۔ اس لیے کہ وہ یہ رائے رکھتے تھے کہ مصحف میں بس وہی چیز لکھی جائے جسے مصحف میں لکھنے کی رسول اللہ صلی اللہ تعالیٰ علیہ وسلم نے اجازت دی ہے گویا انہیں اس بارے میں حضور کی اجازت کا علم نہ ہوا پس اس معنی کے پیش نظر انہیں قرآن میں معوذتین کے صرف لکھنے سے انکار تھا۔ ان کی قرآنیت سے انکار نہ تھا۔

مسعود۔ فقال لمینکر ابن مسعود کونہما من القرآن وانما انکر اثباتہما فی المصحف فانہ کان یرئی ان لا یکتب فی المصحف شیئا الا ان کان النبی صلی اللہ تعالیٰ علیہ وسلم اذن فی کتابتہ فیہ وکانہ لم یبلغہ الاذن فی ذلک قال۔ فہذا تاویل منہ ولیس جحدا لکونہما قرآنا۔

علامہ ابن حجر فرماتے ہیں۔ وهو تاویل حسن۔ قاضی ابوبکر باقلانی کی یہ

تاویل عمدہ تاویل ہے، مزید لکھتے ہیں۔

مگر وہ صحیح روایت اس تاویل کے برخلاف ہے جو میں نے ذکر کی کیونکہ اس میں یہ آیا ہے کہ حضرت ابن مسعود کہتے تھے کہ یہ دونوں (معوذتین) کتاب اللہ سے نہیں ہاں اگر "کتاب اللہ" سے "مصحف" مراد لے لیا جائے تو تاویل مذکور چیل سکتی ہے۔

الا ان الروایة الصحیحة الی ذکرتها تدفع ذلک حیث جاء فیہا "ویقول انہما لیسما من کتاب اللہ۔ نعم یمکن حمل لفظ کتاب اللہ علی المصحف فیتمشی التاویل المذكور۔

(فتح الباری ج ۸ ص ۵۲۶)

## قول ثانی و ثالث میں تطبیق

حضرت ابن مسعود رضی اللہ تعالیٰ عنہ سے نقل شدہ انکار میں ظاہر ہے دو قول ہو

گئے ایک سے معلوم ہوتا ہے کہ حضرت ابن مسعود کی طرف نسبت انکار باطل و مردود ہے۔ اور دوسرے کا خلاصہ یہ ہے کہ جب روایات صحیحہ سے انکار ثابت ہے تو روایات صحیحہ میں طعن بے جا ہے نسبت انکار صحیح ہے مگر یہ انکار قرآنیت پر گزرنہ تھا بلکہ انکار کتابت تھا۔

قول ثانی کے بعد رقم نے یہ لکھا کہ مذکورہ عبارت ائمہ میں تین معانی کا احتمال ہے، انہیں پیش نظر رکھ کر آپ دیکھیں کہ جب قول ثانی کا پہلا معنی لیا جائے تو بلاشبہ یہ قول ثالث کے خلاف ہوگا جس طرح کہ قول ثانی و ثالث دونوں ہی قول اول کے معارض ہیں۔ لیکن اگر قول ثانی کا دوسرا یا تیسرا معنی لیا جائے تو یہ قول ثالث کے معارض ہرگز نہ ہوگا بلکہ دونوں ایک قول ہو جائیں گے کیونکہ اس معنی پر اصحاب قول ثانی نے بھی روایات صحیحہ (مذکورہ الصدر) کو صحیح تسلیم کیا۔ اور یقیناً انہیں بھی ان کی وہی تاویل کرنی ہوگی جو اصحاب قول ثالث نے کی۔ اور ابطال و تغلیط کا تعلق دوسری روایات باطلہ سے ہوگا یا ان لوگوں سے جو یہ نقل کرتے ہیں کہ حضرت ابن مسعود کو قرآنیت مسودتین سے انکار تھا۔ اس تطبیق کی روشنی حضرت ملا علی قاری رحمۃ اللہ علیہ سے ملی۔ وہ علامہ نووی کا قول "انہ کذب علیہ" (اسی ابن مسعود) اور اس کا رد نقل کر کے تحریر فرماتے ہیں۔

میں کہتا ہوں کہ علامہ نووی کی عبارت

کا مطلب یہ ہے کہ حضرت ابن مسعود کی

طرف اصل قرآنیت کے انکار کی نسبت غلط

اور ان پر دروغ ہے جب علامہ نووی کے قول

کا یہ معنی ہو گیا تو ان کا قول مقبول ہوگا۔ مردود

نہیں۔ اور یہ ظاہر ہے۔

قلت۔ بحال قول النووی

انہ کذب علیہ علی انکار

اصل القرآنیۃ فیکون مقبولاً

لامردوداً و ہوا لظاہراً۔

(مرقاۃ ج ۱ ص ۵۳۳)

یعنی حضرت ابن مسعود کی طرف انکار کتابت کی نسبت باطل و غلط نہیں بلکہ ان کی طرف انکار قرآنیت کا انتساب باطل و غلط اور ان پر دروغ ہے۔ اور یہی معنی علامہ نووی سے متوقع بھی ہے۔ ورنہ ایسے عظیم الشان عالم حدیث اور عارف اسانید سے یہ قطعاً بعید ہے کہ وہ روایات صحیحہ میں طعن کریں اور انہیں باطل و غلط ٹھہرائیں۔ جب ملا علی قاری علیہ الرحمہ نے علامہ نووی کے ارشاد کا یہ مطلب بتایا ہے تو ابن حزم کی عبارت میں بھی یہ تاویل ہو سکتی ہے۔ اور امام فخر الدین رازی رحمۃ اللہ تعالیٰ علیہ کی عبارت سے تو اس کا واضح اشارہ ملتا ہے۔ اس لیے کہ اخیر میں ان کے الفاظ یہ ہیں۔

والاغلب علی لظن ان نقل  
هذا المذہب عن ابن مسعود  
رضی اللہ تعالیٰ عنہ نقل کاذب۔  
زیادہ غالب گمان یہ ہے کہ حضرت  
ابن مسعود رضی اللہ تعالیٰ عنہ سے اس  
مذہب کی نقل "جمہوری نقل ہے۔"

امام رازی نے یہاں انکار کتابت کی نسبت کا کوئی تذکرہ نہیں کیا ہے بلکہ حضرت ابن مسعود رضی اللہ تعالیٰ عنہ کا مذہب انکار قرآنیت بتانے کو بالکل غلط اور جمہوری نقل قرار دیا ہے۔

امام فخر الدین رازی کی ایک اور عبارت انکار کتابت کے اعتراض میں بالکل صریح ہے۔ اُسے پیش نظر رکھیں تو قول ثانی و ثالث بلکہ خود امام رازی کی دونوں عبارتوں میں تطبیق زیادہ ضروری ہے۔ اور واضح بھی۔ فرماتے ہیں۔

وايضا نقد نقل عن ابن  
مسعود رضی اللہ تعالیٰ عنہ  
حذفت المعوذتين وحذفت الفاتحة  
عن القرآن. ويحب علينا احسان  
الظن به وان نقول انه رجع  
عن هذا المذہب۔  
حضرت ابن مسعود رضی اللہ تعالیٰ  
عنہ سے منقول ہے کہ وہ قرآن (یعنی مصحف)  
سے معوذتین اور سورۃ فاتحہ  
حذف کر دیتے۔ ہم پر واجب ہے کہ ہم  
ان کے بارے میں نیک گمان رکھیں  
اور یہ کہیں کہ انہوں نے اس مذہب

(تفسیر کبیر ج ۱ ص ۲۱۳) سے رجوع کر لیا۔  
 حاصل یہ کہ قرآنیتِ معوذتین کے منکر تو کبھی نہ تھے مصحف میں لکھنے سے ابتداءً  
 انہیں انکار تھا۔ لیکن جب مصحف عثمانی میں یہ سورتیں لکھی گئیں، اور اس پر اجماع صحابہ  
 قائم ہوا تو وہ مصحف میں لکھنے کے بھی قائل ہو گئے، اور اپنے پہلے مذہب (انکارِ  
 کتابت) سے رجوع کر لیا۔

جب قول ثانی کے تحت ذکر شدہ علامہ نووی و امام رازسی وغیرہما کی  
 عبارتوں میں ایک مناسب معنی کا احتمالِ قوی موجود ہے اور قرآن و شواہد بھی  
 اس کی تائید کر رہے ہیں تو پھر کیا وجہ ہے کہ ان عبارتوں کا خلافِ قرآن ایسا معنی لیا  
 جائے جس پر یہ الزام عائد ہو کہ ان حضرات نے روایاتِ صحیحہ میں طعن کیا، اور ان  
 عبارتوں کی بنیاد پر قول اول و ثالث کے علاوہ ایک اور قول نکالا جائے۔ مذکورہ  
 معقول توجیہ کو کیوں نہ اختیار کیا جائے جس سے مؤخرالذکر دونوں قولوں میں تطبیق  
 بھی ہو جائے اور اعتراضات بھی اٹھ جائیں۔ نہ حضرت ابن مسعود پر کسی سورہ  
 کی قرآنیت سے انکار کا الزام عائد ہو، اور نہ ان علما پر اسانیدِ صحیحہ میں طعن  
 اور روایاتِ صحیحہ کے انکار کا اعتراض ہو۔

علامہ محب اللہ بہاری علیہ الرحمہ کی ایک عبارت سے بھی اس تطبیق کی تائید  
 ہوتی ہے۔ مُسَلَّمُ الثَّبُوتِ مِمَّنْ فَرَمَاتِهِ .

حضرت ابن مسعود رضی اللہ تعالیٰ عنہ

سے معوذتین اور فاتحہ کا جواز انکار منقول

ہے وہ صحیح نہیں: البتہ ان کے مصحف

کا ان سورتوں سے خالی ہونا صحیح

وما نقل عن ابن مسعود

رضی اللہ تعالیٰ عنہ من انکار

المعوذتین والفاتحۃ فلم یصح

وانما صح خلو المصحف

عنہما۔

اس عبارت سے بالکل واضح ہے کہ یہاں دو قسم کی نقلیں ہیں۔ ایک وہ

جس میں انکارِ قرآنیت کا ذکر ہے، وہ غلط ہے اور ایک وہ جس میں عدم

کتابت کا ذکر ہے وہ صحیح ہے۔  
بحر العلوم مولانا عبدالعلی فرنگی محلی لکھنوی، فوایح الرحموت شرح مسلم الثبوت  
میں فرماتے ہیں۔

ومن اسند الانکار الی ابن  
مسعود رضی اللہ تعالیٰ عنہ  
فلا یعبأ بسند لا عند معارضة  
هذہ الاسانید الصحیحة  
بالاجماع والملتقاۃ بالقبول  
عند العلماء الکرام بل والامة  
کلہا کافۃ فظہران نسبة  
الانکار الی ابن مسعود رضی اللہ  
تعالیٰ عنہ باطل۔

جس نے حضرت ابن مسعود رضی اللہ  
تعالیٰ عنہ کی طرف انکار کی نسبت کی،  
اس کی سند کا کوئی اعتبار نہیں، کیونکہ  
وہ ان سندوں کے معارض ہے جو  
بالاجماع صحیح ہیں۔ اور علمائے کرام بلکہ تمام  
امت کے نزدیک مقبول بھی، تو ظاہر  
ہو گیا کہ حضرت ابن مسعود رضی اللہ  
تعالیٰ عنہ کی طرف نسبت انکار باطل  
ہے۔

(ج ۲ ص ۳۱۵)

ان تفصیلات سے روشن ہوا کہ حضرت ابن مسعود رضی اللہ تعالیٰ عنہ  
قرآنیہ معوذتین کے منکر نہ تھے۔ صرف کتابت سے انہیں انکار تھا۔ پھر عہد  
عثمانی میں مصحف پر اجماع صحابہ قائم ہونے کے بعد انہوں نے اس سے بھی  
رجوع کر لیا۔

قول ذیل پر تنقید

حضرت ابن مسعود کی طرف قرآنیہ معوذتین کے  
انکار کی نسبت صحیح ہے۔ یہ قول تفصیلاً گزر چکا

اسے وہاں ہم نے محل نظر قرار دیا۔ اب یہاں پوری وضاحت کے ساتھ تحریر  
ہے کہ یہ قول سرے سے صحیح نہیں۔ حضرت ابن مسعود رضی اللہ تعالیٰ عنہ نے ابتداءً  
معوذتین مصحف میں نہ لکھیں یہ تسلیم ہے، لیکن ایسا ہرگز نہیں کہ انہیں معوذتین  
کی قرآنیہ سے انکار رہا ہو۔ اس دعوے پر حسب ذیل دلائل ہیں۔

① حضرت ابن مسعود رضی اللہ تعالیٰ عنہ ہر سال ماہ رمضان میں مسجد نبوی کے اندر باقدا امام نماز تراویح ادا کرتے، امام نماز تراویح میں معوذتین کی قراءت کرتے مگر حضرت ابن مسعود رضی اللہ تعالیٰ عنہ نے اس پر کبھی انکار نہیں کیا جس سے ثابت ہوتا ہے کہ نسبت انکار غلط ہے۔

ر نواح الرجموت شرح مسلم الثبوت ج ۲ ص ۳۱۴۔ از بحر العلوم علامہ عبد العلی فرنگی محلی مطبوعہ نو لکھنؤ لکھنؤ ذی الحجہ ۱۲۹۵ھ جنوری ۱۸۸۶ء

② امام عاصم کی قراءت حضرت ابن مسعود رضی اللہ تعالیٰ عنہ سے بتواتر منقول ہے اس میں معوذتین اور سورہ فاتحہ شامل ہیں جس سے قطعی طور پر یہ ثابت ہو جاتا ہے کہ حضرت ابن مسعود رضی اللہ تعالیٰ عنہ کا عقیدہ و قول یہی تھا کہ معوذتین قرآن ہیں۔

حضرت امام عاصم کی سند یہ ہے۔ عاصم۔ ابو عبد الرحمن عبد اللہ بن حبیب سلمی و ابو مریم زبیر بن حبیب اسدی و سعید بن عیاش شیبانی۔ عبد اللہ بن مسعود رضی اللہ تعالیٰ عنہ و عنہم۔ رسول اللہ صلی اللہ تعالیٰ علیہ وسلم۔

③ (الف) امام حمزہ (امام عاصم کی طرح یہ بھی قراءت مبعوث سے ہیں) کا سلسلہ سند بھی حضرت ابن مسعود رضی اللہ تعالیٰ عنہ تک پہنچتا ہے اس میں بھی معوذتین اور سورہ فاتحہ ہیں۔ ان کی سند یہ ہے۔

حضرت حمزہ، اعمش ابو محمد سلیمان بن بہران۔ یحییٰ بن وثاب۔ علقمہ و اسود و عبید بن نضله خزاعی۔ وزیر بن حبیب و عبد الرحمن سلمی۔ ابن مسعود رضی اللہ تعالیٰ عنہ رسول اللہ صلی اللہ تعالیٰ علیہ وسلم۔

(ب) امام حمزہ کی ایک دوسری سند یہ ہے۔

حضرت حمزہ۔ ابو اسحق سلیمی و محمد عبد الرحمن بن ابی لیلیٰ و امام جعفر صادق۔ ابن قیس و زبیر بن حبیب و زبید بن وہب و مسروق۔ منہال و دیگر حضرات۔ ابن مسعود و امیر المؤمنین علی کرم اللہ وجہہما۔ رسول اللہ صلی اللہ تعالیٰ علیہ وسلم۔

④ امام کسائی کی سند بھی حضرت ابن مسعود رضی اللہ تعالیٰ عنہ تک پہنچتی ہے اس لیے کہ امام کسائی نے امام حمزہ سے قراءت حاصل کی ہے یوں ہی امام خلف (جو قرآن عشرہ سے ہیں) کی سند حضرت ابن مسعود رضی اللہ تعالیٰ عنہ تک پہنچتی ہے۔ اس لیے کہ انہوں نے سلیم سے اور سلیم نے امام حمزہ سے قراءت حاصل کی ہے۔

قرآن عشرہ کی سندیں اجماعی اور امت کے درمیان قبول یافتہ ہیں۔ لہذا جب صحیح سندوں سے ثابت ہو گیا کہ امام عاصم، امام حمزہ، امام کسائی، امام خلف سب کی سندیں حضرت ابن مسعود رضی اللہ تعالیٰ عنہ تک پہنچتی ہیں، اور ان سب قراءتوں میں فاتحہ اور معوذتین جزو قرآن ہیں۔ تو بلاشبہ حضرت ابن مسعود رضی اللہ تعالیٰ عنہ کی طرف انکار قرآنیت کا انتساب غلط اور باطل ہے۔

اس تفصیل سے ایک عقدہ یہ بھی حل ہو گیا کہ جس ترتیب پر آج قراءت قرآن ہو رہی ہے یہ ترتیب رسول اللہ صلی اللہ تعالیٰ علیہ وسلم سے ثابت ہے اس لیے کہ قرآن عشرہ نے (جن کی سندیں صحیح تر اور اجماعی ہیں) اپنی قراءتیں رسول اللہ صلی اللہ تعالیٰ علیہ وسلم سے نقل کی ہیں اور اس ترتیب پر قراءت فرمائی ہے، اور اس بات کی صراحت کی ہے کہ ان کے شیوخ نے انہیں اسی طرح پڑھایا، اور شیوخ کے شیوخ نے شیوخ کو اسی طرح پڑھایا۔ یوں ہی رسول اللہ صلی اللہ تعالیٰ علیہ وسلم تک۔

اس سے یہ بھی معلوم ہوا کہ حضرت ابن مسعود رضی اللہ تعالیٰ عنہ کی طرف قراءت شاذہ مثلاً متتابعات کا انتساب صحیح نہیں ہے۔ کیونکہ انہوں نے اسے بطور قرآن نقل نہ کیا۔ اگر وہ قرآن ہوتی تو ان قراءتوں میں (جن کا سلسلہ اسناد حضرت ابن مسعود پر ختم ہوتا ہے) اس کی قراءت ہوتی۔ حضرت ابن مسعود نے اپنے مصحف میں متتابعات بطور تفسیر لکھا، اور راوی کو وہم ہوا کہ یہ ان کے نزدیک قرآن ہے یا پہلے قرآن تھا پھر اس کی تلاوت منسوخ ہو گئی۔

(فوائد الرموت شرح مسلم الثبوت ص ۳۱۲ و ۳۱۵ ج ۲)

⑤ طبرانی نے معجم اوسط میں بسند حسن حضرت ابن مسعود رضی اللہ تعالیٰ عنہ سے روایت کی ہے نبی کریم صلی اللہ تعالیٰ علیہ وسلم نے فرمایا۔

لقد انزل علی آیات لم  
یتزل علی مثلهن المعوذتین.  
(درمنثور)  
مجھ پر چند ایسی آیات نازل ہوئیں  
جیسی پہلے مجھ پر نازل نہ ہوئیں۔ وہ  
معوذتین ہیں۔

اس حدیث میں بھی معوذتین کو رسول اللہ صلی اللہ تعالیٰ علیہ وسلم نے آیات کہا۔ آیت کا اطلاق قرآن ہی کے لیے ہوتا ہے۔ دعاؤں کے لیے نہیں۔ لہذا جس طرح دیگر صحابہ کی روایات سے معوذتین کی قرآنیت کا ثبوت ملتا ہے۔ حضرت ابن مسعود رضی اللہ تعالیٰ عنہ کی روایت کردہ اس حدیث سے بھی معوذتین کا قرآن ہونا ثابت ہوتا ہے۔ پھر یہ اصول مسلمہ سے ہے کہ صحابی کا اپنی روایت کردہ حدیث پر اعتقاد ضروری ہے بشرطیکہ سرکار سے اس کا کوئی ناسخ اس کے نزدیک ثابت نہ ہو۔ اس اصول کے تحت ماننا ہو گا کہ حضرت ابن مسعود رضی اللہ تعالیٰ عنہ قرآنیت معوذتین کے قائل ضرور تھے۔

روایات انکار کی تنقیح

البتہ یہاں یہ سوال ہو گا کہ ان صحیح روایات کا کیا جواب ہے جن سے

قول اول والوں نے انکار قرآنیت کا استدلال کیا ہے اس کے جواب میں ہم دو طریق اختیار کر سکتے ہیں۔

① یہ کہ ان قراءات صحیحہ متواترہ کو ہم اصل قرار دیتے ہوئے دیگر روایات کو ان ہی پر محمول کریں اور تطبیق دیں۔

② اگر تطبیق نہ ہو سکے تو روایات انکار میں انقطاع باطنی مانیں اس لیے کہ یہ فن اصول میں ثابت ہے کہ جب ثقت راویوں کی روایات حدیث مشہورہ کے خلاف ہوں تو حدیث مشہورہ کو ترجیح دی جائے گی اور اس کے خلاف روایات غیر مقبول قرار دی جائیں گی۔ (نور الانوار وغیرہ)



اس زمانے کے بعض نام نہاد محققین نے یہاں یہ طریقہ اختیار کیا ہے کہ روایت انکار کے تمام راویوں پر جرحیں لکھ مار رکھی ہیں۔ یہاں تک کہ جلیل القدر تابعی سلیمان بن مہران الاعمش کو شیعہ قرار دیا ہے۔ کتب رجال میں "فیہ قشیح" دیکھا اور انہیں شیعہ لکھ دیا۔ جب کہ اس زمانے میں شیعہ روافض کو کہتے ہیں اور سلف میں جو تمام خلفائے کرام رضی اللہ تعالیٰ عنہم کے ساتھ حسن عقیدت رکھتا اور حضرت امیر المؤمنین علی کرم اللہ تعالیٰ وجہہ الکریم کو ان میں افضل جانتا۔ شیعہ کہا جاتا بلکہ جو صرف امیر المؤمنین عثمان غنی رضی اللہ تعالیٰ عنہ پر تفضیل دیتا اسے بھی شیعہ کہتے۔ حالانکہ یہ مسلک بعض علمائے اہلسنت کا تھا۔ اسی بنا پر متعدد ائمہ کوفہ کو شیعہ کہا گیا۔ بلکہ کبھی محض غلبہ محبت اہل بیت کرام رضی اللہ تعالیٰ عنہم کو شیعیت سے تعبیر کرتے۔ حالانکہ یہ محض سنیت ہے۔ (فتاویٰ رضویہ ج ۲ ص ۲۱۹)

یہ ایک عام طریقہ ہے کہ جو حدیث اپنے مطلب کے خلاف نظر آئی اس کا کوئی قابل قبول حل نکالنے کے بجائے میزان، تہذیب، تذکرۃ الحفاظ وغیرہ کھول کر اس حدیث کے رُواۃ پر جرحیں ملیں سب نقل کر کے ثقہ رُواۃ کو غیر ثقہ بنا دیا۔ اور قطعاً یہ لحاظ نہ کیا کہ ان رُواۃ کے محاسن روایت کیا ہیں، اور ان کی تصنیف و توثیق میں قول فصیح کیا ہے؟ نہ ہی یہ خیال فرمایا کہ ان رُواۃ کو ضعیف اور ساقط الاعتبار کہہ دینے سے ان کی بے شمار وہ حدیثیں بھی ضعیف ہو جائیں گی جنہیں اپنے مفید مطلب مقامات میں زندگی بھر خود ہی صحیح مانتے رہے ہیں۔

**طریقہ اول** | بہر حال مسئلہ زیر بحث میں راہ تطبیق اختیار کرنے کے لیے قسم اول کی جملہ روایات پر نظر ثانی کرتے ہوئے

ان کا حل ملاحظہ کیجیے۔

① حضرت ابن سعور معوذتین کو مصحف سے مٹا دیتے تھے۔ قاضی ابوبکر باقلانی سے اس کی تاویل گذر چکی کہ حضرت ابن سعور رضی اللہ تعالیٰ عنہ معوذتین کی قرآنیت کے قائل تھے لیکن مصحف سے انہیں محو کر دیتے تھے اس لیے کہ

مصحف میں ثبت کرنے کے بارے میں سرکار سے کوئی حکم ان کے پاس نہ تھا، اور ان کی رائے یہ تھی کہ مصحف میں وہی لکھا جائے جس کے لکھنے کا سرکار سے حکم مل چکا ہو۔

② قرآن کو اس سے نہ ملاؤ جو "قرآن" سے نہیں۔

③ معوذتین "کتاب اللہ" سے نہیں۔ دونوں جگہ اگر قرآن اور "کتاب اللہ" سے مصحف مراد لے لیا جائے تو ان روایتوں کا بھی وہی مفہوم ہو جائے گا جو مذکورہ بالا روایت کا ہے جب روایات صحیحہ و قرابت متواترہ سے حضرت ابن مسعود رضی اللہ تعالیٰ عنہ کا اعتقاد قرآنیت ثابت ہے اور ان روایات میں ایک صحیح معنی کی گنجائش ہے تو کوئی وجہ نہیں کہ ان روایات میں قرآن بمعنی کلام اللہ لے کر انہیں ساقط الا اعتبار ہی قرار دیا جائے حالانکہ مصحف پر قرآن اور کتاب اللہ کا اطلاق عام طور پر ہوتا رہا ہے اور اب بھی ہوتا ہے۔

④ انما امر النبی صلی اللہ تعالیٰ علیہ وسلم ان یتعوذ بہما۔ اس روایت کا جس طرح یہ معنی لیا جاتا ہے کہ نبی کریم صلی اللہ تعالیٰ علیہ وسلم نے معوذتین سے صرف "تعوذ" کا حکم دیا۔ (یعنی ان کی قراءت کا حکم نہ دیا) اسی طرح یہ معنی بھی تو لیا جاسکتا ہے کہ رسول اللہ صلی اللہ تعالیٰ علیہ وسلم نے صرف "معوذتین" سے تعوذ کا حکم دیا دوسری چیزوں سے نہیں۔ یہ معنی پہلے معنی سے زیادہ واضح اور اس بحث میں خود حضرت ابن مسعود رضی اللہ تعالیٰ عنہ کی دوسری روایات صریحہ کے مطابق ہے۔ ابو داؤد اور نسائی نے حضرت ابن مسعود رضی اللہ تعالیٰ عنہ سے روایت کی ہے۔ ان نبی اللہ صلی اللہ تعالیٰ علیہ وسلم کان یکرہ عشر خصال۔ نبی کریم صلی اللہ تعالیٰ علیہ وسلم دس باتیں ناپسند کرتے۔ ان دس باتوں میں یہ بھی ذکر کیا ہے

والرقی الا بالمعوذات غیر معوذات سے جھاڑ بھونک (ناپسند کرتے)

بیہقی نے شعب الایمان میں حضرت ابن مسعود سے روایت کی۔ انہوں نے فرمایا۔

رسول اللہ صلی اللہ تعالیٰ علیہ وسلم جھاڑ بھونک

کان رسول اللہ صلی اللہ تعالیٰ

ناپسند فرماتے مگر معوذات سے۔

علیہ وسلم یکرہ الرقی الا بالمعوذات۔

یہ حدیثیں اس معنی میں واضح اور بالکل صریح و مفسر ہیں کہ رسول اللہ صلی اللہ تعالیٰ علیہ وسلم غیر معوذات (غالباً جمع اس لیے ہے کہ اس میں تغلیباً نقل ہوا اللہ احد بھی شامل ہے جیسا کہ بعض حدیثوں میں وقت تعوذ معوذتین کے ساتھ اسے بھی شامل کرنے سے معلوم ہوتا ہے) سے جھاڑ پھونک ناپسند کرتے۔ لہذا ان حدیثوں کی روشنی میں حدیث بالاکا بھی یہی معنی لیا جائے گا کہ رسول اللہ صلی اللہ علیہ وسلم نے صرف معوذتین سے تعوذ کا حکم دیا اس کا یہ معنی نہیں کہ معوذتین سے صرف تعوذ کا حکم دیا قراءت کا نہیں۔

⑤ کات ابن مسعود لا یقرأ بہما۔ اگر اس کا یہ معنی لیا جائے کہ حضرت ابن مسعود معوذتین کو مطلق پڑھتے ہی نہ تھے تو یہ قرین قیاس بھی نہیں اور قراءت صحیحہ کے خلاف بھی۔ لہذا کان لا یقرأ بہما کا یہ معنی لیا جائے گا کہ حضرت ابن مسعود رضی اللہ تعالیٰ عنہ نماز میں معوذتین کی قراءت نہ کرتے مگر ہم یہ کہیں گے کہ ایک راوی کے صرف اتنے بیان سے یہ نتیجہ لینا آسان نہیں کہ وہ معوذتین کو قرآن نہیں مانتے تھے۔ راوی کا بیان صرف راوی کے علم کی حد تک ہے انہوں نے حضرت ابن مسعود سے نماز میں معوذتین کی قراءت نہ سنی، تو اس سے صرف یہ معلوم ہوا کہ جن چہری نمازوں میں یہ راوی ان کے ساتھ تھے ان میں حضرت ابن مسعود سے معوذتین کی قراءت نہ سنی ہو سکتا ہے کہ وہ سری نمازوں میں پڑھتے رہے ہوں یا بہت سی ان چہری نمازوں میں بھی پڑھا ہو جن میں یہ راوی ان کے ساتھ نہ تھے۔ اور اگر یہی تسلیم کر لیا جائے کہ حضرت ابن مسعود نے زندگی بھر نماز میں معوذتین کی قراءت نہ کی تو بھی اس سے یہ ثابت نہیں ہوتا کہ حضرت ابن مسعود معوذتین کی قرآنیت کے قائل نہ تھے۔ کسی نے زندگی بھر نماز میں کوئی سورہ (یا نہ پڑھتے ہوئے بھی) نہ پڑھی تو اس سے یہ نتیجہ کیسے نکل سکتا ہے کہ اس نے اس سورہ کو قرآن ہی نہ مانا۔

بھلا حضرت ابن مسعود رضی اللہ تعالیٰ عنہ کو معوذتین کی قرآنیت سے انکار کیوں  
ہوگا جبکہ وہ خود رسول اللہ صلی اللہ تعالیٰ علیہ وسلم کا یہ فرمان نقل کر رہے ہیں کہ۔

لقد انزل علی آیات لعینزل

علی مثلہن المعوذتین۔ پہلے نازل نہ ہوئیں۔ وہ معوذتین ہیں۔

سرکار پر نازل ہونے والی چیز ”وحی“ اور کلام الہی ہے۔ اور کلام الہی اگرچہ  
سب یکساں ہے مگر بعض میں امت کے لیے فضیلت و ثواب زیادہ ہے اسی  
لحاظ سے حضور معوذتین کو نازل شدہ چیزوں میں بے مثال بنا رہے ہیں جس سے  
قرآن کی بہت سی ان سورتوں اور آیتوں پر معوذتین کی فضیلت ثابت ہوتی ہے  
جنہیں سرکار نے کہیں صراحتہ معوذتین سے افضل نہیں بتایا ہے، کیا یہ ممکن ہے کہ  
سرکار غیر قرآن کو قرآن سے افضل بتا دیں؟۔ غیر قرآن اگرچہ کلام الہی غیر متلو ہی  
ہو، یا دیگر کتب سماویہ ہوں، بہر حال قرآن کا سب سے افضل ہونا صراحتہ ثابت  
ہے، اس لیے ہرگز یہ متوقع نہیں کہ حضرت ابن مسعود رضی اللہ تعالیٰ عنہ سرکار سے  
سن کر معوذتین کو نازل شدہ چیزوں میں افضل و بے مثال تو مانیں مگر انہیں  
غیر قرآن کہہ کر اپنے سر پر الزام لیں کہ ابن مسعود غیر قرآن کو قرآن سے افضل  
مانتے ہیں۔

اور یہ تو پہلے ذکر ہو چکا کہ ”آیات“ کا اطلاق قرآن ہی کے لیے ہوتا ہے  
اس لیے قطعاً ناممکن ہے کہ حضرت ابن مسعود رضی اللہ تعالیٰ عنہ معوذتین کو  
آیات اور سورتیں مان کر بھی قرآن نہ مانیں۔

اور سب سے قوی دلیل وہ قراءات متواترہ ہیں جو حضرت ابن مسعود  
رضی اللہ تعالیٰ عنہ سے منقول ہیں، اور ان میں معوذتین موجود ہیں، لہذا ان سب  
کے ہوتے ہوتے چنانچہ صریح روایات سے انکار قرآنیت کا استدلال  
ہرگز صحیح نہیں۔

طریقہ دوم: حتی الوسع ہم نے روایات انکار کے صحیح معانی

بتاتے ہوئے تطبیق دکھائی۔ کیونکہ متعارض روایات واقوال میں پہلا درجہ تطبیق ہی کا ہے۔ اس کے باوجود اگر کوئی تطبیق سے متفق نہ ہو تو لا محالہ اسے تسلیم کرنا ہوگا کہ جن روایات سے بظاہر انکار قرآنیت کا معنی نکلتا ہے وہ قراءت صحیحہ متواترہ کے مقابلہ میں مرجوح ہوں گی۔ اگرچہ ان کے رواد ثقتہ اور معتبر ہیں مگر جب ایسی کوئی حدیث دوسری حدیث مشہور کے معارض ہو تو حدیث مشہور کو ترجیح ہوتی ہے۔ اور دوسری روایت میں انقطاع باطنی مانا جاتا ہے کہ راوی کو فہم معنی میں کوئی وہم عارض ہوا۔ ان کلمات پر ہم بحث معوذتین ختم کرتے ہیں۔  
حاصل بحث یہ ہوا کہ

① حضرت ابن مسعود رضی اللہ تعالیٰ عنہ کو قبل اجماع صحابہ کتابت معوذتین سے انکار تھا بعد اجماع وہ کتابت کے بھی قائل ہو گئے۔

② حضرت ابن مسعود رضی اللہ تعالیٰ عنہ کسی زمانے میں قرآنیت معوذتین کے منکر نہ تھے۔

③ حضرت ابن مسعود سے مروی متواتر قراءتوں میں معوذتین موجود ہیں۔ یہ اس پر سب سے قوی دلیل ہے کہ وہ قرآنیت معوذتین کے قائل تھے متواتر کے مقابل احادیث آحاد اگر ایسی صحیح و صریح ہوں کہ تطبیق ناممکن ہو تو آحاد رد کر دی جائیں گی اور متواتر قبول کی جائے گی۔ وہی راجح اور معتد ہوگی۔ لہذا ان قراءتوں کے پیش نظر یہ امر بالکل قطعی اور یقینی ہے کہ حضرت ابن مسعود قرآنیت معوذتین کے قائل تھے۔

④ رہیں احادیث آحاد ان کی مناسب تاویلات بیان کر دی گئیں بالفرض ان تاویلات سے تطبیق نہیں ہوتی تو آحاد رد کر دی جائیں گی اور سند متواتر سے جو ثابت ہے اس کو قطعی طور پر قبول کیا جائے گا۔

## دُعَاے خَلَعِ وَدُعَاے خَفَدِ

مستند روایات سے ثابت ہے کہ حضرت ابی بن کعب رضی اللہ تعالیٰ عنہ کے مصحف میں سورۃ الناس کے بعد یہ دو دعائیں تھیں۔

① بِسْمِ اللّٰهِ الرَّحْمٰنِ الرَّحِیْمِ اللّٰهُمَّ اِنَّا نَسْتَعِیْنُكَ وَ نَسْتَغْفِرُكَ وَ نَسْتُغْنِیْكَ عَلَیْكَ الْخَیْرُ، وَ لَا نَكْفُرُكَ وَ نَخْلَعُ وَ نَسْتَرْكُ مِنْ یَفْجُرُكَ

② بِسْمِ اللّٰهِ الرَّحْمٰنِ الرَّحِیْمِ اللّٰهُمَّ اِیَّاكَ نَعْبُدُ وَ اِلَیْكَ نَسْجُدُ وَ اِلَیْكَ نَسْعٰی وَ نَخْفَدُ، نَخْشٰی عِزَّ اَبْكَ وَ نَرْجُو رَحْمَتَكَ اِنْ عِزَّ اَبْكَ بِالْكَفٰرِ مَلْحِقٌ.

تمام روایات میں ان دعاؤں کے الفاظ یکساں اور برابر نہیں، کمی بیشی اور تقدیم و تاخیر بھی ہے۔

بعض راویوں نے ان دعاؤں کو دوسورتوں سے تعبیر کیا، جس سے یہ وہم ہوتا ہے کہ دونوں دعائیں جزو قرآن ہیں، مگر بلاشبہ یہ دعائیں جزو قرآن نہیں، نہ ہی اس پر کسی دلیل کی حاجت۔ مگر جب جاہل یا متجاہل اعدا اسلام نے انہیں پیش کر کے قرآن مقدس پر نقص و کمی کا الزام عائد کیا ہے، تو اس پر بھی مکتوڑی گفتگو ضروری ہے۔

① رسول اللہ صلی اللہ تعالیٰ علیہ وسلم سے ان دعاؤں کا سورہ یا جزو قرآن ہونا کسی روایت میں ثابت نہیں، درمختور میں اس سے متعلق پندرہ سے زائد صحیح، حسن، ضعیف، قریباً تمام روایات پیش کر دی ہیں، مگر کسی روایت میں یہ ذکر نہیں کہ رسول اللہ صلی اللہ تعالیٰ علیہ وسلم نے انہیں جزو قرآن بتایا ہو

یا سورہ کے لقب سے یاد فرمایا ہو یہ سہتی کی حضرت خالد بن عمر بن عمر سے روایت کردہ صرف ایک روایت میں یہ ہے کہ حضرت جبریل سرکار کی خدمت اقدس میں حاضر ہوئے (کچھ کلمات کے بعد) ثم علمہ هذا القنوت کپھر انہوں نے حضور صلی اللہ تعالیٰ علیہ وسلم کو یہ قنوت سکھایا اللہم انا نستعینک الخ۔

اولاً یہ روایت ہمارے خلاف نہیں اس میں بھی صراحت ہے کہ علمہ هذا القنوت۔ حضرت جبریل نے سرکار کو یہ "قنوت" سکھایا علمہ هذا السورۃ یا ہاتین السورتین (یہ سورہ یا یہ دونوں سورتیں سکھائیں) نہیں ہے۔ جس سے خود ہی واضح ہے کہ یہ دعائے قنوت تو ہے سورہ قرآن نہیں۔

ثانیاً ایسا ہرگز نہیں کہ حضرت جبریل نے جو کچھ بتایا ہو سب در قرآن ہی ہو۔ حدیث کے طالب علم پر مخفی نہیں کہ ایسی کتنی روایات ہیں جن میں حضرت جبریل کے بعض باتیں بتانے اور سکھانے کا ذکر ہے مگر وہ جزو قرآن نہیں۔ قرآن ہونے کے لیے ضروری ہے کہ وہ بطور قرآن نازل ہو۔ اور رسول اللہ صلی اللہ تعالیٰ علیہ وسلم نے قرآن بتا کر تعلیم و تبلیغ فرمائی ہو۔ الغرض ان کلمات کا دعائے قنوت ہونا تو مسلم ہے مگر ان کی قرآنیت کا کوئی ثبوت نہیں۔

② خود حضرت ابی بن کعب سے ایسی کوئی روایت نہیں ملتی جس میں انہوں نے اس دعائے قنوت کو صراحتاً قرآن بتایا ہو۔

③ عہد صحیحی کی تدوین میں اعلان عام تھا کہ جس کے پاس جو کچھ قرآن ہو لے آئے۔ مگر حضرت ابی بن کعب کا ان سورتوں کو بطور قرآن پیش کرنا کہیں ثابت نہیں۔

④ تدوین ثالث میں بھی اس کا موقع تھا مگر حضرت ابی بن کعب کا ان دعاؤں کو قرآن بتا کر پیش کرنا کسی روایت میں مذکور نہیں۔ جب کہ اس تدوین میں حضرت ابی بن کعب بنفس نفیس شامل تھے۔ اور بعض روایات سے ثابت

ہے کہ حضرت زید کو املا کرانے والے ہی تھے۔  
 ⑤ بالفرض اگر کسی صحیح روایت میں حضرت ابی بن کعب کا ان دعاؤں کو جزو قرآن بتانا مل جائے تو بھی خبر واحد سے قرآنیت کا ثبوت نہیں ہوتا۔ اس کے لیے تواتر ضروری ہے۔

⑥ مصحف عثمانی وہ ہے جو رسول اللہ صلی اللہ تعالیٰ علیہ وسلم کے دورہ اخیرہ کے مطابق تدوین ہوا۔ اس پر صحابہ کرام نے اجماع و اتفاق کیا۔ اس میں جو دوح کھائے سے قرآن غیر منسوخ ثابت و مستقر تسلیم کیا۔ اس کے علاوہ کو بالاجماع غیر قرآن یا قرآن منسوخ قرار دیا۔ ان اہل اجماع میں حضرت ابی بن کعب رضی اللہ تعالیٰ عنہ بھی شریک ہیں۔ لہذا جب مصحف عثمانی میں یہ دعائیں نہ لکھی گئیں اور سورۃ الناس پر قرآن ختم کر دیا گیا۔ تو بالاجماع ان کا قرآن نہ ہونا ثابت و متعین ہو گیا۔ اور ان کے عدم قرآنیت میں کسی شک و شبہہ کی بھی گنجائش باقی نہ رہی۔

ان دعاؤں کے لکھنے کا سبب | حضرت ابی بن کعب نے مصحف میں یہ دعائیں محض یادداشت

کے طور پر لکھیں۔ رہا یہ کہ انہوں نے ان دعاؤں کی یادداشت کو اتنی اہمیت کیوں دی؟ تو اس کی وجہ یہ ہے کہ ہر

① یہ آسمان سے نازل ہوئیں حضرت جبرئیل علی نبینا وعلیہ السلام نے خدمت اقدس میں انہیں پیش کیا۔

② یہ اندرون نماز اس مقام میں پڑھی جاتی ہیں جہاں بجز قرآن یا کسی دعاے قنوت، اور تسمیہ و درود کے کسی اور چیز کا موقع نہیں یعنی وتر کی تیسری رکعت کے قیام میں بعد قراءت انہیں پڑھا جاتا ہے۔ اگرچہ اللہ اکبر کہہ کر انہیں قراءت سے جدا کر لیا جاتا ہے پھر بھی قراءت قرآن سے ان کا قرب و اتصال اور مشابہت مقام واضح ہے۔



③ دعائے قنوت واجب ہے۔ اس اذاعے واجب کے لیے یقیناً افضل ہی ہے جو سرکار سے ثابت اور آسمان سے نازل ہو۔ اس کے پیش نظر روزانہ نماز وتر میں ان کی حاجت ہے۔ لہذا ان کی حفاظت و یادداشت بھی اہم امور کی بنا پر حضرت ابی بن کعب نے بطور یادداشت انہیں مصحف میں ثبت کر لیا۔ یہ بھی ذہن نشین رہے کہ انہوں نے وہ مصحف صرف اپنی یادداشت ہی کے لیے تو لکھا تھا۔ ہرگز ان کا مقصد یہ نہ تھا کہ اسے تمامہ بلاد اسلام میں رائج کرنا ہے نہ ہی یہ گمان کہ لوگ اسے رائج کریں گے لہذا جب اسے اپنی ذات تک محدود رکھنا تھا تو اگر بطور یادداشت وہ دو اہم دعائیں بھی انہوں نے لکھ لیں تو ان پر کیا اعتراض؟ انہوں نے تو یہی خیال رکھا کہ یہ غیر قرآن ہیں مگر بطور یادداشت میں نے لکھ لیا ہے۔

اگر وہ ان دعاؤں کو قرآن بتاتے، اپنے تلامذہ کو قرآن کہہ کر پڑھاتے تو یہ شبہ ہو سکتا تھا کہ انہیں ان دعاؤں کی قرآنیت کا گمان تھا مگر ان سے مروی قراءات متواترہ بلاشبہ ان دعاؤں سے خالی ہیں جس سے یقینی طور پر یہ واضح ہو جاتا ہے کہ انہیں ایسا کوئی گمان بھی نہ تھا۔

حاصل کلام یہ کہ ان دعاؤں کا قرآن نہ ہونا صرف یہی نہیں کہ جملہ صحابہ تابعین اور امت اسلامیہ کے نزدیک قطعی و یقینی ہے بلکہ حضرت ابی بن کعب رضی اللہ تعالیٰ عنہ کے نزدیک بھی ان کی عدم قرآنیت ہی متعین اور متیقن ہے۔



## اختلافِ قراءت

اختلافِ قراءت کیا چیز ہے؟ کیا اختلافِ قراءت سے قرآن کے معانی میں اتنی تبدیلی ہو جاتی ہے کہ حلال و حرام کا فرق ہو جائے، ایک قراءت سے کسی چیز کا جواز ہو اور دوسری سے اسی کا عدم جواز نکلتا ہو؟ یہ اختلاف کب سے اور کیونکر پیدا ہوا؟ ائمہ قراءت کون تھے؟ قراءت سبعہ و عشرہ کسے کہتے ہیں؟

یہ اس موضوع کے بنیادی سوالات ہیں جنہیں اگلی سطور میں بیان کرنا مقصود ہے۔

(۲۱) اختلافِ قراءت کا ایک نقشہ ہم اگلے صفحات میں پیش کریں گے جس سے واضح ہو گا کہ یہ معمولی اختلافات ہیں صرف بعض کلمات یا حروف یا حرکات یا طریق ادا کا فرق ہے۔ اور معانی میں ہرگز ایسی غیر معمولی تبدیلی نہیں ہوتی جس سے کوئی جائز، ناجائز یا حرام، حلال ہو جائے۔

(۳) صفحات گزشتہ میں تفصیلاً اس کا ذکر آچکا ہے کہ عرب کے فصیح قبائل کی زبانوں اور طریق ادا میں فرق تھا۔ جس کے پیش نظر قرآن سات لہجوں میں نازل ہوا۔ خلافتِ عثمانی میں اولین زبان نزول، زبانِ قریش کے اور قرآن کے دورہ اخیر کے موافق مصحف شریف کی تدوین ہوئی۔ مگر بعض فرق کلمات و حروف و حرکات و ادا جو عرضہ اخیرہ میں باقی رہے اور جن کی روایت رسول اللہ صلی اللہ تعالیٰ علیہ وسلم سے ثابت تھی۔ وہ علیٰ حالہ قائم رکھے گئے۔ یہی مختلف قراءت ہیں جنہیں رسول اللہ صلی اللہ تعالیٰ علیہ وسلم سے صحابہ کرام کی کثیر جماعت نے سیکھا، اور صحابہ سے تابعین نے حاصل کیا، اور تابعین سے تبع تابعین

نے لیا۔ اسی طرح ہر زمانے اور ہر دور میں یہ قراءات کتابت و ادا کی نقل متواتر کے ساتھ ہم تک پہنچیں۔

اس لیے تمامی متواتر قراءتیں حق و صحیح، واجب الاعتقاد اور واجب العمل ہیں۔ ان کا منکر کافر ہے۔

یہ قراءتیں سرکارِ دو عالم صلی اللہ تعالیٰ علیہ وسلم سے تواتر کے ساتھ منقول ہوئیں۔ مگر ہر زمانے میں کچھ بزرگوں کو

## ۴) ائمہ قراءت

ان میں امامت کا درجہ حاصل رہا۔ اور وہ اس فن سے اپنے غیر معمولی شغف اور اس میں اختصاص کی بنا پر زیادہ مشہور ہوئے۔

زمانہ مابعد میں بعض حضرات نے کسی خاص قراءت کی تعلیم و اشاعت سے شغف اختیار کیا اور ان سے خاص ایک ایک قراءت تواتر روایت کی گئی۔ جس کے سبب وہ قراءت ان ہی کی طرف منسوب ہوئی۔ اور خاص ان کی قراءت کہلائی۔ ورنہ ہر قراءت کا مصدر و مرجع رسول اللہ صلی اللہ تعالیٰ علیہ وسلم ہی کی ذات حقیقت آب ہے۔

صحابہ پر۔ صحابہ کرام میں قراءت اور تعلیم قراءت میں سات اکابر زیادہ مشہور ہوئے۔

۱۔ حضرت عثمان ۲۔ حضرت علی ۳۔ حضرت ابی بن کعب ۴۔ حضرت زید بن ثابت ۵۔ حضرت عبداللہ بن مسعود ۶۔ حضرت ابوالدرداء ۷۔ حضرت ابوموسیٰ اشعری۔

حضرت ابی بن کعب سے خود صحابہ کی ایک جماعت نے فن قراءت حاصل کیا۔ جن میں حضرت ابوہریرہ، حضرت عبداللہ بن عباس، حضرت عبداللہ بن سائب رضی اللہ تعالیٰ عنہم اجمعین بھی شامل ہیں۔

حضرت ابن عباس نے حضرت زید سے بھی شرف تلمذ حاصل کیا ہے۔ تابعین :- صحابہ کرام سے تابعین کی ایک عظیم جماعت نے قراءت سیکھی

جن کی مختصر فہرست یہ ہے۔

مدینہ میں: ۱۔ عبداللہ بن مسیب۔ ۲۔ عروہ۔ ۳۔ سالم۔ ۴۔ عمر بن عبدالعزیز۔ ۵۔ سلیمان بن یسار۔ ۶۔ عطاء بن یسار۔ ۷۔ معاذ بن عمارت معروف بہ قاضی قاری۔ ۸۔ عبدالرحمن بن ہرمز الاعرج۔ ۹۔ ابن شہاب زہری۔ ۱۰۔ مسلم بن حذافہ۔ ۱۱۔ زید بن اسلم۔

مکہ میں: ۱۔ عبید بن عمیر۔ ۲۔ عطاء بن ابی رباح۔ ۳۔ طاؤس۔ ۴۔ مجاہد۔ ۵۔ عکرمہ۔ ۶۔ ابن ابی نلیکہ۔

کوفہ میں: ۱۔ علقمہ۔ ۲۔ اسود۔ ۳۔ مسروق۔ ۴۔ عبیدہ۔ ۵۔ عمرو بن شرجیل۔ ۶۔ حارث بن قیس۔ ۷۔ زینع بن جیشم۔ ۸۔ عمرو بن مہیون۔ ۹۔ ابو عبدالرحمن سلمیٰ۔ ۱۰۔ زید بن حبیب۔ ۱۱۔ عبید بن نضله۔ ۱۲۔ سعید بن جبیر۔ ۱۳۔ نخعی۔ ۱۴۔ شیبی۔

بصرہ میں: ۱۔ ابو عالیہ۔ ۲۔ ابورجاء۔ ۳۔ نصر بن عاصم۔ ۴۔ یحییٰ بن یعمر۔ ۵۔ حسن۔ ۶۔ ابن سیرین۔ ۷۔ قتادہ۔

شام میں: ۱۔ مغیرہ بن شہاب مخزومی شاگرد حضرت عثمان۔ ۲۔ خلیفہ بن سعد تلمیذ حضرت ابوالدرداء رضی اللہ تعالیٰ عنہ۔

یہ وہ حضرات تھے جو قراءت میں اور لوگوں کی نسبت زیادہ نمایاں اور ممتاز شہرت کے حامل تھے اس کے بعد کچھ لوگوں نے قراءت کو اپنے خاص فن کی حیثیت سے اختیار کیا اور اس پر زیادہ توجہ صرف کی جس کے باعث لوگوں نے ان کو اپنا مرجع و مقتدا بنا لیا۔

ان حضرات میں سے مدینہ میں ابو جعفر بن یزید بن ققاع پھر شیبہ بن نضاع پھر نافع بن نعیم۔ مکہ میں عبداللہ بن کثیر، حمید بن قیس الاعرج، محمد بن ابی حصین۔ کوفہ میں یحییٰ بن وثاب، عاصم بن ابی الجود اور سلیمان اعلمش پھر حمزہ پھر کسائی۔ بصرہ میں عبداللہ بن ابی اسحاق، عیسیٰ بن عمر، ابو عمرو بن العلاء، عاصم مجدوی پھر یعقوب حضری۔ شام میں عبداللہ بن عامر، عطیہ بن قیس کلابی

اسماعیل بن عبد اللہ بن ہباج۔ پھر یحییٰ بن حارث ذماری، پھر شریح بن یزید حضرمی  
زیادہ مشہور ہوئے۔

اور ان میں سے ائمہ سبعہ کو عالم گیر شہرت اور عظیم درجہ  
امامت حاصل ہوا۔ آج انہیں کی قراءتیں پڑھی پڑھائی

## قراءت سبعہ

جاتی ہیں۔ ان کے دور میں خود ان سے بے شمار حضرات نے فن قراءت کی تحصیل کی  
مگر ان کے تلامذہ میں سے بھی چند ہی حضرات شہرت دوام و عام سے سرفراز ہوئے۔  
ان ساتوں اماموں کی قراءتیں متواتر ہیں۔ اور ہر قاری کی طرف ایک قراءت  
منسوب ہے۔ ان قاریوں میں سے ہر ایک کے دو خاص راوی ہیں۔ جن سے ان کی  
قراءتیں مروی ہیں۔

پھر ان روایہ کا بھی ایک سلسلہ تعلیم ہے جس طرح اس وقت احادیث کا  
سلسلہ اسناد فاضل حدیث سے تصنیفین کتب حدیث پھر حضور صلی اللہ تعالیٰ علیہ وسلم  
تک ہوتا ہے۔ اسی طرح قراءت کا سلسلہ اسناد بھی فاضل قراءت سے لے کر کسی امام  
قراءت یا ائمہ سبعہ تک اور پھر ان سے حضور صلی اللہ تعالیٰ علیہ وسلم تک ہوتا ہے۔  
ان ائمہ قراءت اور ان کے روایہ کے مختصر حالات یہاں نقل کیے جاتے ہیں۔

رقم	قاری	راوی	رقم	قاری	راوی
۱	نافع مدنی	قالون	۵	عاصم کوفی	شعبہ
۲	ابن کثیر مکی	بڑی	۶	حمزہ کوفی	خلف
۳	ابو عمرو بھری	دوری	۷	کسانی	ابو حارث
۴	ابن عامر شامی	ہشام			

ساتوں قاریوں کے راوی تو بے شمار ہیں مگر ہر قاری کے دو دوراوی زیادہ  
مشہور ہیں جن سے آج کل بھی روایت قراءت جاری ہے اس لیے انہیں حضرات  
کے تذکرے پر اکتفا کیا گیا ہے۔

**قراءات عشرہ** | ان ساتوں قاریوں کے ساتھ تین قراء ابو جعفر (یزید بن القعقاع) یعقوب اور خلف کی قراءتیں قراءت عشرہ اور یہ حضرات قراء عشرہ کہلاتے ہیں۔ ان ائمہ کی قراءتیں بھی متواتر ہیں۔

**① نافع مکی** | نافع نام۔ ابو زؤیم کنیت، ولادت ۱۰۰ھ تقریباً۔ وفات ۱۶۹ھ۔

مدینہ طیبہ میں شہزادہ تا بعین سے تحصیل قراءت کی خود بھی تابعی تھے۔ کلام کرتے تو منہ سے مشک کی خوشبو آتی۔ پوچھا گیا۔ آپ خوشبو لگا کر پڑھتے ہیں؟ فرمایا۔ نہیں، میں نے سرور عالم صلی اللہ علیہ وسلم کو خواب میں دیکھا کہ میرے منہ میں قراءت فرما رہے ہیں۔ جب ہی سے یہ خوشبو آتی ہے۔

مدینہ منورہ میں بلا اختلاف امام قراءت مانے جاتے تھے۔ مدینہ ہی میں قیام رہا۔ اور وہیں جنت البقیع میں مدفون ہیں۔ قریباً سو سال عمر پائی۔

تلامذہ کی تعداد بہت ہے جن میں اسماعیل بن جعفر انصاری، احمسی اور امام مالک حبشی عظیم شخصیتیں بھی ہیں۔ تمام علما اس کی توثیق کرتے ہیں کہ امام نافع ستر برس سے زیادہ مسند درس پر فائز رہے۔ آپ کے راویوں میں قالون اور ورش زیادہ مشہور ہیں۔

**قالون** | عیسیٰ بن مینا نام۔ ابو موسیٰ کنیت، قالون لقب جس سے شہرت ہوئی۔ ولادت ۱۲۰ھ مدینہ منورہ۔ وفات ۲۲۰ھ مدینہ منورہ۔

قالون رومی لفظ ہے جس کے معنی "جید" (عمرہ) ہیں۔ امام نافع ہی نے انہیں یہ لقب عطا کیا تھا۔ کان کے بہرے تھے لیکن یہ انعام خداوندی تھا کہ قرآن کریم سننے میں کوئی رکاوٹ نہیں ہوتی تھی۔ ۱۵۰ھ تک امام نافع سے پڑھتے رہے۔ خود فرماتے ہیں کہ میں جب امام نافع سے ان کی قراءت ان گنت مرتبہ پڑھ چکا تو امام نافع نے فرمایا تم مجھ سے کب تک پڑھتے رہو گے اب درس

دینا شروع کرو۔

پھر آپ نے ستر سال درس دیا۔ پورے سو سال کی عمر میں وفات پائی۔

**ورش**

عثمان بن سعید نام، ابو سعید کنیت، ورش لقب ہے اور یہ بھی لقب ہی سے مشہور ہیں۔ ولادت ۱۱۵ھ مصر۔

وفات ۱۹۶ھ مصر۔ عمر ۸۱ سال۔

مصر سے مدینہ منورہ آکر امام نافع سے قراءت کی تعلیم حاصل کی۔ انتہائی خوش آواز تھے اسی وجہ سے امام نافع نے انہیں "ورشان" لقب عطا فرمایا تھا۔ "ورشان" زفاختہ کو کہتے ہیں۔ کثرت استعمال سے الف نون حذف ہو کر ورش رہ گیا۔ یونس بن عبدالاعلیٰ فرماتے ہیں کہ ورش خوش قراءت اور خوش الحان تھے۔ ان کی قراءت سننے والوں پر ایک عجیب کیفیت طاری ہو جاتی تھی مدینہ منورہ میں تعلیم سے فارغ ہو کر ۱۵۵ھ میں مصر واپس آگئے۔ اور وہیں کارِ تدریس میں مصروف ہوئے۔

عبداللہ بن کثیر نام، ابو عبد کنیت، ولادت ۲۵ھ مکہ بزمانہ امیر معاویہ رضی اللہ تعالیٰ

② ابن کثیر مکی

عنه، وفات ۱۲۰ھ مکہ معظمہ بعہد ہشام ابن عبدالملک۔

دوسرے طبقہ کے تابعی تھے۔ حضرت ابو ایوب انصاری، عبداللہ بن زبیر قرظی، انس بن مالک وغیرہم رضی اللہ تعالیٰ عنہم سے ملاقات کا شرف حاصل تھا۔ عبداللہ بن سائب صحابی سے تحصیل علم کی تھی۔ عراق میں عرصہ تک رہنے کے بعد مکہ معظمہ پھر واپس آگئے۔ اور قاصی مقرر ہوئے۔ مشہور محدث و فقیہ سفیان بن عیینہ، امام ابو خلیل بن احمد جیسے ائمہ آپ کے شاگرد تھے۔

ان کے روایات میں بڑی اور تفصیل زیادہ مشہور ہیں۔ دونوں ان سے بالواسطہ روایت کرتے ہیں۔

بڑی | احمد بن محمد نام کنیت ابو الحسن۔ ولادت ۱۱۵ھ وفات ۲۵۵ھ مکہ معظمہ۔

اپنے جد اعلیٰ ابو بڑہ کی طرف نسبت کی بناء پر بڑی کہلاتے ہیں۔  
بڑی، عکرم بن سلیمان سے، یہ اسمعیل بن عبداللہ قسط اور شبلی بن عباد سے  
اور یہ دونوں حضرات امام ابن کثیر سے روایت کرتے ہیں۔

**قنبل** | محمد بن عبدالرحمن (مخزومی مکی) نام۔ ابو عمر کنیت۔ قنبل لقب  
ولادت ۱۹۵ھ۔ وفات ۲۹۱ھ۔ عمر ۹۶ سال۔

قراءت میں حجاز کے امام اور رئیس القراء تھے۔ مکہ میں ان کا گھرانہ آج  
تک قنابلہ کے نام سے مشہور ہے۔

**۳) ابو عمرو بصری** | ابو عمرو بن العلاء مازنی نام میں اختلاف  
ہے۔ بعض نے کنیت بھی نام کہا ہے۔

ولادت ۶۸ھ مکہ معظمہ۔ وفات ۱۵۲ھ کوفہ۔  
بصرہ میں پرورش پائی۔ تابعی ہیں۔ حضرت انس بن مالک سے روایت  
کرتے ہیں۔ قراءت، عربیت، لغت، انساب، تاریخ اور شاعری میں علم اتناں تھے۔  
حضرت حسن بصری آپ کے مداح تھے۔ رمضان میں کبھی شعر نہ پڑھتے شام  
جاتے ہوئے کوفہ میں وفات پائی۔

ان کے راویوں میں دُوری اور سُوسی زیادہ مشہور ہیں۔ یہ دونوں ان  
سے بالواسطہ روایت کرتے ہیں۔

**دُوری بصری** | حفص بن عمر نام۔ ابو عمر کنیت۔ ولادت ۱۵۰ھ دُور  
وفات ۲۲۶ھ سامرہ۔

بغداد کے قریب ہی دُور نامی ایک قریب ہے اسی کی طرف نسبت کے  
باعث دُوری کہلاتے ہیں۔ اپنے استاد ابو محمد یحییٰ بن مبارک بصری معروف بہ  
یزیدی کے واسطے سے ابو عمرو بصری کی قراءت، روایت کرتے ہیں۔ یزیدی بڑی  
شان کے ساتھ بغداد میں رہتے تھے۔ یزید بن منصور کے لڑکوں کے اتالیق ہونے  
کے باعث یزیدی سے مشہور ہو گئے۔ قراءت، حدیث، نحو اور لغت کے ماہر،



شاعر اور صاحب تصانیف بزرگ تھے۔

ملا علی قاری فرماتے ہیں، دُور کی نے قراءتیں جمع کیں، اور ان کے متعلق ایک کتاب بھی لکھی، متعدد حضرات سے حدیثیں سنیں، قرآن و تفسیر کے عالم تھے۔

**سوسی** | صالح بن زیاد نام، ابو شعیب کثیبت، ولادت ۱۱۸ھ تقریباً وفات محرم ۲۶۱ھ خراسان، اپہواز کے موضع سوس میں پیدا ہوئے، علامہ یزیدی سے تحصیل قراءت کی، ان ہی کے واسطے سے روایت کرتے ہیں رُوئے جو دریائے فرات کے کنارے ارض ربیعہ کا ایک شہر ہے وہیں رہتے تھے، ۹۰ سال عمر پائی۔

**④ ابن عامر شامی** | عبد اللہ نام۔ ولادت ۱۲۸ھ وفات ۱۸۰ھ دمشق بعہد ہشام بن عبد الملک، دمشق

کے رہنے والے تابعی ہیں صحابہ رضوان اللہ تعالیٰ علیہم اجمعین سے پڑھا، جن میں سفیرہ بن ابی شہاب اور حضرت ابوالدرداء رضی اللہ تعالیٰ عنہما بھی ہیں، ابن عامر شامی باعتبار زمانہ و لمحات شیوخ سب سے مقدم ہیں، شام کے ایک گاؤں میں جس کو رحاب یا جابہ کہتے ہیں پیدا ہوئے، نو سال کی عمر میں دمشق تشریف لائے، اور وہیں قیام فرمایا، دمشق کے قاضی بھی تھے حضرت عمر بن عبدالعزیز اپنی خلافت کے زمانے میں ان کے پیچھے نماز پڑھتے تھے۔

رواۃ میں ہشام اور ابن ذکوان زیادہ مشہور ہیں، دونوں حضرات ان سے بالواسطہ روایت کرتے ہیں۔

**ہشام** | ہشام بن عمار نام، ولادت ۱۵۳ھ دمشق، وفات آخر محرم ۲۶۵ھ دمشق۔

یہ ابوالضحاک عراقی بن خالد مروزی تابعی اور ابوسلیمان ایوب بن یحییٰ سے اور یہ دونوں یحییٰ بن حارث ابارسی سے اور یہ ابن عامر شامی سے

روایت کرتے ہیں۔

ہشام حفاظ حدیث میں سے ہیں۔ بخاری، ابوداؤد، ترمذی، ابن ماجہ اور محدثین کی ایک جماعت کثیرہ ان سے روایت کرتی ہے۔ عقل و درایت فصاحت و بلاغت، نقل و روایت اور علم و فضل میں مشہور تھے۔

عبداللہ بن احمد بن بشیر بن ذکوان نام۔ ابو عمر و کنیت  
ولادت عاشور ۳۳ھ دمشق۔ وفات شوال ۲۲۲ھ دمشق۔

## ابن ذکوان

ہشام کی طرح ابوسلیمان ایوب بن تیمم تمیمی سے بہ سند مذکور روایت کرتے ہیں ان سے ابوداؤد، ابن ماجہ وغیرہما محدثین کی ایک جماعت روایت حدیث کرتی ہے ولید بن عتبہ فرماتے ہیں۔ تمام عراق میں ان سے بہتر قرآن شریف پڑھنے والا کوئی نہیں تھا۔ ابو زرعمہ کہتے ہیں: "قراءت قرآن میں حجاز، شام، مصر اور خراسان میں۔ ان کا کوئی ثانی نہ تھا" ایوب بن تیمم کے بعد دمشق کی ریاست قرآن ان ہی پر منتہی ہوتی ہے۔

عاصم بن ابی النجود نام۔ ابو بکر کنیت۔ وفات  
۱۲۴ھ

## ⑤ امام عاصم کوئی

عبداللہ بن حبیب سلمی، زہر بن حبیش، سعید بن عباس شیبانی سے تحصیل قراءت کی۔ یہ تینوں حضرات کبار تابعین سے ہیں۔ اور بلا واسطہ حضرت عثمان حضرت علی، حضرت عبداللہ بن مسعود، حضرت ابی بن کعب اور حضرت زید رضی اللہ تعالیٰ عنہم کے شاگرد ہیں۔

امام عاصم خود بھی تابعی ہیں۔ حارث بن حسان اور دیگر صحابہ کرام سے ملاقات کی ہے۔ امام احمد بن حنبل فرماتے ہیں: "عاصم صاحب قراءت ہیں اور میں ان کو زیادہ پسند کرتا ہوں" عجمی فرماتے ہیں: "عاصم صاحب سنت و قراءت ثقہ اور رئیس القراء تھے"۔

ابواسحق زبیری فرماتے ہیں: "میں نے عاصم سے بہتر قاری نہیں دیکھا اور

عاصم سے زیادہ قرآن مجید کا عالم نہیں پایا۔ فصاحت و بلاغت، ضبط و اتقان اور تجوید میں کمال رکھتے تھے۔ طرز ادا اور لہجہ عجیب تھا۔ خوش الحانی میں بے نظیر تھے۔ ساتھ ہی عابد و زاہد اور کثیر الصلوٰۃ بھی تھے۔ وفات کے وقت آیہ شہداء رُذِّوا الی اللہ مولہم اٰل حق بار بار پڑھ رہے تھے۔

پچاس سال تک مسترد رس پر فائز رہے۔ آپ کے شاگرد بہت ہیں۔ کتنے تلامذہ تو خود ا کا بر ائمہ ہیں۔ جیسے امام ابو حنیفہ، حضرت فضیل اور حضرت حماد رحمۃ اللہ تعالیٰ علیہم۔

رواۃ میں ان کے دو شاگرد زیادہ مشہور ہیں۔ ابو بکر شعبہ، دوسرے حفص بن سلیمان۔

**امام شعبہ** | شعبہ نام کنیت ابو بکر۔ ولادت ۹۵ھ کوفہ۔ وفات ۲۱ جمادی الآخرہ ۱۹۳ھ کوفہ۔

عالم و فاضل تھے۔ امام احمد بن حنبل فرماتے ہیں: "شعبہ ثقہ، صالح، صدوق اور صاحب قرآن و سنت تھے"۔ خود فرماتے ہیں: میں نے کبھی کوئی منکر نہیں کیا۔ اور تیس سال سے زیادہ ہو رہے ہیں کہ روزانہ ایک ختم قرآن شریف کرتا ہوں۔

ستر سال عبادت میں گزار دیے۔ اور چالیس سال ان کے لیے بستر نہیں بچھا یا گیا۔ اس عرصہ میں زمین سے پیچھ نہیں لگائی۔ تلاوت قرآن سے خاص شغف تھا۔ حدیث ہے کہ نشست کے لیے جو جگہ مقرر کی گئی وہاں چوبیس ہزار ختم قرآن فرمایا۔

امام عاصم سے تیس سال کی عمر میں تین مرتبہ قرآن شریف پڑھا۔ پانچ پانچ آیتیں پڑھ کر تین سال میں ختم کیا۔ امام کسایی وغیرہ ان کے تلامذہ میں ہیں۔  
**امام حفص** | حفص بن سلیمان نام۔ ابو عمر کنیت۔ ولادت ۹۵ھ وفات ۱۸۰ھ۔

امام عاصم کے زہیب (پروردہ) تھے۔ ابن معین فرماتے ہیں کہ حفص و شعبہ امام عاصم کی قراءت میں علم الناس تھے۔ اور حفص ابو بکر شعبہ سے اقرا تھے۔ علامہ ذہبی فرماتے ہیں کہ "قراءت میں حفص ثقہ ضابط تھے" امام عاصم سے متعدد بار قرآن شریف پڑھا۔ ان کا حافظہ بہت قوی تھا حضرت امام اعظم ابو حنیفہ کے ساتھ کپڑے کی تجارت کرتے تھے جو کچھ اپنے استاد سے پڑھتے اسے خوب یاد رکھتے۔

④ امام حمزہ کوفی | حمزہ بن حبیب الزیات نام۔ کنیت ابو عسارہ، ولادت ۸۸ھ کوفہ۔ وفات ۱۵۶ھ خلوان۔

صح تابعی ہیں۔ امور شرعیہ میں بڑے محتاط، عابد و زاہد اور قائم اللیل تھے تلاوت قرآن کا شوق بہت زیادہ تھا۔ ہر مہینہ ۲۵-۲۶ بار قرآن شریف ختم کرتے علم فرائض میں بڑے ماہر تھے۔ ابن فضل فرماتے ہیں "کوفہ سے امام حمزہ کے باعث بلاد دور ہوتی ہے" ان کے استاد حضرت اعمش انہیں دیکھتے تو فرماتے یہ "حیدر قرآن ہے" امام اعظم ابو حنیفہ فرماتے ہیں "حمزہ قراءت اور فرائض میں بلا نزاع ہم سب پر فائق ہیں"۔

امام قراءت کسائی۔ سفیان ثوری اور ابراہیم بن ادہم جیسے جلیل القدر حضرات امام حمزہ کے شاگردوں میں ہیں۔

ان کے رواقہ میں خلف اور خلاح زیادہ مشہور ہیں۔ دونوں حضرات بواسطہ ابو علی سلیم بن عیسیٰ کوفی امام حمزہ سے روایت کرتے ہیں۔

کوفہ کے اندر ۱۳۸ھ میں حضرت سلیم کی ولادت ہوئی اور ۱۸۸ھ یا ۱۹۰ھ میں وہیں وفات پائی۔ امام حمزہ کے تلامذہ میں خاص جلالت رکھتے تھے۔ یحییٰ فرماتے ہیں کہ جب سلیم آتے تو امام حمزہ فرماتے "مؤدب ہو جاؤ سلیم آ رہے ہیں" امام سلیم خود فرماتے ہیں میں نے امام حمزہ سے دس مرتبہ قرآن شریف پڑھا اور ایک حرف میں بھی ان کی مخالفت نہیں کی۔

**خلف** | خلف بن ہشام ہزار خود ائمہ عشرہ سے ہیں ۱۵۰ھ میں پیدا ہوئے اور جمادی الآخرہ ۲۲۹ھ بغداد میں وفات پائی۔

دس سال کی عمر میں قرآن حفظ کر چکے تھے اور تیرہویں سال میں سماعت حدیث کی۔ عابد و زاہد، صالح الدہر، ثقہ اور جلیل النشان امام تھے۔ حفاظ حدیث میں سے ہیں ان سے امام مسلم و امام ابو داؤد وغیرہما محدثین روایت حدیث کرتے ہیں۔

**حکلاؤ** | حکلاؤ بن خالد صیرفی نام ابو عیسیٰ کنیت۔ وفات ۲۲۲ھ کوفہ میں۔ قوی الحافظ، ثقہ، محقق، مجتہد، صاحب ضبط و اتقان تھے، جامع ترمذی اور صحیح ابن خزیمہ میں ان سے حدیث مروی ہے۔

**۷ امام کسائی کوفی** | علی بن حمزہ کوفی نام، ابو احسن کنیت، ولادت ۱۱۹ھ کوفہ۔ وفات ۱۸۹ھ احرام کی حالت میں

کساء (کملی) پہنتے تھے اسی لئے کسائی سے مشہور ہو گئے۔ امام حمزہ، عیسیٰ بن عمر و اور ابو بکر بن عیاش سے تحصیل فن کی علم قراءت کے امام ہونے کے علاوہ نحو و لغت کے بھی امام تھے۔ معانی القرآن، کتاب السنن نوادر کبیر وغیرہ ان کی تصانیف ہیں۔ سیبویہ سے ان کا مناظرہ ہوا تھا۔

بارون کے ساتھ "رے" جلتے ہوئے موضع مرنبویہ میں وفات پائی وہیں امام محمد شاگرد امام اعظم ابو حنیفہ رحمۃ اللہ تعالیٰ علیہا نے بھی وفات پائی۔ جس پر بارون نے کہا تھا: "ہم نے فقہ اور قراءت کو یہاں دفن کر دیا۔"

ان کے شاگردوں میں دو راوی زیادہ مشہور ہیں۔ ابو الحارث اور دوری۔

**ابو الحارث** | لیث بن خالد (مروزی بغدادی) نام، ابو الحارث کنیت ثقہ، ضابط، صالح، محقق اور قراءت کے ماہر امام کسائی کے اجل تلامذہ سے تھے ۲۲۸ھ میں انتقال فرمایا۔

**دوری** | ان کا حال گزر چکا۔ چونکہ یہ ابو عمر و بصری اور امام کسائی دونوں کے راوی ہیں اس لیے امام کسائی کی روایت بیان کرتے

وقت دوری علی یا دوری کسائی — اور ابو عمر و بصری کی روایت کے وقت دوری بصری لکھتے ہیں۔

(تیسیر الطبع فی اجواء السبع از مولانا محمد حسین اشرفی مقدمہ)

⑧ یعقوب حضری بصری (قاری عشرہ) ولادت ۱۱۱۵ھ وفات ۱۲۰۵ھ

جماعت کثیرہ سے تحصیل قراءت کی۔ امام کسائی، محمد بن زریق کوفی، اور امام حمزہ سے بھی سماع حاصل ہے۔ ان کی سند قراءت یہ ہے۔ یعقوب بن زید، سلام غاصم، ابو عبد الرحمن نسیمی، علی بن ابی طالب، رسول اللہ صلی اللہ تعالیٰ علیہ وسلم۔ ان سے جماعت کثیرہ نے تحصیل قراءت کی ہے۔ بصرہ کی جامع مسجد کے امام ہمیشہ یعقوب ہی کی قراءت پر نماز پڑھتے۔ ان کے باپ اور دادا دونوں حضرات قاری ہیں صاحب فضل و کمال، مستقی و زاہد تھے۔ زید اور خدا کی طرف توجہ کا حال یہ تھا کہ ایک بار نماز میں ان کے کاندھے سے چادر چرائی گئی مگر انہیں خبر نہ ہوئی پھر چادر لاکر رکھ دی گئی تو بھی انہیں پتہ نہ چلا۔

قرآن، عربیت، روایت حدیث اور فقہ میں کمال حاصل تھا۔ ابو عالم قزاقی ہیں۔ ہم نے جن لوگوں کو پایا۔ ان میں یعقوب سب سے بڑے قاری و عالم تھے ذی الحجہ ۳۱۵ھ میں اٹھاسی سال کی عمر میں وفات پائی۔ ان کے باپ، دادا اور پردادا کی بھی یہی عمریں تھیں تمام حضرات نے اٹھاسی سال کی عمر میں وصال فرمایا۔

⑨ ابو جعفر یزید بن القعقاع مدنی وفات ۳۱۵ھ مدینہ۔

عبد اللہ بن عباس بن مخزومی کے آزاد کردہ غلام ہیں۔ اپنے مولیٰ عبد اللہ بن عباس بن ابی ربیعہ، عبد اللہ بن عباس اور ابو ہریرہ رضی اللہ تعالیٰ عنہم سے تحصیل قراءت کی۔ عبد اللہ بن عمر بن خطاب رضی اللہ تعالیٰ عنہما اور مروان بن الحکم سے بھی سماع حاصل ہے کسائی میں ام المؤمنین حضرت ام سلمہ رضی اللہ تعالیٰ عنہا کے

پاس حاضر کیے گئے۔ انہوں نے ان کے سر پر دست مبارک پھیرا اور دعائے برکت کی۔  
 واقعتاً حرّۃ ۳۳ھ سے پہلے مدینہ میں یہ سب سے بڑے قاری تھے۔  
 امام نافع بن ابی نعیم، سلیمان بن مسلم، عیسیٰ بن وردان، امام ابو عمرو، عبدالرحمن  
 بن زید بن اسلم، اور خود ان کے دونوں فرزند اسماعیل و یعقوب نے ان سے روایت  
 قراءت کی ہے۔ عبدالرحمن بن ہرمز الاعرج جیسے جلیل القدر تابعی پر اس زمانے میں  
 انہیں مقدم کیا جاتا۔

صوم داؤدی (ایک دن روزہ ایک دن انظار) کے پابند تھے۔ فرماتے اس  
 روزے سے اپنے نفس کو عبادت الہی کے لیے تیار کرتا ہوں۔ درمیان شب چار  
 رکعت نماز ادا کرتے۔ ہر رکعت میں سورۃ فاتحہ کے بعد طویل مفصل (حجرت تاروج)  
 کی کوئی سورہ پڑھتے۔ بعد نماز اپنے لیے تمام مسلمانوں کے لیے اور ان سب لوگوں  
 کے لیے دعائیں کرتے جنہوں نے ان سے پڑھا اور ان کے بعد یا ان سے پہلے ان  
 کی قراءت کی۔ امام نافع بیان کرتے ہیں۔ بعد وفات جب امام ابو جعفر کو غسل دیا  
 جا رہا تھا تو لوگوں نے دیکھا کہ ان کے گلے سے دل تک ورق مصحف کی طرح  
 روشن ہے۔ دیکھنے والوں کو اس میں کوئی شک نہ رہا کہ یہ نور قرآن تھا۔ مدینہ  
 کے اندر ۱۳۰ھ میں وفات پائی۔

⑩ خلف بن ہشام بغدادی | رُوایۃ امام حمزہ کے ضمن  
 میں ان کے حالات

گزر چکے۔

## ارباب تصنیف

ابو عمرو دانی: عثمان بن سعید بن عثمان بن سعید اموی۔  
 ولادت ۳۳ھ۔ وفات ۱۵۱ھ شوال ۳۲ھ دانیہ۔

تصانیف (۱) کتاب التیسیر (۲) جامع البیان فی القراءات  
 السبع (۳) المقنع فی رسم المصحف (۴) المحکم فی النقط (۵) المحتوی فی القراءات

الشواذ (۶) طبقات القراء - ۴ جلدیں۔ (۷) شرح قصیدۃ الخاقانی فی التجوید وغیرہ۔

امام شاطبی :- قاسم بن فیثرہ۔ ولادت ۵۳۳ھ شاطبیہ (قریب اندلس) وفات ۶۲۸ھ جمادی الآخرہ ۵۹۰ھ قاہرہ۔

تصنیفات :- میں سب سے اعلیٰ قصیدۃ لامیہ شاطبیہ اور قصیدۃ رائیہ ہیں  
امام سخاوی :- علی بن محمد بن عبد الصمد ہمدانی سخاوی  
ولادت - ۵۹۸ھ سخا (مصر) وفات ۶۱۸ھ جمادی الآخرہ ۶۲۳ھ۔

تصانیف :- (۱) فتح الوصید شرح شاطبیہ (شاطبیہ کی سب سے پہلی شرح (۲) الوسید الی شرح العقیدہ۔ امام شاطبی کے قصیدۃ رائیہ کی شرح (۳) المفضل فی شرح المفضل (نحو) ۴ جلدیں (۴) سفر السعاده و سفیر الافادۃ (مفصل ہی کی دوسری شرح) (۵) زمخشری کے "أحاجی نحویہ" کی شرح (۶) چار جلدوں میں سورۃ کہف تک کی تفسیر (۷) القصائد السبع فی مدح سید الخلق صلی اللہ تعالیٰ علیہ وسلم (۸) المفخرة بین دمشق والقاہرہ وغیرہ۔

شیخ جعبری :- ابواسحق ابراہیم بن عمر جعبری  
ولادت ۶۲۰ھ تقریباً (قلعہ جعبرا) وفات ۶۳۳ھ رمضان ۶۲۲ھ۔

تصنیفات میں شاطبیہ و رائیہ کی شرحیں اور بہت سی کتابیں ہیں۔  
ابویوسف ہمدانی :- منتخب الدین بن ابی العزیز  
بن رشید۔ وفات ۶۳۳ھ دمشق۔

تصنیفات میں شرح شاطبیہ و شرح مفصل ہیں۔  
امام جزری :- محمد بن محمد بن محمد بن علی بن یوسف جزری  
ولادت شب شنبہ ۲۵ رمضان ۵۵۰ھ دمشق۔ وفات چاشت جمعہ  
۵ ربیع الاول ۸۳۳ھ شیراز۔

تصنیفات :- (۱) النشر فی القراءات العشرہ و جلدیں (۲) مختصر



نشر تقریب (۳) تخییر البیسیر فی القراءات العشر (۴) طبقات القراء و تارخیهم  
 کبری و صغری (۵) شرح المصابیح ۳ جلدی (۶) غایة المهره فی الزیاده  
 علی العشره (۷) طبیة النشر فی القراءات العشر (منظوم) (۸) البحره  
 فی النحو و غیرہ۔

(مفتاح السعادة ومصباح السيادة فی موضوعات العلوم  
 احمد بن مصطفى طاش کبری زاده ج ۲ ص ۶ تا ۵۶)

## نقشه اختلاف قراءت

سورۃ النور پارہ ۱۸

قاری	داناغندی	ابن کثیر	ابو عمرو دہلوی	ابن عاصم کوفی	ابن کثیر	قاری
راوی	ابن قائلون	ابن بزی	ابن دوری	ابن ہشام	ابن شعبہ	ابن ابی حارث
راوی	ابن دریش	ابن قنیل	ابن سوسی	ابن ذکوان	ابن حفص	ابن دوری

شماره کلمات کلمات	کلمات (قرأت)	توضیح قرأت	اصحاب قرأت	ترجمہ
۱	فَرَضْنَهَا	رامشدد	ابن کثیر مکی ابو عمر و بھری	ہم نے اسے خوب فرض کیا
	فَرَضْنَهَا	رامخفف	باقی قراء	ہم نے اسے فرض کیا
۲	تَذَكَّرُونَ	ذال مخفف	حفص حمزہ، کسائی	(تا کہ تم) دھیان کرو
	تَذَكَّرُونَ	ذال مشدد	باقی قراء	"
۳	رَأْفَةٌ	ہمزہ مفتوحہ	ابن کثیر	رحم، ترس
	رَأْفَةٌ	ہمزہ ساکنہ	باقی قراء	"
	رَأْفَةٌ	الف	سوسی	"
۴	الْمُحْصِنَاتِ	صا د کو زیر	کسائی	پار سا عورتیں
	الْمُحْصِنَاتِ	صا د کو زیر	باقی قراء	"
۵	اربع شہدات	عین کو پیش	حمزہ، کسائی، حفص	ایسے کسی کی گواہی،
	اربع شہدات	عین کو زیر	باقی قراء	چار گواہیاں ہیں
				ایسے کسی کی گواہی یہ
				ہے کہ چار بار گواہیاں لے
۶	أَنْ لَعْنَتْ	آن بلا تشدید تون	ناج	یہ کہ اللہ کی لعنت
	أَنْ لَعْنَتْ	تا کو ضمہ	باقی قراء	"
		آن بنون مشدد		
		تا کو فتح		

شماره کلمات خلاف	کلمات (قراءت)	توضیح قراءت	اصحاب قراءت	ترجمہ
۷	لَعْنَةُ (وقت میں) لَعْنَتُ (۰)	تا کو ہا سے بدل کر تا کو ساکن کر کے	مکی بصری کسان باقی قراء	یہ کہ اللہ کی لعنت
۸	الخامسة الخامسة	تا کو نصب تا کو رفع	حفص باقی قراء	پانچویں (یوں گواہی دے) پانچویں گواہی یہ کہ
۹	أَنْ غَضِبَ اللَّهُ أَنْ غَضِبَ اللَّهُ	أَنْ مُخَفَّفٌ ضَادٌ كُو كسرة ہا کو ضمہ أَنْ مُشَدَّدٌ ضَادٌ كُو فتحة ہا کو كسرة	نافع باقی قراء	اللہ غضب کرے (اس پر) اللہ کا غضب (اس پر)
۱۰	لَا تَحْسِبُوهُ تَحْسِبُونَهُ يَحْسِبُهُ لَا تَحْسِبِينَ دیکھو چار کلمات	سین کو زبر " " " سین کو زبر	نافع ابن کثیر مکی ابو عمرو بصری " " باقی قراء	اسے نہ سمجھو تم اسے سمجھتے ہو اسے سمجھتا ہے ہرگز نہ سمجھنا (ایضاً)
۱۱	لَا يَحْسِبِينَ لَا تَحْسِبِينَ	یا کے ساتھ تاریخ خطاب کے ساتھ	ابن عامر حمزہ باقی قراء	ہرگز نہ سمجھے ہرگز نہ سمجھنا

شمارہ کلمات خلافہ	کلمات (قرأت)	توضیح قراءت	اصحاب قراءت	ترجمہ
۱۲	اِذْ تَلَقَّوْنَهُ اِذْ تَلَقَّوْنَهُ	تا مشد تا مخفف	نافع، مکی، بصری باقی قراء	جب تم ایسی بات ایک دوسرے سے سن کر لاتے
۱۳	رَءُوفٌ رَءُوفٌ	بغیر واو واو کے ساتھ	ابو عمر و شعبہ حمزہ کسائی باقی قراء	ہر بان "
۱۴	خُطُوَاتِ (رُذُنِ) حَكْمٍ خُطُوَاتِ	طا کو پیش طا ساکن	قتیل، ابن عامر حفص باقی قراء	قدموں "
۱۵	يَوْمَ يَشْهَدُ يَوْمَ تَشْهَدُ	یاء مذکر کے ساتھ تاء تانیث کے ساتھ	حمزہ کسائی باقی قراء	ان پر گواہی دیں "
۱۶	بُيُوتِ (جہاں) بھی ہو بُيُوتِ	با کو پیش با کو زیر	ورش، ابو عمر و حفص باقی قراء	گھروں "
۱۷	قَبِيلِ (رہی جہول) جہاں بھی ہو قَبِيلِ	بالا شام بلا اشمام	میشام کسائی باقی قراء	کہا گیا "

شمارہ کلمات خلافت	کلمات (قراءت)	توضیح قراءت	اصحاب قراءت	ترجمہ
۱۸	جُيُوبِهِنَّ جُيُوبِهِنَّ	۳۱ ۰	جمیم کو پیش جمیم کو زیر	ناقص ابو عمرو و شام عمیم باقی قراء
۱۹	غَيْرِ أُولَى غَيْرِ أُولَى	۳۱ ۰	را کو زیر را کو زیر	ابن عامر شعبہ باقی قراء
۲۰	آيَةُ الْمُؤْمِنُونَ آيَةُ الْمُؤْمِنُونَ اِيَّهَا (بجالت وقف) آيَةُ	۳۱ ۰	ہاء کو پیش ہاء کو زیر ہامع الف ہ موقوفہ	ابن عامر (بجالت وصل) باقی قراء ابو عمرو، کسائی باقی قراء
۲۱	مُبَيِّنَات مُبَيِّنَات	۳۲ ۰	یا کو زیر یا کو زیر	ابن عامر حفص حمزہ کسائی باقی قراء
۲۲	دَرِيءٌ دَرِيءٌ دَرِيءٌ	۳۵	دال کو زیر، یا ساکن پھر حمزہ دال کو پیش، بغیر یاء مدہ بجائے حمزہ یا شد دال کو پیش، یا ساکن پھر حمزہ	ابو عمرو، کسائی ناقص، ابن کثیر ابن عامر حفص حمزہ، شعبہ

شمارہ کلمات خلاف	کلمات (قراءت)	توضیح قراءت	اصحاب قراءت	ترجمہ
	وَسَبِّحْ وَسَبِّحْ	بصیغہ مجهول؛ باکو زبر معروف باکو زبر	ابن عامر، شعبہ باقی قراء	اللہ کی تسبیح کی جاتی ہے اللہ کی تسبیح کرتے ہیں
۲۲	سَحَابٌ ظَلَمَتْ سَحَابٌ ظَلَمَتْ سَحَابٌ ظَلَمَتْ	یا پر پیش بلا تنوین تا پر زیر مع تنوین یا پر پیش مع تنوین تا پر زیر مع تنوین یا اور تا پر پیش مع تنوین	بزیسی قبیل باقی قراء	تارکیوں کے بادل بادل۔ تارکیاں بادل۔ تارکیاں
۲۵	يُنزِلُ يُنزِلُ	باب افعال سے۔ نون ساکن زا کو کسر بلا تشدید تفعیل سے۔ نون کو فتحة زا کو کسر مع تشدید	مکی، بصری بقیہ قراء	اتارتا ہے اتارتا ہے (کھوڑا) کھوڑا
۲۶	خَلَقَ كُلَّ دَابَّةٍ خَلَقَ كُلَّ دَابَّةٍ	خا کے بعد الف، لام کو کسر۔ ق کو صنیہ کل کے لام کو کسر۔ خا کو فتحة بلا الف، لام اور قات کو فتحة کل کے لام کو فتحة	حزہ، کسائی بقیہ قراء	(اللہ نے) زمین پر پہر چلنے والے ہر (پانی سے) بننے والا (اللہ نے) زمین پر پہر چلنے والا (پانی سے) بنایا۔
۲۷	صِرَاطٍ صِرَاطٍ صِرَاطٍ	سین سے بلا شام صداد کو قد سے زا کی بوسے کو پڑھنا صداد	قبیل خلف دیگر قراء	راستہ " •

شماره کلمات خلاف	کلمات (قراءت)	توضیح قراءت	اصحاب قراءت	ترجمہ
۲۸	وَيَتَّقِهِ وَيَتَّقِهِ وَيَتَّقِهِ	۵۲ قاف کو زیر، ہا کو زیر بلاصلہ قاف ساکن، ہا کو زیر بلاصلہ قاف کو زیر، ہا ساکن قاف کو زیر، ہا کو زیر مع صلہ	قالون (بلاخلف) ہشام (باخلف) حفص بصری و شعبہ بلاخلف خلاد باخلف ورش، مکی، ابن ذکوان خلف کسانی	اور اس سے ڈرے " " "
۲۹	فَإِنْ تَوَلَّوْا فَإِنْ تَوَلَّوْا	۵۳ تا مشدود بلا تشدید	بزی (بجالت وصل) باقی قراء	پھر اگر تم منہ پھيرو "
۳۰	كَمَا اسْتَخْلَفَ كَمَا اسْتَخْلَفَ	۵۵ بصیغہ مجہول تا کو پیش لام کو زیر (معروف) تا اور لام کو زیر	شعبہ باقی قراء	جیسے خلافت دی گئی ان سے پہلوں کو جیسے اس نے خلافت دی
۳۱	وَلْيُبَدِّلْهُمْ وَلْيُبَدِّلْهُمْ	ہا ساکن، وال مخفف ہا مفتوح، وال مشدود	ابن کثیر، شعبہ باقی قراء	اور وہ اسے ضرور بدل دے گا "
۳۲	ثَلَاثُ عَوْرَاتٍ ثَلَاثُ عَوْرَاتٍ	۵۸ دوسری ثناء کو رفع دوسری ثناء کو نصب	نافع، مکی، بصری شامی، حفص حمزہ، کسانی شعبہ	یہ تمہارے لیے تین اوقات شرم ہیں۔ تین شرم کے اوقات میں۔

شمارہ کلمات خلاف	کلمات (قرأت)	توضیح قراءت	اصحاب قراءت	ترجمہ
۳۳	بیوت امہاتکم بیوت امہاتکم بیوت امہاتکم	ہمزہ اوریم دونوں کو زیر ہمزہ کو زیر میم کو زیر ہمزہ کو پیش میم کو زیر	حمزہ (بحالت وصل) کسائی ( ) حمزہ و کسائی بحالت ابتداء باقی قراء بہر دو حالت	ایسی ماؤں کے گھروں

پوری سورہ نور کے اختلافات قراءت ہم نے پیش کر دیے نقشہ اختلاف سے ظاہر ہے کہ یہ اختلافات صرف بعض حرکات و حروف یا طریق ادا سے متعلق ہیں۔ مانی میں ہرگز کوئی ایسی تبدیلی نہیں ہوتی جس سے کوئی حلال حرام یا کوئی حرام حلال ہو جائے بلکہ آپ غور کریں تو اکثر جگہ یہی واضح ہو گا کہ محض اعراب و ترکیب یا طریق ادا کا فرق ہے جن سے مفہوم پر کوئی اثر نہیں پڑتا۔ بعض مقامات پر اگر کلمات کا فرق ہے تو بھی مقصود کلام پر کوئی حرف نہیں آتا۔ مثلاً مَدِکَ یَوْمَ الدِّینِ (روز جزا کا بادشاہ) مَدِکَ یَوْمَ الدِّینِ (روز جزا کا مالک) اور بادشاہ دونوں خدا کے لیے صحیح، اور دونوں صفات پر اہل اسلام کا اعتقاد ہے۔ اُنْزَلَ (یکبارگی اترنا) نَزَلَ (مخفوضاً حقوڑاً اترنا) قرآن کے بارے میں دونوں حق ہیں۔ لوح محفوظ سے آسمان دنیا کی طاق پورا قرآن یکبارگی اترنا۔ اور رسول اللہ صلی اللہ تعالیٰ علیہ وسلم پر تیس سال کی مدت میں حقوڑاً حقوڑاً نازل ہوا علاوہ ازیں انزل اور نزل ایک دوسرے کی جگہ بھی استعمال ہوتے ہیں۔

**فوائد اختلافات** کوئی سوچ سکتا ہے کہ آخر ان اختلافات میں کیا خوبی اور کیا حکمتیں تھیں کہ منسوخ نہ ہوئے بلکہ باقی رکھے گئے ایسے حضرات کے لئے جو ابنا اور افادۃ لکھا جاتا ہے کہ ان اختلافات میں بھی



بہت سے فوائد اور بہت سی حکمتیں ہیں جن میں سے چند یہ ہیں۔

① امت کے لئے اس میں بہت نرمی، سہولت اور آسانی ہے کہ ان مختلف طریقوں میں سے جس طریق پر کوئی چاہے قرآن کی تلاوت کرے۔ اس کی نماز جائز اس کا مقصود حاصل اور اس کے لیے اجر ثابت۔

② اگر کوئی شخص تمام طرق کی قراءت کرے تو اس کا ثواب اس حیثیت سے بہت عظیم و کثیر کہ اس نے ان قراءتوں اور طریقوں کی تحقیق، لفظ، لفظ، حرف حرف حتیٰ کہ مدوں کی کثیر مقداروں اور امانوں کے فرق تک کے ضبط و حفظ اور ان سب کی مراعات میں بھرپور محنت صرف کی۔ اور ان سب کی ادائیگی اور تلاوت سے شرف یاب ہوا۔ ظاہر ہے کہ محنت و عمل میں جس قدر زیادتی ہوگی، ثواب میں بھی اضافہ ہوتا جائے گا۔ ان الله لا یضیع اجر المحسنین (قرآن) بیشک اللہ نیکو کاروں کا اجر ضائع نہیں فرماتا۔ افضل العبادات احسنها (حدیث) بہترین عبادت وہ ہے جس میں مشقت زیادہ ہو۔

③ ان اختلافات کے باعث اہل علم و اجتہاد کے لیے معافی میں فکر و تدبیر کی مزید راہیں کھلتی ہیں۔ ہر قراءت کے نظم کی عبارت، دلالت، اشارت اور اقتضا سے احکام و مسائل کے استنباط کا امکان پیدا ہوتا ہے۔ ہر کلمہ مختلف یا مختلف کلمات کی توجیہ تعلیل اور ترجیح ظاہر کرنے پر تحقیقی و تدقیقی نظر کا موقع ملتا ہے۔ اور ان سب میں فکر و اجتہاد سے کام لے کر واقعہ انہوں نے بے شمار شرعی احکام کا استخراج کیا جس سے امت کو اپنے مختلف شعبہ ہائے زندگی کے مسائل و احکام دستیاب ہوئے۔ بہت سی آسانیاں بھی ملیں۔ اور ان مسائل و احکام پر عمل کر کے وہ اجر و ثواب کی مستحق ہوئی اور ہوتی ہے۔ ان سب کا ثواب اصحاب اجتہاد و استنباط کو بھی ملتا ہے۔ ان کا ذاتی ثواب علمی رقبہ امتیازی فضل و شرف اور دوسرے عمومی فوائد کا حصول مزید برآں۔  
واللہ ذو الفضل العظیم۔

۴) پھر ان کثیر اختلافات اور ان کی بقایا میں حفاظتِ ربانی کا اعجاز بھی نمایاں ہے کہ اس نے اپنی مقدس کتاب کو ان تمام وجوہ کثیرہ اور قراءاتِ مختلفہ کے ساتھ، اسی عالم رنگ و بو اور اسی دنیاے متغیر میں ہر قسم کی تحریف اور تغیر و تبدل سے بچا رکھا۔

۵) اس میں اس امت مرحومہ کے فضل و شرف اور عند اللہ اس کی عظمت و محبوبیت کا بھی اظہار ہے کہ دیگر امتوں کو ایک ہی طرز و طریق پر کتابیں ملیں۔ اور یہ امت ان طرق کثیرہ سے بہرہ ور ہوئی۔

۶) اگر قراءتوں کے تنوع پر غور کیا جائے تو معلوم ہو گا کہ ہر قراءت علیحدہ آیت کا حکم رکھتی ہے مثلاً مَلِكٌ اور مَالِكٌ دونوں قراءتوں کے اعتبار سے مَلِكٌ یوم الدین اور مَلِكٌ یوم الدین گویا دو آیتیں ہیں ایک سے ہمیں یہ علم حاصل ہوتا ہے کہ رب تعالیٰ کی صفت اور اس کا نام ہے "بادشاہ روز جزا" اور دوسری سے اس کی ایک اور صفت "مالک روز جزا" معلوم ہوتی ہے۔ اسی لیے اصول فقہ میں یہ مسئلہ طے ہو چکا ہے کہ دو قراءتیں دو آیتوں کا حکم رکھتی ہیں اس طرح صرف ایک کلمہ میں اختلافِ قراءت کے باعث ہمیں دو یا زیادہ حکم معلوم ہو جاتے ہیں۔ جو الگ الگ بیان ہوتے تو دو یا زیادہ آیتوں کی ضرورت ہوتی اور موجودہ صورت میں صرف کلمات کے اندر اختلافاتِ قراءت کسی آیت کی ضرورت پوری کر دیتے ہیں۔ لہذا اگر اختلافِ قراءت کے بجائے علیحدہ علیحدہ قراءتیں، الگ الگ آیتوں میں ہوتیں تو بہت زیادہ طول و اطناب ہوتا۔ صرف قراءتوں کے مختلف اور آیتوں کے متحد رہنے میں کمالِ ایجاز کا ظہور ہے کہ دیکھنے میں تو آیات مختصر ہیں مگر بلحاظ تعددِ قراءت معانی بہت زیادہ اور ایک آیت کسی آیتوں کے مضامین پر مشتمل ہے اس نوع کا کمالِ ایجاز بھی قرآنِ کریم کا عظیم اعجاز ہے۔ جس کی مثال کسی اور کتاب میں نہیں مل سکتی۔

۷) بعض مقامات میں ایک قراءت، دوسری قراءت کے اجمال کی تفصیل و تفسیر کر دیتی ہے۔ مثلاً ایک قراءت میں یَطْهَرُونَ تخفیف کے ساتھ ہے دوسری

میں یَطَهَّرُونَ تشریح کے ساتھ ہے پہلی کا معنی وہ پاک ہو جائیں۔ دوسری کا معنی وہ خوب پاک ہو جائیں۔ دوسری قراءت پہلی قراءت کی تفسیر کر دیتی ہے ایک قراءت میں ہے فامضوا الی ذکر اللہ دوسری میں فاسعوا الی ذکر اللہ۔ پہلی کا معنی (جب جمعہ کے دن نماز کی اذان ہو) تو خدا کے ذکر کی طرف چل پڑو۔ دوسری کا معنی اللہ کے ذکر کی طرف دوڑو۔ پہلی قراءت سے دوسری کی تفسیر ہوگئی کہ مقصود یہ ہے کہ ذرا چستی کے ساتھ چل پڑو۔ دوڑنا مراد نہیں۔

(آئقان ج ۱ ص ۸۴ باضافہ تشریح و توضیح)

اختلاف قراءت میں علما نے اور بھی حکمتیں بتائی ہیں۔ یہاں بطور نمونہ چند بیان کر دی گئیں۔ ان تفصیلات سے معلوم ہوا کہ۔

① اختلاف قراءت سے اصل مفہوم و مقصود میں کوئی تبدیلی نہیں ہوتی۔ بلکہ بیشتر مقامات میں تو ترجمہ پر بھی کوئی اثر نہیں پڑتا۔

② اختلاف قراءت کوئی عیب و نقص نہیں۔ بلکہ بہت سے فوائد احکام، اصلاح اور بے مثال محاسن پر مشتمل ہے۔

③ یہ کسی کی ایجاد و اختراع نہیں۔ بلکہ خدا کی طرف سے نازل اور سرکار مہبط وحی صلی اللہ تعالیٰ علیہ وسلم سے ثابت ہے اور قرآن کے دورہ اخیرہ میں قائم و باقی اور دور رسالت سے اب تک بتواتر منقول ہے۔

جب حقیقت یہ ہے تو اختلاف قراءت کو خواہ مخواہ ایک زبردست اعتراض بنا کر پیش کرنا آخر کون سی حکمت پر مبنی ہے؟ کیا اس طرح کے بے مغز اعتراضات سے تورات و انجیل کی تحریفیات پر کوئی پردہ پڑ سکتا ہے؟ صدیوں کے کھلے ہوئے جرائم اب ہر حال جرائم ہی رہیں گے۔ وہ عیوب و قبائح قرآن پر

۱۔ ہماری کتب اصول فقہ میں اس کی ایک اور عمدہ توجیہ ہے اُسے وہیں سے معلوم کریں یہاں بخوف طوالت ترک کی جاتی ہے۔

اعتراض کر لینے سے محاسن و کمالات میں تبدیلی نہیں ہو سکتے۔ نہ ہی ان کے خود کردہ جرائم اور قرآن کے ازلی وابدی محاسن پر کوئی پردہ پڑ سکتا ہے۔ وہوالہادی الی سواء السبیل۔

اب یہ ایک سوال رہ جاتا ہے کہ جب قراءت سبعہ پر اقتصار کیوں؟

حضرات ائمہ سبعہ سے زیادہ جلیل القدر اور ان پر فائق ہیں۔ اور بعض حضرات ان کے ہم رتبہ ہیں پھر سات ہی ائمہ کی قراءتوں پر اقتصار کیوں ہے؟

اس کا جواب یہ ہے کہ ائمہ اور ان کے رُواة واقعتاً بہت تھے، مگر جب حوصلے لپست ہو گئے تمام قرا اور ان کے بے شمار تلامذہ و رُواة سے اخذ و روایت مشکل و دشوار ٹھہری تو لوگوں نے خط مصحف کے موافق قراءتوں میں سے صرف ان طرق پر اقتصار کر لیا جن کا حفظ آسان ہو اور جن سے قراءتوں کا انضباط بھی ہو جائے۔ یعنی اس طرح کہ ثابت شدہ قراءتوں میں سے کوئی چھوٹ نہ سکے۔ اس لئے ہر شہر سے ایک امام کو لے لیا۔ اور ان دوسری قراءتوں کی بھی روایت قراءت نہ ترک کی۔ جو ان کے علاوہ دیگر ائمہ قراءت کے نزدیک تھیں۔ جیسے امام یعقوب، امام ابو جعفر، امام شیبہ وغیرہم کی قراءتیں۔ (التقان ج ۱ ص ۸۳)

ابوبکر بن العربی فرماتے ہیں۔

لیست هذه السبعة

متعينة للجواز حتى لا يجوز

غيرها كقراءة ابي جعفر و

شيبه والاعمش ونحوهم

فان هؤلاء مثلهم اذ فوقهم۔

(التقان ج ۱ ص ۸۲)

ایسا نہیں کہ صرف یہی سات قراءتیں جائز ہیں، اور دوسری قراءتیں نہیں جیسے ابو جعفر، شیبہ، اعمش اور دوسرے ائمہ کی قراءتیں۔ ان کی قراءتیں کیونکر جائز نہ ہوں گی جبکہ یہ لوگ بھی ائمہ سبعہ کے ہم رتبہ یا ان سے بھی فائق ہیں۔

جس طرح کثرتِ ائمہ اور ان کی قراءتوں کے جواز کے بارے میں فرمایا گیا۔ یوں ہی ائمہ سبعہ کے رِوَاة سے متعلق بھی اقوال ہیں۔ ابو حیان نے کہا۔

هذا ابو عمرو بن العلاء  
اشتهر عنه سبعة عشر رويًا -  
شرساق اسماء حمد واقصر في  
كتاب ابن مجاهد على اليزيدي  
واشتهر عن اليزيدي عشرة  
انفس فكيف يقتصر على السوسي  
والدوري وليس لهما مزية  
على غيرهما. لان الجميع مشتركون  
في الضبط والاتقان والاشترار  
في الاخذ. قال ولا اعرف لهذا  
سببا الا ما قضى من فضل لعلم.

(قراء سبعہ میں سے) یہ ابو عمرو بن العلاء  
ہیں جن سے سترہ رِوَاة (ابو حیان نے  
ان کے نام بھی گنائے) مشہور ہیں۔ اور  
کتاب ابن مجاہد میں صرف یزیدی کا نام  
ہے پھر یزیدی سے دس راوی شہرت یافتہ  
ہیں تو صرف سوسی و دوری پر اقتصار  
کیوں ہوگا۔ جبکہ انہیں دوسروں پر کوئی  
فضیلت نہیں۔ کیونکہ ضبط و اتقان اور  
شُرکتِ تحقیق میں سب برابر ہیں۔ مجھے  
اس کا کوئی سبب سمجھ میں نہیں آتا سوائے  
اس کے کہ علم کی کمی مقدر ہو چکی ہے۔

( اتقان ج ۱ ص ۸۲ )

یوں ہی امام سبکی، ابو العلاء مہدانی، بغوسی وغیرہم ائمہ قراءت کے ارشادات  
ہیں۔ اس کی صراحت کرنے والے آخری شخص امام تقی الدین سبکی ہیں۔ ان کے  
صاحبزادے فرماتے ہیں۔ ہمارے والد سے ایک شخص نے قراءات سبعہ کی اجازت  
مانگی تو انہوں نے فرمایا۔ میں نے تمہیں قراءات عشرہ کی اجازت دی، ایک سوال  
کے جواب میں فرمایا۔

القراءات السبع التي  
اقتصرو عليها الشاطبي، والثلاث  
التي هي قراءة ابي جعفر ويعقوب  
وخلف معلومة من الدين

وہ سات قراءتیں جن پر شاطبی نے  
اقتصار کیا ہے اور وہ تین جو ابو جعفر  
یعقوب اور خلف کی قراءتیں ہیں۔ یہ سب  
بالضرورة دین سے معلوم ہیں۔ اور ہر وہ

قراءت جو ائمہ عشرہ میں سے کسی ایک کے پاس ہو وہ بھی ضروریات دین سے اور رسول اللہ صلی اللہ تعالیٰ علیہ وسلم پر نازل شدہ ہے۔ ان میں سے کسی بات پر بھی کوئی جاہل ہی مکارہ کرے گا۔

بالضرورة وكل حرف انفرديه  
واحد من العشرة معلوم من  
الدين بالضرورة انه منزل  
على رسول الله صلى الله تعالى  
عليه وسلم لا يكا برفي شئ من  
ذلك الا جاهل۔

وہی علامہ سبکی کے فرزند منع المواتح میں فرماتے ہیں کہ — ہم نے جمع الجوامع میں یہ بتایا کہ ساتوں قراءتیں متواتر ہیں۔ پھر شاذ اور صحیح کے بارے میں کہا کہ یہ عشرہ کے علاوہ ہیں۔ ہم نے یہ نہ کہا کہ عشرہ متواتر ہیں۔ اس لیے کہ سب سے زیادہ کوئی اختلاف نہیں۔ لہذا ہم نے انہیں پہلے ذکر کیا۔ پھر مقام خلاف کو اسی پر منعطف کیا۔ مگر سب سے زیادہ بقیہ تین قراءتوں کے نام متواتر ہونے کا قول انتہائی گہرا ہے کسی ایسے شخص سے وہ منقول نہیں جس کا قول دین میں قابل اعتبار ہو۔ پھر یہ تینوں قراءتیں رسم مصحف کے مخالف بھی تو نہیں۔ (اتقان ج ۱ ص ۸۲)

صرف سات ائمہ کی قراءتیں لینا دیگر ائمہ کی نہیں۔ اس بارے میں کوئی اثر ہے نہ سنت۔ یہ صرف بعض متاخرین کی تالیف ہے جس سے یہ انتشار و وہم پیدا ہوا کہ اس پر زیادتی جائز نہیں حالانکہ اس کا قائل کوئی نہیں۔

قرآب نے شافعی میں فرمایا۔  
التمسك بقراءة سبعة من  
الائمة دون غيرهم ليس فيه  
اثر ولا سنة، وانما هو من  
جمع بعض المتأخرين فانثروا  
اوهم انه لا يجوز الزيادة على  
ذلك ولم يقل به احد۔

(اتقان ج ۱ ص ۸۲)

قراءتوں کا معیار قبول: — علامہ اسلام نے کسی قراءت کے

قبول کا معیار تین باتوں کو قرار دینا ہے۔

① وہ قراءت زبانِ عربی کے مطابق ہو۔ خواہ نحو کے کسی بھی طریقہ پر ہو افضح۔ یا فصیح متفق علیہ۔ یا فصیح مختلف فیہ۔ جبکہ وہ قراءت ائمہ کے نزدیک شائع و ذائع اور سندِ صحیح سے ثبوت کے باعث قبول یافتہ ہو۔

② مصاحفِ عثمانیہ میں سے کسی ایک کے موافق ہو، اگرچہ موافقت محض احتمالاً ہو۔ جیسے "ملک" کہ یہ مالک بھی پڑھا جاسکتا ہے۔ ملک الملک کے طور پر۔ اور بعض جگہ تو احتمالاً نہیں بلکہ صراحتاً ہوتی ہے جیسے "علموں" کہ اسے یعلموں اور تعلموں دونوں پڑھ سکتے ہیں اس لیے کہ اس وقت تک نقطے ایجاد نہ ہوئے تھے۔

③ وہ قراءت صحیح سند سے ثابت ہو۔

جب کسی قراءت میں یہ تینوں ارکان پائے جائیں تو وہ قراءت مقبول، صحیح اور ناقابلِ انکار ہے۔ خواہ ائمہ سبوعہ و عشرہ سے مروی ہو یا دوسرے ائمہ مقبولین سے۔ اور اگر ان تین ارکان میں سے کوئی رکن فوت ہو تو وہ قراءت ضعیف، شاذ یا باطل کہی جائے گی۔ اگرچہ ائمہ سبوعہ یا ان سے بھی بزرگ ترائمہ کی طرف منسوب ہو۔ (اتقان ج ۱ ص ۷، ملخصاً)

اس سے واضح ہوا کہ (۱) ہر ایسی قراءت جس کی روایت ائمہ سبوعہ و عشرہ کے علاوہ سے ہو ضعیف و شاذ نہیں۔

(۲) اور ہر وہ قراءت جو ائمہ سبوعہ کی طرف منسوب ہو صحیح و متواتر نہیں معیارِ قبول پر پوری اترنا شرط ہے۔ ہاں ائمہ سبوعہ کی اکثر قراءتیں متواتر ہیں۔ بعض مشہور اور چند شاذ بھی ہیں۔ علمائے قراءت نے ان سب کی تحقیق و تنقیح کر دی ہے۔

اقسامِ قراءت | اسی لیے ائمہ نے قراءتوں کی پانچ قسمیں بتائی ہیں۔

- ① متواتر۔ جسے ہر دور میں ایسی جماعت اور ایسے لوگوں نے روایت کیا ہو جن کا جھوٹ پر اتفاق کر لینا محال ٹھہرے، اکثر قراءتیں متواتر ہی ہیں۔
- ② مشہور۔ جس کی سند صحیح، عربی زبان اور رسم مصحف کے موافق، قرا کے نزدیک شہرت یافتہ ہو، مگر درجہ تواتر کو نہ پہنچتی ہو۔ اس کی مثال وہ قراءتیں ہیں جن کے ائمہ سبعہ سے منقول ہونے میں طرق مختلف ہوں۔ کسی راوی نے ذکر کیا ہو کسی نے نہیں۔ فُرُوشِ حُرُوفِ میں اس کی مثالیں بکثرت ہیں۔
- اس بارے میں مشہور تصانیف یہ ہیں۔ تیسیر اللدانی۔ تصید لاشاطبی اوعیة النشرفی القراءات العشر لابن الجزری۔ تقریب النشر (لہ)
- ③ آحاد۔ جس کی سند صحیح ہو، مگر رسم مصحف یا زبان عربی کے مخالف ہو یا اُسے مشہور کی شہرت نصیب نہ ہو۔ ایسی قراءت قابل تلاوت نہیں۔
- ④ شاذ۔ جس کی سند صحیح نہ ہو۔
- ⑤ موضوع۔ جو بالکل بے اصل، گڑھی ہوئی ہو۔
- ⑥ مُنذَرَج۔ علامہ جلال الدین سیوطی نے اس کا اضافہ کیا ہے۔ اس سے مراد وہ عبارت ہے جو درمیان تلاوت بطور تفسیر آگئی ہو۔
- (التقان ج ۱ ص ۷۹، ملخصاً)



## شیعہ اور قرآن

مخالفین اسلام قرآن پر جہاں اور بہت سے بے جا اعتراضات کرتے ہیں وہیں اختلافِ شیعہ کو بھی حجت بنا کر پیش کرتے ہیں اور یہ حقیقت ہے کہ ان ہی کی بے باکیوں، گستاخوں اور الزام تراشیوں نے منکرین اسلام کو قرآن کے خلاف زہر افشائیوں کا حوصلہ دیا ہے۔ اس لیے ایک ذمہ دار اور منصف مزاج شخص کی طرح صبر کے ساتھ "ان کی باتیں" بھی ذکر کر کے ان پر پوری تنقید ضروری ہے۔

اشیعوں کا مزاج یہ ہے کہ وہ ہر اس کام کی تحقیر کرتے ہیں جسے خلفائے ثلاثہ صدیق و فاروق و ذوالنورین یا ان صحابہ کرام نے انجام دیا ہو جن سے روافض کو دشمنی ہے۔ گزشتہ اوراق میں آپ نے ملاحظہ کیا کہ صدیق اکبر کی قرآنی خدمت پر یہ "بدعت" کا الزام عائد کرتے ہیں۔ اسی طرح یہ قرآن کو تحریف شدہ بھی کہتے ہیں۔ کلینی نے (جسے شیعوں میں میں وہ درجہ دیا جاتا ہے جو اہلسنت میں امام بخاری کو حاصل ہے) ابو عبد اللہ سے بروایت ہشام بن سالم نقل کیا ہے کہ جو قرآن حضرت جبریل محمد صلی اللہ تعالیٰ علیہ وسلم کے پاس لائے اس میں سترہ ہزار آیتیں ہیں جبکہ اہل سنت کے نزدیک قول مشہور یہ ہے کہ قرآن میں کل چھ ہزار چھ سو سولہ آیات ہیں۔ ان ہی سے محمد بن نصر کی روایت نقل کی ہے کہ سورۃ لمدین میں قرآن کے ستر آدمیوں کے نام مع ولدیت تھے۔ محمد بن جہم ہلالی وغیرہ کے واسطے سے ابو عبد اللہ سے یہ روایت کی ہے کہ "ان امة هي اربى من امة" کلام اللہ نہیں بلکہ اس کی جگہ "الامة هي اربى من امة" نازل ہوا ہے

ابن شہر آشوب ازند رانی نے اپنی تصنیف کتاب المثالب میں لکھا ہے کہ "سورۃ الولایۃ" پوری کی پوری قرآن سے حذف کر دی گئی اسی طرح سورۃ احزاب سے جامعین قرآن نے اہل بیت کے فضائل ساقط کر دیے ورنہ یہ سورۃ انعام کے برابر تھی۔ یوں ہی لا تحزن ان اللہ معنا (ابوبکر غم نہ کرو، بیشک خدا ہمارے ساتھ ہے) سے پہلے لفظ و میلک (تمہیں خرابی ہو) تھا وہ ساقط کر دیا گیا۔ وقفوہم انہم مسئولون کے بعد عن ولایۃ علی تھا۔ کفی اللہ المؤمنین القتال کے بعد بجلی بن ابی طالب تھا وسیحلم الذین ظلموا کے بعد ال محمد تھا۔ سب حذف کر دیا گیا۔ سورۃ الحرف شرح میں وجعلنا علیہ صہرک را اور ہم نے علی کو تمہارا داماد کیا) تھا۔ جس سے یہ استدلال کرتے ہیں کہ اس میں حضرت علی کے داماد رسول ہونے کی تخصیص ہے۔ جس سے حضرت عثمان کے داماد رسول ہونے کی نفی ہوتی ہے (تحفہ اثنا عشریہ مختلف مقامات)

مختصر تحفہ اثنا عشریہ (عربی کے حاشیہ میں ہے۔ حسین بن محمد نوری طبرسی نامی ایک طاغوتی روافض نے اس بارے میں "فصل الخطاب فی اثبات تحریف کتاب رب الارباب" لکھی ہے جو چار سو بڑے صفحات پر مشتمل ہے۔ اس میں روافض کے بڑے بڑے طاغوتوں سے تحریف قرآن کے دعوے پر سیکڑوں عبارتیں اور نقلیں درج ہیں۔ طبرسی ۱۲۹۲ھ میں "مشہد نجف علی" کے اندر اس کتاب کے گناہ تالیف کا مرتکب ہوا۔ ۱۲۹۸ھ میں یہ کتاب ایران سے شائع ہوئی۔ دارالطبع کی لائبریری میں اس کا ایک نسخہ ہے۔ منافقین روافض تقیہ اس کتاب سے اپنی براءت کا اظہار کرتے ہیں لیکن اس اظہار براءت اور انکار تصنیف سے فائدہ کیا؟ جب کہ اپنی دوسری کتابوں میں اس موضوع پر عبارتوں اور نقلوں کے بوجھ ہزاروں سال سے لادے پھر رہے ہیں۔ وہی سب اس کتاب میں جمع کر دیے گئے ہیں (ص ۳۰)

کردی گئی ہوں، اور کچھ کا کچھ بنا دیا گیا ہو۔ جب کہ دین کے معاملے میں ان کے تَصَلُّب اور حق گوئی کی جرأت بے باک کا بے مثال نمونہ اور شاندار ریکارڈ یہ تھا کہ فاروق اعظم جیسے صاحبِ دبدبہ و حشمتِ خلیفہ کو برسِ منبرِ معمولی آدمی بھی ٹوک دیا کرتا۔ پھر ان خلفاءِ برحق کا بھی عدیم المثال کردار یہ رہا ہے کہ قبولِ اصلاح سے انہیں کوئی ملال نہ ہوتا، بلکہ تسرت و خوشی ہوتی، اور اصلاح و تنقید سن کر پکار اٹھتے الحمد للہ الذی جعل فی المسلمین من یسدد اعوجاجِ عمن خدا کا شکر ہے کہ اس نے مسلمانوں میں ایسے لوگوں کو کر دیا جو عمر کی کجی درست کرتے رہیں۔

کیا یہ کسی سلیم الحواس شخص کے قیاس میں آنے والی بات ہے کہ معمولی لغزش و خطا پر تو صحابہ کی وہ شاندار جسارت اور تحریمِ قرآن جیسے جرمِ عظیم پر یہ بزدلی و مدہانت کی جنگ و حرب اور مقابلہ و مقاتلہ تو کجا چون و چرا بھی نہ کریں، کہیں سے کوئی صدائے احتجاج اور آوازہٴ اصلاح و تردید بھی بلند نہ ہو؟ والعیاذ باللہ۔

④ اسلافِ اسلام کے بارے میں منکرینِ اسلام نے بھی روافض جیسی بے اعتمادی کا اظہار نہ کیا۔ ایسے بے شمار غیر مسلم ہیں جو قرآن کو سچی کتاب اور پیغمبرِ اسلام صلی اللہ تعالیٰ علیہ وسلم کی احادیث کو قابلِ تقلید اور معیارِ صحت پر کمال مانتے ہیں، اور برعکس اس بات کا اعتراف کرتے ہیں کہ یہ صرف مسلمانوں کی خصوصیت ہے کہ ان کے دین کی اساسی کتابیں نہایت صحیح و مستحکم ہیں۔ ان کا قرآن بتواتر ہر زمانے میں ایسے عادل و متقی حضرات کی جماعتِ کثیرہ سے نقل ہوا جن کا جھوٹ پر اتفاقِ محال ہے۔ احادیث کی تنقیح کے لیے انہوں نے پانچ لاکھ آدمیوں کے حالات جمع کر رکھے ہیں اور ہر راوی کا حسن و قبح پوری صفائی سے بیان کر دیا ہے جس کی روشنی میں ہر حدیث کی صحت، حسن، ضعف اور وضع کو آسانی سے جانچا اور پرکھا جاسکتا ہے۔ یاد رہے کہ منکرینِ اسلام اسی قرآن کو حق کہتے ہیں جسے روافض "بیاض عثمانی" بتاتے ہیں، اور یہ ان ہی صحاحِ ستہ وغیرہ کتبِ حدیث و

کتب رجال کو صحیح و مستند مانتے ہیں، جنہیں روایات غیر مستند اور بالکل ساقط الا اعتبار گردانتے ہیں۔

افسوس کہ منکرینِ اسلام تو ان ذخائرِ اسلامی کے محاسن کا اعلان کریں صحابہ و راویانِ حدیث کو معیارِ صحت و عدالت مانیں مگر یہ مدعیانِ اسلام — ابتدائے اسلام سے لے کر اب تک قریباً چودہ سو برس کی پوری امتِ اسلامیہ کو منافق، مدبرین اور خارج از اسلام قرار دیں۔ یہ اپنے ہی باطن کا منصفانہ جائزہ لیتے تو سمجھ میں آجاتا کہ خلا اور کہیں نہیں بلکہ یہیں ہے۔

⑤ رب تعالیٰ ارشاد فرماتا ہے۔

باطن کو اس کی طرف راہ نہیں۔ اتارا  
ہوا ہے حکمت والے ستودہ صفات کا

لَا يَأْتِيهِ الْبَاطِلُ مِنْ بَيْنِ  
يَدَيْهِ وَلَا مِنْ خَلْفِهِ تَنْزِيلٌ مِّنْ  
حَكِيمٍ حَمِيدٍ (حم سجدہ پک ۲۲ ع ۱۹)

إِنَّا نَحْنُ نَزَّلْنَا الذِّكْرَ وَإِنَّا  
لَهُ لَخَافِظُونَ (حجر پک ۲۳ ع ۱)

بے شک ہم نے اتارا ہے یہ قرآن،  
اور بے شک ہم خود اس کے نگہبان ہیں۔

وہ قرآن جس کا محافظ و نگہبان رب العالمین ہو بھلا اس میں کسی تحریف و تبدیلی کو راہ مل سکے گی؟ وہ قرآن جو قیامت تک کی پوری دنیا کے لیے ذریعہٴ رشد و ہدایت بن کر نازل ہوا اگر وہی تحریف اور ناقابل اعتبار ہو جائے تو معاذ اللہ مقصودِ تنزیل ہی فوت ہو جائے باللہ العجب! اگر قرآن کو زمانہٴ امام غائب (ڈیڑھ دو ہزار صدیوں) تک ناقابل ہدایت و عمل ہی رہنا ہوتا تو پھر نازل ہی کیوں ہوتا؟ یا اگر قرآن کی حفاظت و تبلیغ امام غائب ہی کا کام ہوتا تو وہ بھی قرآن کے ساتھ ہی تشریف لاتے تاکہ پوری امتِ اسلامیہ اپنے منبعِ ہدایت سے ہمکنار ہوتی اور ضلالت و گمراہی سے مامون رہتی۔

⑥ رب العالمین ارشاد فرماتا ہے۔

اے رسول! پہنچا دو۔ جو

يَأْتِيكَ الرَّسُولُ بَلِّغْ مَا

اُنزِلَ اِلَيْكَ مِنْ رَبِّكَ وَاِنْ كَمْ  
تَفَعَّلُ فَمَا بَلَّغْتَ رِسَالَاتَهُ۔  
کچھ اترا نہیں تمہارے رب کی  
طرف سے اور ایسا نہ ہو تو تم نے

(مائدہ پ ۱۲۷)

اس کا کوئی پیام نہ پہنچایا۔

یہ بتائیں کہ رسول اسلام علیہ التحیۃ والسلام نے کارِ تبلیغ کی تکمیل فرمائی یا نہیں؟  
اگر ان کی تبلیغ مکمل نہیں ہوئی تو یقیناً دین اسلام ابھی ناقص ہے، روافض بھی  
اپنے کو دین اسلام کا قبیح ضرور بتاتے ہیں تو یہ بھی ایک دین ناقص ہی کے قبیح ٹھہرے  
اور اگر رسول کریم صلی اللہ تعالیٰ علیہ وسلم کی تبلیغ پوری ہو گئی تو اس کا مطلب  
یہ ہے کہ قرآن کریم امت تک پہنچ چکا، اُس وقت کی امت کو بھی اور موجودہ  
امت کو بھی۔ ورنہ وہ تبلیغ قرآن کیسی جو صرف چند آدمیوں یا چند برسوں تک محدود  
ہو۔ بتائیں کہ اس تبلیغ سے فائدہ ہی کیا ہوا، جبکہ قرآن آج تک اپنی اصلی شکل  
میں دنیا کے سامنے نہ آیا، اور پوری دنیا گمراہی و جہلِ مرکب میں مبتلا ایک دوسری  
کتاب کو قرآن سمجھے عمل پیرا ہے۔

⑤ درحقیقت تخریفِ قرآن کا عقیدہ صحابہ کرام سے عناد کے نتیجے میں اختیار  
کیا گیا۔ شیعوں کا مسلح نظریہ تھا کہ خلفائے ثلاثہ (صدیق، فاروق و ذوالنورین) اور  
صحابہ کرام کے کارناموں کا اعتراف نہ کیا جائے اور ان پر دیگر الزامات کی طرح  
تخریفِ قرآن کے بھی پے درپے الزامات عائد کر کے ان کی عظیم اور قدآور شخصیتوں  
کو مجروح کر دیا جائے۔ اسی طرح قرآن سے ثابت شدہ فضائلِ صحابہ اور اپنے  
مذہب کے خلاف تمام باتوں کا انکار کر دیا جائے۔ مگر ہوا یہ کہ ان کی عظیم  
شخصیتوں پر تو کوئی حرف نہ آیا، ان کی اپنی ہی خیر نہ رہی۔ منکرین اسلام تک  
نے ان بزرگوں پر اعتقاد اور ان کے ساتھ اپنے حسن عقیدت کا اظہار کیا۔  
اور منکرین قرآن (روافض) پر پوری دنیا میں لعنت ہو رہی ہے۔

کچھ عقلمند شیعہ علماء کو اس صورتِ حال کا احساس ہو گیا اس لیے انہوں  
نے عقیدہ تخریفِ قرآن کا انکار کر دیا اور اس سے اپنی براءت ظاہر کی۔ ابن بابویہ

کے بارے میں گزر چکا کہ یہ شیعوں کے عقیدہ تحریریت کا منکر تھا۔ ابو علی فضل طبرسی شیعہ نے اپنی کتاب "مجمع البیان فی تفسیر القرآن" میں اس عقیدے کا بھرپور رد کیا ہے جو ان کی خبر گیری کے لیے کافی ہے۔ لکھا ہے۔

اما الزیادة فیہ فمجمع علی  
بطلانہا، واما النقصان منہ فقد  
روی جماعۃ من اصحابنا، وقوم  
من حشویۃ العامۃ، والصحیح  
خلافہ وهو الذی نصرہ المرتضیٰ  
واستوفی الکلام فیہ غایۃ  
الاستیفاء فی جواب مسائل  
الطرابلسیات و ذکر فی مواضع  
أن العلم بصحة نقل القرآن  
کالعلم بالبلدان والحوادث  
الکبار والوقائع العظام والکتب  
المشہورۃ والشعار العرب  
المسطورۃ. فان العناية  
اشتدت، والدواعی توفرت  
علی نقلہ وحراستہ وبلغت  
الی حد لم تبلغہ فیما ذکرناہ  
لان القرآن معجزۃ النبوة،  
وماخذ العلوم الشرعیۃ،  
والاحکام الدینیۃ، وعلماء  
المسلمین قد بلغوا فی حفظہ

قرآن میں کچھ اضافہ ہونے کا دعویٰ  
اجماعی طور پر اور سب کے نزدیک باطل  
ہے۔ رد الحذف و کمی کا دعویٰ تو یہ ہمارے  
اصحاب شیعہ اور حشویہ عامہ کی ایک  
جماعت سے منقول ہے۔ مگر صحیح یہ ہے  
کہ قرآن میں حذف و کمی بھی نہ ہوئی۔ تفسیر  
(مشہور و مستند شیعہ عالم) نے ابھی کی تائید  
کی ہے۔ اور مسائل طرابلسیات کے جواب میں  
اس پر بھرپور کلام کیا ہے۔ اور متعدد مقامات  
پر ذکر کیا ہے کہ نقل قرآن کی صحت  
اسی طرح یقینی ہے جیسے معروف شہروں  
(مکہ، مدینہ، بغداد، لندن وغیرہ) کا ثبوت  
بڑے بڑے واقعات و حوادث (طوفان  
نوح وغیرہ) کا ظہور، مشہور کتابوں اور  
عرب کے تحریر شدہ شعروں کا وجود  
یقینی ہے۔ قرآن کے ساتھ اعتنا بہت  
زیادہ، اس کی نقل و حفاظت کے اسباب  
فراوان، اور اس حد کو پہنچے ہوئے تھے  
جہاں تک مذکورہ چیزوں میں نہ تھے  
اس لیے کہ قرآن نبوت کا معجزہ، اور

وحمايته العناية حتى عرفوا  
كل شئ اختلف فيه من  
اعرابه وقراءته وحروفه  
واياته فكيف يجوز ان يكون  
مغيرا او منقوصا مع العناية  
الصادقة والضبط الشديد  
قال ايضا ان العلم بتفسير  
القران وابعاضه في صحة  
نقله كالعلم بجملته وحجري  
ذلك مجري ما علم ضرورة من  
الكتب المصنفة ككتاب سيبويه  
والمزني فان اهل العناية بهذا  
الشان يعلمون من تفصيلها  
ما يعلمونه من جملتها حتى لو  
ان مدخلا ادخل في كتاب  
سيبويه با باقى التحوليس من  
الكتاب لعرف وعلم وميزانه  
مدحوق وانته ليس من اصل الكتاب  
وكذا القول في كتاب المزني  
ومعلوم ان العناية بنقل  
القران وضبطه اضبط من  
العناية بضبط كتاب  
سيبويه ودواوين الشعراء

علوم شرعیہ و احکام دینیہ کا ماخذ ہے  
سلمانوں کے علما اس کی حفاظت و  
صیانت کی آخری حد کو پہنچے، یہاں  
تک کہ اس کے اعراب، قراءت، حروف  
آیات سب کے اختلافات بھی دریافت  
کیے، پھر یہ کیونکر ممکن ہے کہ اتنے پر خلوص  
اہتمام اور ضبط شدید کے باوجود قرآن  
میں کوئی تبدیلی یا کمی واقع ہو، برقی نے  
یہ بھی کہا ہے کہ قرآن کی تفسیر اور اس  
کے اجزا کے نقل کی صحت بھی اسی طرح  
یقینی ہے جس طرح مجموعے کی صحت  
یقینی ہے۔ اور یہ ایسے ہی ہے جیسے  
تصنیف شدہ کتابوں کے بارے میں  
ضروری طور پر معلوم ہے، مثلاً سیبویہ اور  
مزنی کی کتاب، اس فن سے شغف رکھنے  
والے ان کی تفصیلات بھی اسی طرح  
جانتے ہیں جیسے مجموعے کے متعلق جانتے  
ہیں، یہاں تک کہ سیبویہ کی کتاب میں اگر  
کوئی شخص نحو کا کوئی ایسا باب داخل  
کر دے جو دراصل کتاب کا نہ ہو تو وہ  
(داخل شدہ باب) پہچان میں آجائے گا  
اور معلوم و ممتاز ہو جائے گا کہ یہ باب  
اچھاتی ہے۔ اصل کتاب کا نہیں یہی گفتگو

کتاب المرزنی کے متعلق بھی ہوگی جب ان سب کا یہ حال ہے تو قرآن کے نقل و ضبط کا اہتمام تو سببوریہ کی کتاب اور شعراء کے دواوین (شعری مجموعوں) کے ضبط و حفظ سے کہیں زیادہ ہے۔ مرتضیٰ نے یہ بھی ذکر کیا کہ رسول اللہ صلی اللہ تعالیٰ علیہ وسلم کے زمانے میں قرآن کی جمع و تالیف اسی طرح تھی جیسے اب ہے۔

یہ بھی بتایا کہ امامیہ اور حشویہ کے جو لوگ اس کے مخالف ہیں ان کے اختلاف کا کوئی اعتبار نہیں۔ کیونکہ اس اختلاف کا اصل تعلق چند روایان حدیث سے ہے جنہوں نے ضعیف حدیثیں صحیح گمان کر کے نقل کر دیں۔ اس طرح کی چیزوں کے باعث یقینی اور قطعی صورت امر قرآن کا ہر نقص و اضافہ سے محفوظ ہونا) سے رجوع نہیں کیا جاسکتا۔

وذكر ان من خالف في ذلك من الامامية والحشوية لا يعتد بخلافهم فان الخلاف في ذلك مضاف الى قوم من اصحاب الحديث نقلوا اخبارا ضعيفة ظنوا صحتها لا يرجع بمثلها عن المعلوم المقتوع على صحته۔

رجمع البيان في تفسير القرآن  
از ابو علی فضل بن حسن بن فضل طبرسی  
مشہدی معروف بہ طبرسی کبیر۔ / ۵۲۵  
الفن الخامس في اشياء من علوم القرآن  
مختصاً ج ۱ ص ۵ مطبوعہ کارخانه  
کربلای محمد علی و کربلای محمد حسن تہران، ایران)

اس حوالے سے چند امور معلوم ہوتے۔

- ① قرآن میں کسی اضافہ کا دعویٰ شیعہ و اہلسنت سب کے نزدیک (بالاجماع) باطل ہے۔
- ② شیعوں کے فرقہ امامیہ کا مذہب ہے کہ قرآن میں حذف و کمی ہوئی ہے۔ (حشویہ۔) ظاہر نصوص پر عمل کرنے والے محدثین) کو بھی اس میں شامل کیا ہے۔ مگر یہ صحیح نہیں۔ ان کا تعلق صرف ان روایات کی نقل سے ہے جن میں



کچھ ایسے کلمات کا ذکر ہے جو قرآن میں نہیں۔ پہلے کسی نے انہیں جزو قرآن بتایا تھا مگر شاذ، خلاف اجماع، یا قرآن کے دورہ اخیرہ میں منسوخ ہونے کے باعث وہ قرآن نہ ٹھہرے، یا ان کا ثبوت آحاد سے اور غیر قطعی ہے۔ اس لیے ان کی کتابت و قراءت کا سوال ہی نہیں پیدا ہوتا۔ بہر حال حنفیہ ان کلمات کی قرآنیت اور قرآن میں حذف و کمی کے قائل نہیں)

③ قرآن میں حذف و کمی کا دعویٰ بھی باطل ہے۔

④ نقل قرآن کی صحت دیگر متواترات عالم کی طرح بالکل یقینی ہے۔

⑤ قرآن کی حفاظت اور ضبط و صحت کا حد درجہ اہتمام کیا گیا ہے۔ جو

اس کی صحت اور حذف و اضافہ سے پاک ہونے کی کافی دلیل ہے۔

⑥ قرآن میں کوئی حذف و اضافہ یا تبدیلی نہیں، یہی صحیح ہے۔ جو لوگ اس

کے مخالف ہیں ان کی مخالفت کا کوئی اعتبار نہیں۔

مدعی لاکھ پہ بھاری ہے گواہی تیری

# ماخذ

- ① قرآن کریم
- ② کنز الایمان فی ترجمۃ القرآن ۱۳۳۰ھ امام احمد رضا قادری بریلوی ولادت ۱۲۷۲ھ وفات ۱۳۲۰ھ
- ③ جامع البیان فی تفسیر القرآن ابو جعفر محمد بن جریر طبری ۲۲۲ھ/۳۱۰ھ المطبعتہ المیمیئہ مصر ۱۳۳۱ھ
- ④ مفاتیح الغیب (تفسیر کبیر) امام فخر الدین محمد بن عمر رازی ۵۲۲ھ/۶۰۶ھ المطبعتہ البیہیہ مصر طبع اول ۱۳۵۲ھ
- ⑤ لباب التاویل فی معانی التنزیل علاء الدین علی بن محمد بغدادی معروف بہ خازن ۶۶۸ھ/۷۴۱ھ مطبعتہ الاستقامہ قاہرہ ۱۳۷۲ھ۔
- ⑥ مدارک التنزیل وحقائق التاویل ابو البرکات عبداللہ بن احمد بن محمود نسفی ۷۱۰ھ (برہمش خازن) الاکلیل علی مدارک التنزیل مولانا عبدالحق الہ آبادی ہاجر کی ۱۳۲۳ھ اکلیل المطابع رٹھرا بلیا یوپی ۱۳۳۰ھ۔
- ⑦ الدر المنثور فی التفسیر بالمأثور جلال لدین عبدالرحمن بن ابی بکر سیوطی ۸۴۹ھ/۹۱۱ھ المطبعتہ المیمیئہ مصر ۱۳۱۲ھ
- ⑧ روح البیان علامہ اسماعیل حنفی ۱۱۳۷ھ۔ المطبعتہ العثمانیہ استنبول، ترکی ۱۹۲۶ء۔
- ⑩ رسالہ تفسیر لقد جاءکم ملا علی قاری بن سلطان محمد ہروی۔ ۱۰۱۳ھ مطبوعہ مع اکلیل۔
- ⑪ خزائن العرفان فی تفسیر القرآن صدر الافاضل مولانا نعیم الدین مراد آبادی ۱۳۶۷ھ۔
- ⑫ تفسیر نعیمی اول مفتی احمد یار خاں نعیمی ۱۳۶۴ھ/۱۳۹۱ھ مکتبہ اکبیب الہ آباد۔
- ⑬ مجمع البیان فی تفسیر القرآن ابو علی فضل بن حسن طبرسی شعی ۵۴۵ھ۔ دار الخلافہ طهران۔
- ⑭ الاتقان فی علوم القرآن جلال لدین عبدالرحمن بن ابی بکر سیوطی المطبعتہ المیمیئہ مصر ۱۳۱۷ھ۔
- ⑮ تفسیر الطبع فی اجراء السیاح مولانا قاری محمد حسین اشرفی مالیکانوی رحیمی پریس بمبئی ۱۳۹۱ھ۔
- ⑯ سند امام احمد بن حنبل شیبانی ۱۶۳ھ/۲۲۱ھ۔ المطبعتہ اکبیریہ بمبئی ۱۳۰۸ھ۔
- ⑰ صحیح بخاری ابو عبداللہ محمد بن اسماعیل بخاری ۱۹۴ھ/۲۵۶ھ صحیح المطابع دہلی۔
- ⑱ صحیح مسلم ابوالحسین مسلم بن حجاج قشیری ۲۰۴ھ/۲۶۱ھ۔ صحیح المطابع دہلی ۱۳۴۹ھ۔

- ۱۹) جامع ترمذی۔ ابو عیسیٰ محمد بن عیسیٰ ترمذی ۲۰۹ھ/۲۷۹ھ مطبع مجتہبائی دہلی۔
- ۲۰) سنن ابو داؤد۔ ابو داؤد سلیمان بن اشعث سجستانی۔ ولادت ۲۰۲ھ/وفات ۲۷۹ھ  
المطبعة التنازیہ مصر ۱۳۲۸ھ۔
- ۲۱) سنن نسائی (المجتبیٰ) ابو عبد الرحمن احمد بن شیبہ نسائی ۲۱۵ھ/۲۰۳ھ مجتہبائی دہلی ۱۳۲۵ھ۔
- ۲۲) سنن ابن ماجہ۔ ابو عبد اللہ محمد بن یزید بن ماجہ قزوینی ۲۰۹ھ/۲۷۳ھ مطبع نظامی دہلی ۱۳۲۲ھ۔
- ۲۳) مشکل الآثار۔ امام طحاوی ابو جعفر احمد بن محمد بن سلامہ ازدی مصری حنفی ۲۳۹ھ/۳۲۱ھ  
دائرة المعارف النظامیہ حیدرآباد۔ طبع اول ۱۳۳۳ھ۔
- ۲۴) المستدرک علی الصحیحین۔ ابو عبد اللہ محمد بن عبد اللہ حاکم نیشاپوری ۳۲۱ھ/۴۰۵ھ  
دائرة المعارف حیدرآباد ۱۳۲۱ھ
- ۲۵) الترتیب والترمیم۔ زکی الدین عبد العظیم بن عبد القوی منذری ۵۸۱ھ/۶۵۶ھ  
مکتبۃ الجمهوریۃ العربیۃ مصر ۱۳۹۰ھ۔
- ۲۶) مشکوٰۃ المصابیح۔ ولی الدین محمد بن عبد اللہ خطیب تبریزی: تالیف ۷۳ھ صحیح المطابع دہلی
- ۲۷) کنز العمال و سنن الاقوال والافعال۔ (ترتیب ابوالی لکتاب جلال الدین السیوطی۔  
الجامع الصغیر و زوائد) علاء الدین علی المتقی بن حسام الدین ہندی برہان پوری۔ ۹۷۵ھ  
دائرة المعارف حیدرآباد ۱۳۱۲ھ۔
- ۲۸) المنہاج، شرح مسلم۔ ابو زکریا یحییٰ بن شرف نووی ۹۳۱ھ/۹۷۶ھ صحیح المطابع دہلی ۱۳۲۹ھ۔
- ۲۹) فتح الباری شرح بخاری۔ ابو الفضل احمد بن علی معروف بہ ابن حجر عسقلانی ۷۷۳ھ/۸۵۲ھ  
المطبعة الکبریٰ المیریہ۔ بولاق، مصر۔ طبع اول ۱۳۰۱ھ۔
- ۳۰) عمدۃ القاری شرح بخاری۔ بدر الدین محمود بن احمد عینی ۷۲۲ھ/۸۵۵ھ ادارة الطباعۃ المیریہ مصر۔
- ۳۱) ارشاد الساری شرح بخاری۔ شہاب الدین احمد بن محمد خطیب قسطلانی ۹۲۲ھ مطبع نولکشور کانپور ۱۲۸۵ھ
- ۳۲) مرقاة المفاتیح شرح مشکوٰۃ المصابیح۔ ملا علی قاری بن سلطان محدہروی ۱۰۱۲ھ صحیح المطابع مجتہبائی۔
- ۳۳) اشعۃ اللمعات شرح مشکوٰۃ شیخ محقق شاہ عبد الحق محدث دہلی ۹۵۸ھ/۱۰۵۲ھ مطبع تیکمار کھنڈو طبع نمبر ۱۹۹۳ھ
- ۳۴) مدارج النبوة۔ شاہ عبد الحق محدث دہلی ۹۵۸ھ/۱۰۵۲ھ مطبع نولکشور کھنڈو طبع سوم ۱۹۱۲ھ۔

- ④۵ شرح شفا ملا علی قاری ہروی ۱۰۱۲ھ / المطبعة العثمانية، استنبول ترکی ۱۳۱۹ھ .
- ④۶ الاستیعاب فی معرفة الاصحاب . ابو عمر یوسف بن عبد اللہ معروف بابن عبد البر قرطبی  
۲۶۳۸ھ / ۲۶۳۳ھ دائرة المعارف حیدرآباد طبع دوم ۱۳۳۶ھ .
- ④۷ الاصابہ فی تمييز الصحابة . ابو الفضل احمد بن علی الشہیر بابن حجر العسقلانی ۵۷۷۳ھ / ۸۵۲ھ  
مطبع سعادت مصر . طبع اول ۱۳۲۸ھ .
- ④۸ أسد الغابہ فی معرفة الصحابة . ابن اثیر علی بن محمد جزیری ۵۵۵ھ / ۶۳۰ھ الشعب قاہرہ ۱۲۹۰ھ
- ④۹ اكمال فی اسماء الرجال . صاحب مشکوٰۃ خطیب تبریزی تالیف ۶۰۷ھ (مطبوعہ مع مشکوٰۃ)
- ⑤۰ مفتاح السعاده ومصباح السیادہ فی موضوعات العلوم احمد بن مصطفیٰ طاشکبری زادہ ۹۶۴ھ  
دارالکتب الحدیثہ قاہرہ ۱۹۶۸ء مطبعة الاستقلال قاہرہ .
- ⑤۱ الدر المختار فی شرح تنویر الابصار علماء الدین محمد بن علی حصکفی ۱۰۲۵ھ / ۱۰۸۸ھ نوکشتور لاہور ۱۳۰۵ھ
- ⑤۲ العطایا النبویہ فی الفتاوی الرضویہ ج ۲ . امام احمد رضا قادری بریلوی کتب خانہ سمناں میرٹھ ۱۳۸ھ
- ⑤۳ جمع القرآن وکم عزودہ عثمان (۱۳۲۲ھ) امام احمد رضا بریلوی عنین طلبہ فیض الرسول لاہور شریف ۱۳۹۸ھ
- ⑤۴ مسلم الثبوت . علامہ محب ثناء بن عبد الشکور بہاری ۱۱۱۹ھ مطبع مجیدی کانپور .
- ⑤۵ فوائح الرحموت شرح مسلم الثبوت بحر العلوم مولانا عبد علی قرنگی علی ۱۱۲۲ھ / ۱۲۳۵ھ نوکشتور لاہور ۱۲۹۵ھ
- ⑤۶ نود الانوار فی شرح المنار شیخ احمد معروف بہ بلا جیون علیہ الرحمہ ۱۰۶۸ھ / ۱۱۲۰ھ مطبع مجیدی کانپور ۱۳۷۳ھ
- ⑤۷ تحفہ اثنا عشریہ (فارسی) شاہ عبد العزیز محدث دہلوی ۱۱۵۹ھ / ۱۲۳۹ھ مطبع حسنی دہلی ۱۲۷۱ھ
- ⑤۸ مختصر تحفہ اثنا عشریہ (عربی ترجمہ) غلام محمد بن علی الدین اسلمی مکتبہ اشیق . استنبول ترکی ۱۳۹۶ھ
- ⑤۹ شرح کانیہ شیخ رضی محمد بن حسن استرآبادی . مطبع نوکشتور لاہور .
- ⑤۰ دائرة معارف القرن العشرين . محمد فرید وجدی . دار المعرفۃ بیروت لبنان . طبع سوم ۱۹۷۱ء
- ⑤۱ شرح الصدور فی احوال الموتی والقبور جلال الدین عبد الرحمن بن ابی بکر سیوطی ۹۱۱ھ مطبوعہ مصر .

مفتی محمد اکمل مدنی کے اصلاح معاشرہ کے لیے تحریر کیے گئے

8 رسائل کا مجموعہ بنام

# اصلاحی رسائل

مؤلف

مفتی محمد اکمل مدنی

ناشر: مکتبہ اعلیٰ حضرت لاہور

# تذکرہ مبلغین

مبلغین و مقررین کی دینی خدمت  
میں معاونانِ چند کتب کا بہترین مجموعہ

مؤلف

علامہ محمد اکمل قادری عظامی

مکتبہ اعلیٰ حضرت  
لاہور، پاکستان

علم حدیث کے طلباء کے لیے بہترین کتب

# حدیثیں کیسے جمع ہوئیں؟

مصنف

حضرت علامہ محمد حنیف رضا خاں بریلوی

ناشر (مکتبہ اعلیٰ حضرت) - لاہور - پاکستان

تین دن حدیث اور اصولِ امریت پر طلبہ اور علم حدیث  
سے شغف رکھنے والوں کیلئے ایک نادر تحفہ

حدیث کیسے جمع ہوئیں؟

مع  
اقسامِ احادیث

محقق  
علامہ محمد عتیق خاں بریلوی رضوی

دارالمنیر  
مکتبہ

انشاء اللہ

2008  
میں آنے والی نئی کتب

فتوح الشام • سنن دارمی • الادب المفرد

ما فی الاسلام • رسالہ قشیریہ • مدارج النبوت

Copy Rights ©

All Rights Reserved

No part of the publication may be reproduced in any form or by any means without prior written permission of the publisher

Contact Us

Darbar Market Lahore - Pakistan

Alhamd Market S#25 Ghazni Street

40 Urdu Bazar Lahore, Pakistan

Voice 092-042-7247301-0300-8842540

Printed in the Islamic Republic of Pakistan

1 2 3 4 5 6 7 8 9 10

for More Books Click This Link  
[https://archive.org/details/@madni\\_library](https://archive.org/details/@madni_library)